
שלשה אחיח 


הערטער טייל 


דער פארלוירענער ברודער 
-- ערשטע העלפֿט -- 
בעשריבן און בעארבעט 


פון 
ב. שטרן 


דאס העפֿט אנטהאלט : 


א. 


ב. 


גי 
ד. 


דאָס אַרומװאַנדערן פון דעם פאַרלוירענעם 
ברודער אין די ווייטע מדינות פון די וועלט. 
דער וייטער בליק פון דעם הײיליקן רבי 
יצחק דמן עכו. 

אַ מלחמה אין מיטן ים, 

דאָס דרייעקיגע אינזל, די פעסטונג פון די 
ריזן. 

איינער פון די ,שלשה-אחים" װוערט גע- 
בראַכט צו דער שריפה דורך אַ פאַלש שפּיצל 
װאָס אַ גלח האָט אים מיט ערמה אונטער- 


געשטעלט. 

פערלאג "בפֿירוש וברמז" 
ירושלם / תשכ'די 


סטוחסז8/ סחזס1ח! סח} עס 260וסום 
2 חוו 


5ססעץו/פוו0/0612זס.סשוחסז8//;טווח 


שלשה אחים 


פערטע טייל 
דער פארלוירענער ברודער 
-- ערשטע העלפֿט -- 
בעשריבן און בעארבעט 
פון 
ב. שטהן 


דאס העפט אנטהאלט : 


א. 


דאָס אַרומװאַנדערן פון דעם פאַרלוירענעם 
ברודער אין די ווייטע מדינות פון די וועלט. 
דער וייטער בליק פון דעם הײליקן רבי 
יצחק דמן עכו. 

אַ מלחמה אין מיטן ים, 

דאָס דרייעקיגע אינזל, די פעסטונג פון די 
ריזן. 

איינער פון די ;שלשה-אחים? װוערט גע- 
בראַכט צו דער שריפה דורך אַ פאַלש שפּיצל 
װאָס אַ גלח האָט אים מיט ערמה אונטער- 


געשטעלט. 


פערלאג "בפֿירוש וברמז" 
ירושלם / תשכ"די 


ד שלשה אחים 


מער פון אַ שעה איז דאָס שיפל אַזױ געפאָרן מיט גרויס 
איילעניש, און זיך אַלץ דערווייטערט פון דעם שטעטל. די 
פינצטערניש פון דער נאַכט האָט שוין באַדעקט די גאַנצע 
געגנט, די צייט איז געווען אַ שטילע, פון אַרום און אַרום האָט 
זיך נישט געהערט קיין שום קול אַ חוץ דעם שװאַכן גערויש 
װאָס דאָס שיפל האָט אויפגעברענגט מיט איר שטערן די װאַ- 
סערן פון זייער שלאָף, און דאָס שטילע גערעדעריי פון די מאַט- 
ראָזן צווישן זיך. צו אַ מאָל האָט אויך איבערגעהאַקט די שטיל- 
קייט אַ טיפער קרעכץ װאָס האָט זיך געהערט פון אַ ווינקל פון 
דעם שיף, אָבער קיינער האָט זיך נישט אומגעקוקט דערויף. 

ווען דאָס שיפל איז שוין געווען אַ היפשע פּאָר מייל ווייט 
פונעם שטעטל האָט דער שיפס-קאַפּיטאַן אַרױסגענומען אַ 
גרויסן טראָמפּײטער און געגעבן מיט אים דריי הויכע פייף, 
פון דער ווייטנס האָט זיך דערהערט דאָס ווידער-קול פונעם 
פייף. אינעם זעלבן מאָמענט האָבן זיך אַלע מאַטראָזן אַרום אים 
פאַרזאַמלט און אים געקוקט אין פּנים. דער קאַפּיטאַן איז גע- 
שטאַנען אויפן טורעם פונעם שיפל און מיט אומגעדולד געקוקט 
אויף אַלע זייטן פונעם ים. אין דער געשטאַלט פונעם קאַפּיטאַן 
איז קענטיק געווען אַז זיינע אויגן געפינען נישט װאָס זיי זוכן. 
ער קוקט אַהער און קוקט אַהין און דערנאָך זאָגט ער וי צו 
זיך אַליין, אוי עס איז ביטער! עס וייזט זיך נישט אויף קיין 
שום אָרט די גרינע ליכט. וי דער קאַפּיטאַן האָט נאָר אַרױסגע- 
זאָגט די װערטער איז גלייך געפאַלן אויף אַלע מאַטראָזן אַ 
גרויסער פּחד, די פינצטערניש װאָס דער קאַפּיטאַן האָט פריער 
געזען אין די ווייטעניש פונעם ים איז איצט געלעגן אויף די 
פּענימער פון די מאַטראָזן. מיט אַ דערשראָקענעם קול האָבן זי 
אַרומגערעדט צװישן זיך און געפרעגט איינעם ביים צווייטן, 
װאָס װעט איצט דאָ זיין מיט אונז ? דערווייטערן זיך ווייטער 

דער פאולוירענער ברודער הֹ 


נאָך מער צום אָפענעם ים קאָנען דאָך מיר זיך נישט מיט אַזאַ 
קליין שיפל. און ווידער צוריק אומקערן זיך קיין לודקיאַ קאָנען 
מיר אויך נישט, ווייל שוין אַ לענגערע צייט אַז ווען עס פעלט 
עמיצער אין שטעטל זוכט מען אים ביי אונז דאָס ערשטע, און 
נאָך דערצו איז דאָך דער געבונדענער אַ קלוגער יינג, אַז ער 
וועט דערפילן אַז מיר זענען צוריקגעפאָרן װעט ער שוין מיט 
זיין חכמה עפּעס טוען אַז מ'זאָל זיך דערוויסן אַז ער געפינט 
זיך ביי אונז, און דאַן זענען מיר געוויס פאַרלוירענע. 

װי די מאַטראָזן רעדן אַזױ איינער צום צוייטן מיט אַזאַ 
דערשראָקנקייט גיט פּלוצים אַ שפּרונג אונטער אַ מאַטראָז װאָס 
האָט געהאַט גאָר אַ ווייטן און שאַרפן בליק, און ווייזנדיק מיטן 
פינגער זאָגט ער מיט גרויס איבעראַשונג, אָט אָט! דאָרט איז 
די גרינע ליכט, אַלע מאַטראָזן קוקן אויף דעם אָרט וי ער האָט 
געוויזן. קודם האָבן זיי נישט געזען אָבער עס איז נישט אַריבער 
אַ לאַנגע צייט האָבן שוין אַלע געזען װי עס דערנענטערט זיך 
צו זיי מיט אַ שנעלקייט די גרינע ליכט. 

די שמחה אויפן שיפל איז געווען גאָר אַ גרויסע, און מיט אַ 
שטיל קול האָבן די מאַטראָזן זיך גענומען זונגען אַ פריילעך ליד, 

אַ גרויסע קרגיס-שיף, װאָס אויף איר טורעם איז געהאָנגען 
אַ גרינער לאָמפּ האָט זיך אָפּגעשטעלט לעבן קליינעם שיפל. 

-- ער איז דאָ? דאָס איז געווען די ערשטע פּראַגע פונעם 
קאַפּיטאַן פון דעם גרויסן קריגס-שיף, צו דער חברה פונעם 
קליינעם שיפל. 

-- יאָ יאַ! האָט זיך געהערט אַ לוסטיקע תשובה פון די 
מאַטראָזן אויף דעם קליינעם שיפל. 

--- לויט מיין מיינונג -- זאָגט ווייטער דער קאַפּיטאַן פונעם 
גרויסן שיף צום קאַפּיטאַן פונעם קליינעם שיפל --- דאַרף מען 
אים גלייך אַרײין װאַרפן אין ים אַרײן, נאָך איידער ער װעט 

ט שלשה אהים 


אונז קאָנען אָן טוען שוועריקייטן מיט צרות, ווייל לוט װי 
איך האָב געהערט פון זיין חכמה און פאַרשטאַנד זע איך אַז 
מיר וועלן פון אים נאָר ליידן אויפן שיף. 

-- עס איז נאָך צו נאָענט צום שטעטל -- ענטפערט דער 
קאַפּיטאַן פונעם קליינעם שיפל -- מיר האָבן דאָך געשוווירן 
אַז מיר װעלן אים נישט הרגענען און נישט פאַרקויפן צִי די 
מענטשן פרעסערס, און אַז מיר װועלן אים דאָ אַרײין װאַרפן אין 
ים, װעט זיין טויטער קערפּער אָנקומען קיין לודקיאַ און די 
סוחרים װעלן זען אונזער פאַלשקייט. 

-- אויב אַזױ -- זאָגט װוידער דער קאַפּיטאַן פונעם קריגס- 
שיף --- מוזן מיר זיך צו איילן, ווייל מיר געפינען זיך נאָך צו 
נאָענט צום שטעטל, און עס קאָן זיך נאָך אונטער רוקן עפּעס 
| אַ שיף, און דער געבונדענער װעט זיך נעמען מאַכן קולות און 
וועט אויף אונז אַלע נאָך ברענגען אַ געפאַר. דער קאַפּיטאַן 
האָט געגעבן אַ באַפעל אַז מ'זאָל אַלעס פונעם קליינעם שיפל 
אַרױפפּאַקן אויפן קריגס-שיף, גלייך איז געװאָרן אַ גרויס גע- 
פּילדער און געטומל אויף ביידע שיפן. מיט דיקע שטריק און 
קייטן האָט מען אַלעס אַרױיף געשעלפּט אויפן גרויסן שיף, און 
אין אַ קורצער צייט איז שוין אַלעס געלעגן אויפן קריגס-שיף. 
דעם געבונדענעם האָבן זי אַװעקגעלײגט אין אַ ווינקל מיט 
געבונדענע הענט און פיס. ווען אַלעס איז שוין געווען אַרויפ- 
געשלעפּט אויפן שיף, און די חברה פונעם קליינעם שיפל האָבן 
זיך שוין דערזען אויפן קריגס-שיף, זענען זיי געווען פריילעך, . 
וי זעלנער װאָס קערן זיך אום פון אַ מלחמה וועלכע זיי האָבן 
געווינען. דער גרויסער גוטער נאָמען װאָס דער געפאַנגענער 
האָט געהאַט אַלס אויסערגעוויינטלעכער חכם האָט געהאַט אויף 
זיי געװאָרפן אַזאַ פּחד אַז זי זענען געווען זיכער אַז ער װעט 
זי געוויס אָפּטוען עפּעס אַ שפּיצל און ביים סוף װעט ער זיך 

דער פארלוירענער ברודער : 


נאָך אַרױסדרײען פון זייערע הענט, און זיי וועלן נאָך צוליב אים 
אַרויפגעצױיגן װערן אויף דעם הענג-האָלץ. דעריבער איצט אַז 
זי האָבן זיך דערזען אויף דעם קריגס-שיף און עס האָט זי 
גאָרנישט געשאַט, זענען זיי געווען גאָר גליקלעך. 

אַז אַלעס איז שוין געווען אויפן קריגס-שיף האָט דער קאַ- 
פּיטאַן געגעבן אַ באַפעל מ'זאָל אויסציען די זעגעל-ביימער, און 
די שיף האָט זיך גענומען פאָרן איר וועג. ביי איין אַלטן האַלב 
צעבראָכענעם קאַסטן װאָס האָט געדינט אַלס טיש, האָבן זיך די 
מאַטראָזן אַװעק געזעצט, און ביים שװאַכן ליכט װאָס דער 
אַלטער שטױביקער לאָמפּ האָט אַרום זיך צעשפּרײט האָבן זי 
זיך גענומען שפּילן קאָרטן מיט קריגעריי און געלעכטער. אַ 
היפּשע פּאָר שעה האָבן זיי געשפּילט אָן קיין שום שטערונגען, 
דער ים איז געווען אַ שטילער, און די שרעקלעכע פינצטער- 
ניש פון דער נאַכט האָט זיי נאָך אַנגענעמער געמאַכט דעם 
שפּיל. פּלוצים, ווען זי האַלטן אין מיטן בעסטן שפּילן, הערט 
זיך אַ ביטער געוויין פון אַ ווינקל פונעם שיף, וי בייזע טיגערס 
האָבן אַלע אויגן פון די שפּילערס געקוקט צו דעם װאָס שטערט 
זיי דאָ דעם שפּיל. 

-- װאָס האָסט דו דיך עפּעס פּלוצים איצט דערמאָנט צו 
וויינען ? גיט אַ געשריי איינער פון די חברה צו דעם פינצטערן 
ווינקל װי דער געבונדענער איז געלעגן אין אייזערנע קייטן, 

-- זעט אויס -- ענטפערט אַ צווייטער פון דער חברה -- 
דאָס ער האָט זיך עפּעס אַ בייזן חלום געחלומט, ער האָט זיך 
געחלומט פון זיין געשמאַקער היים װוי ער איז געלעגן לעבן 
דעם װאַרעמען אויוון, דעריבער וויינט ער אַז מיר זאָלן אים 
גלייך צוריק פירן צו זיינע באַקװעמלעכקײטן -- זאָגט ער מיט 
אַ געלעכטער. 

-- ניין, ניין ! הערט זיך דאָס קול פונעם געבונדענעם, נישט 

געפירט אַנדערש זייט דער יהודי איז געקומען וי פריער. האָט 
ער זיי אָפן געזאָגט, איך פאַרשיי דאָס נישט אינגאַנצן די עניני 
קהילה טוט אייך אַזױ ויי, נאָר עס שמעקט אייך נישט אַזױ 
שטאַרק װאָס איך לערּן צוזאַמען מיט דעם יהודי, ווייל טיף אין 
אייער האַרץ ברענט אַ פייער פון קנאה און שנאה קעגן דעם 
יהודי צוליב דעם װאָס זיינע מסחרים זענען אַזױ מצליח. 
כדי איר זאָלט נישט ברויכן האָבן אויף אים קיין קנאה װעל איך 
אייך אויך געבן די עצה און סגולה צו עשירות װאָס דער יהודי 
נוצט, און אַז איר װעט אויך אַזױ מצליח זיין ממילא װעט איר 
אים נישט ברויכן מקנא זיין. 

מיט אומגעדולד האָבן שוין די עטלעכע עשירים געװאַרט 
אויף דער סגולה װאָס דער רב וועט זיי דאָ איצט געבן. דער רב 
גייט צו צו דער גרויסער ספרים שאַנק װאָס איז געװען פול 
מיט ספרים װאָס זענען געווען געשריבן אויף אַלטן פּאַרמעט, 
און נעמט אַרױס אַ ספר פון שאַפע. נעמענדיק דעם ספר זאָגט 
ער װוי צו זיך אַלײן, כאָטש עס איז היינט ערב-שבת און 
מ'ברויך זיך שוין גרייטן צו דעם הייליקן שבת, װעל איך נישט 
קוקן דערויף און כדי אַרױסצונעמען די געפערלעכע אומשול- 
דיקע שנאה װאָס זיי האָבן קעגן דעם ערלעכן יהודי װעל איך 
טאָן אַלעס װאָס איז מיר נאָר מעגלעך. דער רב קומט צוריק 
פון שאַפע מיטן ספר ,מלאכי" אין די הענט, ער מישט אויף 
קאַפּיטל ג' פּסוק י', און זאָגט : הערט אייך גוט איין אין די 
הייליקע װוערטער פון דעם נביא מלאכי װאָס ער זאָגט אין נאָ-. 
מען פון גאָט, ;ובחנוני נא בזאת, אמר ה' וגו'", השי"ת בעט 
זיך ביי יידישע קינדער פּרוּווט מיך דאָך אויס מיט דעם, איר 
זאָלט געבן אַ צענט חלק צו גאָט, װועט איר זען וי איך װעל 
אייך אויסלערן אַ ברכה גאָר אָן מאָס". אָט דאָס איז די 
קינסטלעכע סגולה -- רופט אויס דעם רב -- אָט די סגולה נוצט 

דער יהודי, ער גיט פון אַלע זיינע פאַרדינסטן אַ צענט חלק 
אויף צדקה. און דאַדורך איז ער אַזױ שיין מצליח. איצט גיב איך 
אייך אויך איבער די סגולה, און איך בעט זיך ביי אייך, ניצט 
זי אויס, פון אַלע צען רענדלעך װאָס איר װעט פאַרדינען זאָלט 
איר גלייך אַראָפּ נעמען איינס אויף צדקה, װעט איר קלאָר זען 
וי אייער הצלחה וװועט שיינען װי די ליכטיקע זון אין מיטן 
תמוז, און איך זאָג אייך אָן דאָס איר זאָלט אייך נישט לאָזן 
פאַרפירן פון דעם יצר-הרע װאָס עסט אייך אַריין אין האַרץ אַ 
פאַלשע און אומזיסטיקע שנאה און קנאה קעגן דעם יהודי, ווייל 
אויב איר וועט נאָכגײן נאָך דעם יצר-הרע ועט איר האָבן אַ 
שרעקלעכן סוף. 

די געטרייער אוּן פייערדיקע וװוערטער פון דעם אַלטן ערלעכן 
רב האָבן אַ ביסל אָפּגעשטילט די עשירים, אָבער נאָר אויף אַ 
קורצע צייט. דער יצר-הרע האָט זיי אָנגערעט דאָס זיי זאָלן 
זיך אויסלאַכן פון דער עצה און סגולה װאָס דער רב האָט זי 
געגעבן. אַז עס איז אַריבער אַפּאָר װאָכן האָט אין זיי ווי- 
דער אָנגעהויבן צו ברענען די קנאה, און עס האָט זיי נאָך גע- 
אַרט דאָס אפילו אַזאַ קלייניקייט אַז דער רב זאָל מבטל זיין 
מיט אים דעם שיעור האָבן זיי אויך נישט געקאָנט אויספירן. 
וי מער זיי האָבן אַרײן געטראַכט אין דער הצלחה פון דעם 
יהודי איז אין זייער האַרץ די שנאה אַלץ גרעסער געװאָרן, עס 
איז אַזױ ווייט צו געקומען אַז זיי האָבן נישט געקאָנט שלאָפן 
ביי נאַכט, זייער לעבן איז זי פּשוט נמאס געװאָרן, טאָג און 
נאַכט האָבן זיי נאָר געטראַכט און געפּלאַנעװעט װאַזױ דעם 
יהודי פּטור צו װערן. ענדלעך ענדלעך, נאָך פּלאַנען אָן אַ צאָל 
האָבן זיי באַשלאָסן אויף איין פּלאַן, וועלכער איז געווען גאָר אַ 
שרעקלעכער און אַן אכזריות'דיקער, אָבער די בלינדע פאַלשע 
קנאה און שנאה קעגן דעם יהודי האָט זיי אַראָפּגעפירט אויף 

ברודער װאָס האָבן אַזױ ביטער שװוער געאַרבעט, און האָבן 
נישט געהאַט װאָס צו עסן אין שטוב. די עשירים זענען געווען 
פון די סאָרט עשירים װאָס מ'זאָגט אויף זי אַז ווען איינער, 
אַזאַ סאָרט עושר, האָט זיך געטראָנקען אין װאַסער, און עס איז 
אַריבער לעבן אים אַ מענטש און האָט צו אים געשריגן גיב אַ 
האַנט דאָס איך זאָל דיך אַרױסשלעפּן, האָט ער געשריגן פון 
די טיפעניש פון ים ,געבן קאָן איך נישט...*. דער אַלטער 
חשוב'ער רב פון שטעטל האָט זיך נעבעך אַלץ געבעטן ביי די 
עשירים אַז זי זאָלן רחמנות האָבן אויף זייערע אָרעמע ברודער, 
אָבער דאָס ערנסטע געבעט פון דעם ערלעכן רב האָט אויף די 
עשירים גאַנץ װײיניק געווירקט. טאָמער האָט זיך שוין יאָ גע- 
טראָפן אַז איין עושר האָט אַמאָל צום האַרץ גענומען די ווער- 
טער פון דעם אַלטן רב, און ער האָט עפּעס געגעבן פאַר אַן 
אָרעמאַן, האָט ער געפילט ביי זיך דאָס ער איז דערמיט אַ 
גרויסער בעל-צדקה, און וויפל כבוד מ'האָט אים אָפּגעגעבן 
דערפאַר איז אים נישט גענוג געווען. : 


צוקוקנדיק דעם נידעריקן מצב אין פּרנסה און אין מדות- 
טובות פון די מענטשן אין שטעטל, האָבן די יהודים װאָס זענען 
געקומען מיט דעם שיף באַשלאָסן ביי זיך דאָס זיי האָבן נישט 
צו װאָס דאָ צובלייבן אין דעם שטעטל, זיי האָבן זיך געטראַכט 
אַז נישט קיין פּרנסה און נישט אויף צעװאַקסן די קינדער 
צווישן אמת'ע איידעלע יהודים, צו װאָס דען זאָלן זי דאָ בלייבן. 
אין אַ שיינעם פרימאָרגן האָבן זיי זיך אַלע אויפגעהויבן און 
אַװעק געפאָרן קיין ;פומבדיתא", דאָרט וי עס האָט זיך געפינען 
די גרעסטע ישיבה אין יענע צייטן, 

פון די אַלע יהודים װאָס זענען געקומען מיטן שיף, איז נישט 
געבליבן אין לודקיאַ נאָר צוויי, עפּעס אַ מיידל װאָס האָט נישט 
געהאַט צװישן די מענטשן אויפן שיף קיין שום קרוב, איז זי 

איבערגעבליבן ביים אַלטן רב אין שטוב, זי האָט געהאָלפן 
דער אַלטער רביצין פירן די שטוב װירטשאַפט. ווער דאָס מיידל 
איז האָט קיינער נישט געװוּסט, דעם רב האָט זי יאָ מגלה געווען 
אַז זי שטאַמט פון אַ קעניגלעכן הויז, און אַז זי האָט זיך מגייר 
געווען, און װאָס עס האָט זי געברענגט דערצו אַז זי זאָל ווערן 
אַ יהודית. אָבער אַ חוץ דעם רב האָט קיינער נישט געװוּסט ווער 
זי איז. אַזױ וי זי האָט דאָך זיך מגייר געווען און געװאָלט װערן 
אַ יהודית, האָט מען איר טאַקע געגעבן דעם שם הקודש ;יהו- 
דית". דאָס מיידל האָט געשטאַמט פןו דעם שיינעם לאַנד אופיר, 

דער צווייטער יהודי װאָס איז געבליבן אין לודקיאַ איז געווען 
דער יהודי װאָס איז נעבעך איצט דאָ געלעגן אין דעם קריגס- 
שיף אַ געבונדענער. דער יהודי איז געקומען אין שטעטל מיט 
אַ גרויס פאַרמעגן, דערִיבער האָט אים נישט געאַרט דאָס װאָס 
דער מצב פּרנסה אין שטעטל איז אַזױ שווער און בדוחק. ער 
האָט זיך געלאָזט אויפבויען אַ שיין גרויס הויז, און ער האָט זיך 
געעפנט פאַרשידענע געשעפטן אין די שענסטע און בעסטע 
ערטער פון שטעטל, אַ פעאיקער יינגער מאַן איז ער געוען, 
האָט ער די געשעפטן גוט איינגעאָרדנט, און זיי האָבן טאַקע 
אָנגעהויבן צו בליען גאַנץ שיין. די יהודים פון שטעטל װאָס 
האָבן ביז איצט אַזױ שער געאַרבעט ביים פּאָרט האָט ער 
אַריינגענומען אין זיינע געשעפטן. די עשירים פון שטעטל האָבן 
אים אפילן געװאָרנט דאָס אוב די פּשוטע טרעגערס װעלן 
פירן זיינע געשעפטן װעלן זיי שנעל צוגרונד גיין. זיי האָבן 
אים געראָטן אַז ער זאָל נעמען פאַכלייט צו פירן זיינע גע- 
שעפטן. אָבער דער יהודי האָט זיך נישט אומגעקוקט אויף זיי- 
ערע עצות, ער האָט זיי געגעבן צו פאַרשטיין דאָס מ'קען נישט 
נאָר קוקן אויף די אייגענע אינטערעסן, מ'דאַרף אויך אין זינען 
האָבן אַ צווייטן, און איבערהויפּט איז דאָך ממילא אַלעס גע- 

ווענד אין דער הצלחה װאָס השי"ת שיקט, װעט ער געוויס 
נישט היזק האָבן דערפאַר ווייל ער האַלט אין געשעפט זיינע 
אָרעמע ברודער. עס איז נישט אַריבער אַ לאַנגע צייט האָט 
זיך טאַקע אַרױסגעװיזן אַז דער יהודי איז געווען גערעכט, זיינע 
געשעפטן האָבן אַלץ מער אויפגעבליט, און זיין עשירות איז 
געװאַקסן פון טאָג צו טאָג. די פּשוטע טרעגערס װאָס האָבן 
גאַנץ גוט געװוּסט װאָס פאַראַ טובה דער איידעלער יינגער מאַן 
האָט מיט זיי געטאָן, האָבן אים טאַקע צוריק געדינט דערפאַר. 
זי זענען געווען געטריי צו די געשעפטן פון דעם יהודי גלייך 
וי זיי װאָלטן געווען זייערע אייגענע געשעפטן. מיט אַזאַ גע- 
טריישאַפט האָבן די יהודים געאַרבעט, אַז מיט דער צייט האָט 
זיך געקאָנט דער יהודי אינגאַנצן אַרױסרוקן פון די געשעפטן 
און די יהודים ;די טרעגערס" האָבן אַלעס אַלײן געפירט, און 
דערצו גאָר אויף אַ געלונגענעם אופן, אַזױ אַז עס האָט זיך 
נישט דערקאָנט קיין שום חילוק צװישן ווען ער אַלײַן האָט גע- 
פירט די געשעפטן, אָדער די יהודים אָן אים האָבן זיי געפירט. 

ווען דער יינגער יהודי איז געקומען אין שטעטל האָט ער זיך 
גלייך באַקאַנט געמאַכט מיט דעם אַלטן רב פון שטאָט, און 
צוליב אים איז ער טאַקע דאָרט געבליבן, ער האָט געזען אין 
דעם רב אַז ער איז אַ גרויסן גאון און אַ צדיק האָט ער געװאָלט 
ביי אים לערנען, דעריבער האָט ער זיך באַזעצט אין דעם 
שטעטל. וען ער האָט שוין געהאַט אינגעאָרדנט זיינע גע- 
שעפטן און זיי האָבן זיך געפירט גאַנץ שיין, און ער האָט גע- 
זען אַז ער קאָן זיינע אַרבעטער געטרויען צו פירן די געשעפטן, 
האָט ער זיך אַרײנגעלאָזט אין לערנען די הייליקע תורה. צו 
ביסלעך האָט ער זיך אינגאַנצן אַרױסגעריקט פונעם מסחר -- 
און האָט טאָג און נאַכט געלערנט. דעם ערשטן האַלבן טאָג 
האָט ער אַלץ געלערנט ביי דעם רב אין דערהיים, און דעם 

צווייטן האַלבן טאָג האָט ער איבערגעחזרט װאָס דער רב האָט 
מיט אים געלערנט אין דעם בית-המדרש פון שטעטל, 

אַ חוץ װאָס דער יינגער יהודי האָט אַזױ אַרױסגעהאָלפן די 
אָרעמע יהודים מיט דעם װאָס ער האָט אַ יעדן אָרעמאַן אַרײינ- 
גענומען צו אַרבעטן אין זיינע געשעפטן, האָט ער נאָך צעטיילט 
פיל צדקה, און ער האָט נאָך געמאַכט אַ סך אָנשטרענגונגען 
כדי ער זאָל אַ טובה טאָן פאַר אַ יהודי. האָט עמיצער חלילה 
געהאַט אַ חולה אין שטוב, האָט זיך גלייך דער יהודי דערװוּסט 
דערפון, און איז אים געקומען מבקר-חולה זיין, דערביי האָט 
ער זיך אומגעקוקט װאָס עס פעלט אויס אין שטוב, און האָט אַ 
ריין געשיקט צו דעם חולה אין שטוב פון כל טוב. ווער שמועסט 
ווען עמיצער האָט געברויכט חתונה מאַכן אַ טאָכטער, האָט 
יענער געפונען אין דעם יְהודי אַ געטרייען פאָטער, ער האָט 
געזאָרגט אויף אַלצדינג, בקיצור, זייט דער יהודי האָט זיך 
באַזעצט אין שטעטל זענען דערלייכט געװאָרן די אויגן פון די 
אָרעמע יהודים, קיין ברויט האָט שוין מער אין אַ יידישער שטוב 
נישט געפעלט, און קיין פאַרזעסענע טאָכטער איז שוין ביי קיי- 
נעם נישט געבליבן. 

עס שטייט דאָך ,מצווה גוררת מצווה" דאָס הייסט אַז איין 
מצווה שלעפּט נאָך אַ צווייטע מצווה, איז טאַקע דאָ אויך אַזױ 
געווען, די איידעלע געפילן און דאָס גוטע האַרץ פון דעם יינגן 
יהודי האָבן אַרײנגעבראַכט אַן אַנדערן גייסט אין די היימישע 
עשירים פון שטעטל, און אַלע האָבן אָנגעהויבן צו געבן גאַנץ 
שיינע נתינות אויף צדקה, און אפילו די װאָס האָבן נישט גע- 
װאָלט געבן האָבן אויך געמוזט אַנדערש וװוערן װי ביז היינט, 
ווייל עס האָט דאָך זיי נישט געפּאַסט, סטייטש, אַזאַ יינגער 
יהודי אַ פרעמדער װאָס איז נאָר װאָס אָנגעקומען זאָל הייסן 
דער גאַנצער בעל-צדקה אין שטעטל. 

מער פון אַ יאָר איז דער איידעלער יהודי געזעסן און גע- 
לערנט מיט גרויס געשמאַק און חשק די הייליקע תורה, נישט 
איינמאָל האָט דער יצר-הרע געשיקט זיינע שליחים און גע- 
פּרווט אים צו שטערן פון דעם לערנען. פון מאָל צו מאָל האָט 
מען אים אַלץ דערציילט פון פאַרשידענע שאָדנס װאָס זיינע 
איינגעשטעלטע אַרבעטן אים אָן אין די געשעפטן, זיינע גוטע 
פריינד האָבן אים טאַקע מיט אַן ערנסטקייט געבעטן דאָס ער 
זאָל רחמנות האָבן אויף זיין פאַרמעגן כל זמן ער האָט נאָך אויף 
װאָס רחמנות צו האָבן ווייל פון טאָג צו טאָג גייט אים אַלץ מער 
לאיבוד. אָבער דער יהודי האָט זיך גהעאַלטן װי אַ פעלדזן, ער 
איז געזעסן און געלערנט און גאָרנישט איז אים נישט אָנגע- 
גאַנגען, אפילו איין שיעור האָט ער נישט מבטל געווען. ביים 
סוף האָט זיך טאַקע אַרױסגעװיזן אַז דאָס לערנען האָט אים 
גאָרנישט געשאַט, און די אַלע שװאַרצע נביאות'ן פון זיינע גו- 
טע פריינד װאָס דער יצר-הרע האָט זיי אונטערגעשיקט זענען 
נישט מקוים געװאָרן, נאָך דעם ערשטן יאָר זענען זיינע גע- 
שעפטן געווען די גרעסטע און בעסטע אין דער גאַנצער אומ- 
געגענד. 

צוקוקנדיק דעם יהודי'ס הצלחה װאָס איז ממש געווען למעלה 
מדרך-הטבע, האָט זיך אָנגעצינדן אין די הערצער פון עטלעכע 
עשירים פון שטעטל אַ פייער פון קנאה אויף דעם יהודי, יעדע 
פּרוטה װאָס דער יהודי האָט פאַרדינט האָט זיך זיי אויסגעדאַכט 
אַז ער נעמט דאָס אַרױס פון זײיער טאַש, עקסטער האָבן זי 
אים מקנא געווען מיט דעם געטריישאַפט און איבערגעבנקייט 
װאָס אַלע זיינע איינגעשטעלטע און אַרבעטער האָבן צו אים 
געהאַט. אין די הערצער פון די עשירים האָט שוין געברענט 
פון לאַנג אַ שנאה אויף דעם יהודי, ווייל צוליב אים האָבן זי 
דאָך אויך געמוזט געבן גאַנץ שיינע נתינות אויף צדקה, װאָס 

| זיי האָבן קיינמאָל נישט געטאָן ביז ווען ער איז געקומען. און 
זיי האָבן געזען אַז עס גיט גאָר קיין עק נישט מיט דעם יהודי, 
אַלץ גייען אים די געשעפטן בעסער און בעסער און אַלץ גיט 
ער גרעסערע און גרעסערע נתינות אויף צדקות, און ביידע 
זאַכן האָט זיי געשטאָכן װי מיט פייערדיקע נאָדלען, אויך דאָס 
װאָס ער פאַרדינט אַזױ גוט, און אויך דאָס װאָס ער גיט אַזויפיל 
צדקה. דעריבער האָבן זיי זיך גענומען זוכן מיטלען װיאַזױ אים 
פּטור צו ווערן פון שטעטל. קודם האָבן זיי געװאָלט אַז דער רב 
זאָל מיט אים אויפהערן דעם שיעור װאָס ער לערנט מיט אים 
יעדן טאָג, זיי האָבן פאַרשטאַנען אַז מיט דעם װעלן זיי אים 
גורם זיין אַ גרויסן צער, און אפשר װעט ער צוליב דעם אַװעק 
פונעם שטעטל. 

אין אַ פרייטיק נאָכמיטאָג ווען דער רב איז געווען פאַרנומען 
מיט זיך צוגרייטן צום שבת, זענען אַרײינגעקומען צום רב די 
פּאָר עשירים װאָס האָבן געזוכט עפּעס אָפּצוטאָן דעם יהודי, 
זי האָבן געװוּסט אַז פרייטיק נאָכמיטאָג האָט דאָך דער רב נישט 
קיין צייט מיט זיי מאריך זיין וועט ער זיי געוויס נאָכגעבן װאָס 
זי וועלן ביי אים פאַרלאַנגען, האָבן זי אים קורץ געזאָגט אַז 
זיי פאַרלאַנגען פון אים ער זאָל מוחל זיין און אָפּהאַקן די שיעו- 
רים וועלכע ער האָט מיט דעם יהודי, ווייל זייט דער רב לערנט 
מיט דעם יהודי האָט ער אינגאַנצן אָפּגעלאָזט אַלע ענינים פון 
דער קהילה, און ער קוקט זיך אויף גאָרנישט אים. די גאַנצע 
צייט פאַרברענגט ער נאָר מיט דעם יהודי'ס לערנען. 

דער אַלטער רב איז אָבער געווען אַ גרויסער חכם, האָט ער 
גאַנץ גוט פאַרשטאַנען אַז די עשירים װאָס זענען צו אים גע- 
קומען אינטערעסירט גאַנץ װײיניק די אינטערעסן פון דער 
קהילה, און אויך האָט ער דאָך געװוּסט ביי זיך אַז זייערע טע- 
נות זענען נישט ריכטיק, ווייל למעשה האָט ער זיך דאָך נישט 

51 


טז שלשה אחים 


געפירט אַנדערש זייט דער יהודי איז געקומען וי פריער. האָט 
ער זי אָפן געזאָגט, איך פאַרשיי דאָס נישט אינגאַנצן די עניני 
קהילה טוט אייך אַזױ וויי, נאָר עס שמעקט אייך נישט אַזוי 
שטאַרק װאָס איך לערּן צוזאַמען מיט דעם יהודי, ווייל טיף אין 
אייער האַרץ ברענט אַ פייער פון קנאה און שנאה קעגן דעם 
יהודי צוליב דעם װאָס זיינע מסחרים זענען אַזױ מצליח. 
כדי איר זאָלט נישט ברויכן האָבן אויף אים קיין קנאה װעל איך 
אייך אויך געבן די עצה און סגולה צו עשירות װאָס דער יהודי 
נוצט, און אַז איר װעט אויך אַזױ מצליח זיין ממילא װעט איר 
אים נישט ברויכן מקנא זיין. 

מיט אומגעדולד האָבן שוין די עטלעכע עשירים געװאַרט 
אויף דער סגולה װאָס דער רב וועט זיי דאָ איצט געבן. דער רב 
גייט צו צו דער גרויסער ספרים שאַנק װאָס איז געווען פול 
מיט ספרים װאָס זענען געווען געשריבן אויף אַלטן פּאַרמעט, 
און נעמט אַרױס אַ ספר פון שאַפע. נעמענדיק דעם ספר זאָגט 
ער וי צו זיך אַלײן, כאָטש עס איז היינט ערב-שבת און 
מ'ברויך זיך שוין גרייטן צו דעם הייליקן שבת, װעל איך נישט 
קוקן דערויף און כדי אַרױסצונעמען די געפערלעכע אומשול- 
דיקע שנאה װאָס זיי האָבן קעגן דעם ערלעכן יהודי װעל איך 
טאָן אַלעס װאָס איז מיר נאָר מעגלעך. דער רב קומט צוריק 
פון שאַפע מיטן ספר ,מלאכי? אין די הענט, ער מישט אויף 
קאַפּיטל ג' פּסוק י', און זאָגט : הערט אייך גוט איין אין די 
הייליקע ווערטער פון דעם נביא מלאכי װאָס ער זאָגט אין נאָ- 
מען פון גאָט, ,ובחנוני נא בזאת, אמר ה' וגו'", השי"ת בעט 
זיך ביי יידישע קינדער ,פּרוּווט מיך דאָך אויס מיט דעם, איר 
זאָלט געבן אַ צענט חלק צו גאָט, װעט איר זען וי איך װועל 
אייך אויסלערן אַ ברכה גאָר אָן מאָס". אָט דאָס איז די 
קינסטלעכע סגולה --- רופט אויס דעם רב -- אָט די סגולה נוצט 

דער יהודי, ער גיט פון אַלע זיינע פאַרדינסטן אַ צענט חלק 
אויף צדקה. און דאַדורך איז ער אַזױ שיין מצליח. איצט גיב איך 
אייך אויך איבער די סגולה, און איך בעט זיך ביי אייך, ניצט 
זי אויס, פון אַלע צען רענדלעך װאָס איר װעט פאַרדינען זאָלט 
איר גלייך אַראָפּ נעמען איינס אויף צדקה, װעט איר קלאָר זען 
וי אייער הצלחה װעט שיינען װי די ליכטיקע זון אין מיטן 
תמוז, און איך זאָג אייך אָן דאָס איר זאָלט אייך נישט לאָזן 
פאַרפירן פון דעם יצר-הרע װאָס עסט אייך אַריין אין האַרץ אַ 
פאַלשע און אומזיסטיקע שנאה און קנאה קעגן דעם יהודי, ווייל 
אויב איר ועט נאָכגײן נאָך דעם יצר-הרע ועט איר האָבן אַ 
שרעקלעכן סוף. 

די געטרייער אוּן פייערדיקע ווערטער פון דעם אַלטן ערלעכן 
רב האָבן אַ ביסל אָפּגעשטילט די עשירים, אָבער נאָר אויף אַ 
קורצע צייט. דער יצר-הרע האָט זיי אָנגערעט דאָס זיי זאָלן 
זיך אױיסלאַכן פון דער עצה און סגולה װאָס דער רב האָט זי 
געגעבן. אַז עס איז אַריבער אַפּאָר װאָכן האָט אין זיי ווי- 
דער אָנגעהויבן צו ברענען די קנאה, און עס האָט זי נאָך גע- 
אַרט דאָס אפילו אַזאַ קלייניקייט אַז דער רב זאָל מבטל זיין 
מיט אים דעם שיעור האָבן זיי אויך נישט געקאָנט אויספירן. 
וי מער זיי האָבן אַרײן געטראַכט אין דער הצלחה פון דעם 
יהודי איז אין זייער האַרץ די שנאה אַלץ גרעסער געװאָרן, עס 
איז אַזױ ווייט צו געקומען אַז זיי האָבן נישט געקאָנט שלאָפן 
ביי נאַכט, זייער לעבן איז זי פּשוט נמאס געװאָרן, טאָג און 
נאַכט האָבן זיי נאָר געטראַכט און געפּלאַנעװעט װיאַזױ דעם 
יהודי פּטור צו װערן. ענדלעך ענדלעך, נאָך פּלאַנען אָן אַ צאָל 
האָבן זיי באַשלאָסן אויף איין פּלאַן, וועלכער איז געווען גאָר אַ 
שרעקלעכער און אַן אכזריות'דיקער, אָבער די בלינדע פאַלשע 
קנאה און שנאה קעגן דעם יהודי האָט זיי אַראָפּגעפירט אויף 

אַזאַ נידעריקע מדרגה און האָט פון זי אויסגעגעסן דאָס לעצ- 
טע שטיקל מענטשלעכע האַרץ, אַז זיי זענען שוין אומשטאַנד 
געווען דאָס שרעקלעכסטע און דאָס ערגסטע צו טאָן אַבי פּטור 
צו װערן פון דעם יהודי. כדי צו שטילן זייער ברען פון קנאה, 
האָבן זי זיך פאַרבונדן מיט אַ חברה ים-גזלנים, און זיי האָבן זי 
צוגעזאָגט אַ גרויסן סכום געלט כדי זיי זאָלן דעם יהודי אַװעק 
פירן ערגעץ אין אַן עק-וועלט מדינה. 


0 
צווישן די געמיינע עשירים האָט זיך געפינען איין עושר מיטן 
נאָמען ;שלומיאל", דער שלומיאל איז געװוען אַ מענטש פול 
מיט כוונות-טובות,. שטענדיק האָט ער נאָר געװאָלט גוטס טאָן 
אויף דער וועלט. נאָר אָבער אַזױ וי ער איז געווען אַ גרויסער 
פּחדן, ער האָט זיך שטענדיק געשראָקן אַז ער פאַרלירט זיין 
גאַנץ עשירות און ווערט אַן אָרעמאַן, און אַזױ װי צוליב זיין 
מסחר איז ער געווען פאַרבונדן מיט די געמיינע עשירים, האָט 
ער שטענדיק מיטגעהאָלפן מיט זייערע געמיינע מעשים, ער 
האָט זיך אַלץ געשראָקן אַז אויב ער װעט נישט מיטהעלפן מיט 
זיי װעלן זי אויפהערן צו האַנדלען מיט אים, און ער וועט פאַר- 
לירן זיין עשירות. פיל מאָל האָט ער צוגעזאָגט דעם אַלטן רב 
אַז ער וועט זיך אָפּלאָזן פון די געמיינע עשירים און וועט זיך 
באַהעפטן מיט די איידעלע עשירים פון שטעטל, אָבער עס איז 
אַלץ געבליבן ביים צוזאָגן, ווייל ווען עס איז געקומען למעשה 
האָט ער זיך געשראָקן אַז מיט די איידעלע עשירים װועט ער 
נישט מצליח זיין װי מיט די חברה װאָס ער האָט ביז היינט גע- 
האַנדלט. 
ווען די געמיינע עשירים האָבן אָנגעהױיבן זייערע פּלאַנען 
קעגן דעם יהודי, האָבן זיי אויך אַרײנגעבראַכט אַ גרויסע שנאה 

אין שלומיאל'ן קעגן דעם יהודי. און ביי אַלע זייערע באַראַ- 
טונגען קעגן דעם יהודי האָט שלומיאל אויך טייל גענומען 
גלייך מיט אַ צווייטן. אָבער ווען זיי האָבן אויסגעפינען דעם 
נידעריקן פּלאַן פון די ים-גזלנים, האָט זיך אין שלומיאלץ 
דערװעקט אַ ביסל אַ מענטשלעך געפיל און ער האָט זיך 
שטאַרק אַנטקעגנגעשטעלט קעגן דעם פּלאַן, ער האָט געזאָגט 
וי קאָנען יידן מיט זייערע הענט איבערגעבן זייער אַ ברודער 
צום זיכערן טויט, אָבער די איבעריקע סוחרים האָבן זיך נישט 
גערעכנט מיט זיין מיינונג, נאָר זיי זענען צוגעגאַנגען אויספירן 
דעם פּלאַן, און כדי אָפּצושטילן שלומיל'ן האָבן זי זיך אויס- 
געהאַנדלט מיט די ים- גזלנים אַז זי זאָלן דעם יהודי נישט 
הרגענען מיט זייערע הענט, און אים נישט פאַרקויפן צו די 
מענטשן-פרעסערס, נאָר זיי זאָלן אים אַװעקפירן ערגעץ אין 
עק וועלט מדינה. שלומיאל איז געווען אויך קעגן דעם, נאָר ער 
האָט נישט געהאַט קיין עצה, ער האָט זיך פּאָרגעשטעלט אין 
זיינע געדאַנקען װיאַזױ ער װעט אויסזען אויב ער װעט זיך 
צעקריגן מיט די עשירים, ער האָט זיך שוין געזען גייענדיק פון 
הויז צו הויז נאָך אַ שטיקל ברויט, דעריבער האָט ער קעגן זיין 
ווילן מסכים געווען מיט דעם פּלאַן פון די עשרים, און ער 
האָט אויך צו שטייער געגעבן אַ היפּשן סכום געלט צו דעם 
פאַרברעכן. 

די עשירים האָבן גאַנץ גוט געקענט שלומיאל'ץ, זי האָבן גע- 
װוּסט, אַז אויב ער װועט וויסן ווען מ'דאַרף די זאַך אַדורכפירן 
װעט ער דאָס נישט קאָנען אַריבערטראָגן, האָבן זיי ביי זיך 
באַשלאָסן אַז זיי זאָלן פאַרהױלן פון אים וען דאָס דאַרף גע- 
שען. זיי האָבן אים געזאָגט אַז עס װעט נאָך אַריבערגײן אַ 
לאַנגע צייט ביז פון דעם פּלאַן װעט עפּעס זיין למעשה. 

זייט שלומיאל האָט באַצאָלט זיין חלק צו דעם פאַרברעכן 

ןב 

איז ער געװאָרן אויס מענטש, זיינע געדאַנקען האָבן אים גע- 
פּייניקט טאָג און נאַכט, ער האָט אַלץ געטראַכט אַז מיט זיין 
געלט װעט איצט ווערן אָפּגעטאָן אַזאַ שרעקלעכע אכזריות'דיקע 
זאַך װאָס אפילו אַ גוי טוט עס נישט אַ צווייטן, און דאָ װועט 
דאָס געטאָן װערן אַן ערלעכן יהודי, און פאַר װאָס?! ממש 
בחינם. ווען איך װאָלט דאָס געװוּסט פון אַ צוייטן אַז ער 
טוט דאָס אָפּ, װאָלט איך אים געוויס געהאַלטן פאַר אַ גזלן, און 
איצט גיי איך אַליין דאָס טאָן. נאָך פיל אַרײנטראַכטן איבער די 
נעכט האָט ער באַשלאָסן ביי זיך דאָס איינמאָל מון ער שין 
אין זיין לעבן טאָן אַ גוטע זאַך, אפילו עס זאָל אים ברויכן 
קאָסטן זיין גאַנץ פאַרמעגן, סוף כל סוף אַזאַ געלעגנהייט צו 
ראַטעװען אַ יהודי, און דערצו אַזאַ יהודי, טרעפט זיך נישט אַ 
יעדן טאָג, ער שטייט אויף אינדערפרי פון זיין בעט און װאַשט 
זיך די הענט און דערנאָך נעמט ער דאָס סידוּר'ל אין די הענט 
און שווערט אַז היינט ביינאַכט װעט ער אױסזאָגן דעם יהודי 
װאָס מ'וויל אים אָפּטאָן. דאָס איז געווען מיטװאָך פרי. 

אין דעם זעלבן מיטװאָך נאָך מיטאָג קומען אריין אין דער 
שול װי דער יהודי איז געזעסן און געלערנט מיט גרויס גע- 
שמאַק עטלעכע עשירים, דער יהודי האָט נישט באַמערקט אַז 
עמיצער איז אַריינגעקומען אין בית-המדרש, ער האָט זיך וויי- 
טער געלערנט, די עשירים גייען צו צו אים און זאָגן אים, רבל 
יהודי! מיר ווילן מיט אייך גאָר אַ חשובע זאַך דורכשמועסן. 
דער יהודי קוקט אַרױס מיט זיינע שיינע אויגן פון דער גמרא 
צו זיי, און ווייזנדיק מיט דער האַנט זאָגט ער, נאָ ? וי איינער 
זאָגט, װאָס ווילט איר ? 

-- עס פּאַסט אייך גאָרנישט מיט אונז צו רעדן? זאָגט מיט 
גרויס כעס איינער פון דער חברה, מיר זענען טאַקע נישט 
אַזעלכע גרויסע עשירים וי איר זענט, אָבער מיר זענען דאָך 

מיט אַ פּאָר יאָר עלטער פון אייך מעגט איר אַזויפיל דרך-ארץ 
האָבן פאַר אונז אַז מיר האָבן איינמאָל אין לעבן אַ וויכטיקע זאַך 
מיט אייך דורכצושמועסן זאָלט איר אייך נישט ווייזן פאַר אַזאַ 
גרויסן מתמיד, און קומען מיט אונז אַרױס פון בית-המדרש. 

דער יהודי גיט אַ קוק אויף זיי און טראַכט זיך איבער װאָס 
ער זאָל דאָ טאָן, זאָל איך מפסיק זיין פון לערנען און גיין מיט 
זיי רעדן, זאָגט דאָך די הייליקע גמרא ,כל הפּוסק מדברי תורה 
מאכילין אותו גחלי רתמים? (ע"ז ג', ב') דאָס הייסט, װער עס 
איז מפסיק אין מיטן לערנען, עסט מען אים אָן מיט הייסע 
ברענענדיקע קוילן. װוידער זאָל איך נישט מפסיק זיין און זיי 
זאָגן אַז זי זאָלן קומען דעם אַנדערן טאָג מיטאָג, נאָכדעם 
ווען איך װעל ענדיקן דעם שיעור מיטן רב, ווייל דעמאָלט האָב 
איך אַ שעה פריי אָן אַ שיעור, װעט דאָך װערן זייער כעס צו 
מיר פיל שטאַרקער. װי ער טראַכט אַזױ און קאָן זיך קיין עצה 
נישט געבן, גיט איינער פון דער חברה אַ זאָג צו אים, רבי 
יהודי! װאָס טראַכט איר אַזופיל אַרײן! זאָגט אָפן אַן איר 
ווילט נישט מיט אונז רעדן! און לאָזט אונז נישט אַזיפיל 
בחינם װאַרטן. דער יהודי קוקט אויף זייערע פייערדיקע אויגן, 
װאָס האָבן געברענט װי אַ קאַלך אויוון פון שנאה, און מיט 
גרויס ווייטאָק פאַרמאַכט ער די גמרא און גייט אַרױס פון בית- 
המדרש רעדן מיט דער חברה געמיינע עשירים, 

װאָלט דער יהודי זיך געהאַלטן ביי זיין ערשטן געדאַנק, און 
װאָלט נישט פאַרמאַכט די גמרא, נאָר ער װאָלט זי געזאָגט אַז 
ביז מאָרגן קאָן ער מיט זיי בשום אופן נישט רעדן, װאָלט ער 
געוויס אויסגעהיטן געװאָרן פון די פילע שרעקלעכע צרות 
װאָס זענען אויף אים געקומען נאָכדעם, ווייל שלומיאל װאָלט 
דאָך אים ביינאַכט אַלעס פּינקטלעך דערציילט װאָס די עשירים 
ווילן פון אים. אָבער אַזױ װי ער האָט דאָך יאָ פאַרמאַכט די 

גמרא און איז גלייך געגאַנגען רעדן מיט די עשירים, האָבן זי 
אים פאַרשלעפּט צום פּאָרט, זיי האָבן אים געזאָגט אַז זיי ווילן 
קויפן אַ גרויס הויז ביים פּאָרט, און אַזױ װוי דער יהודי איז 
דאָך אַ גרויסער מומחה אויף הייזער, ווילן זיי אַז ער זאָל דאָס 
הויז באַטראַכטן אויב עס איז אַ פעסט הויז און עס האַלט נישט 
ביים איינפאַלן. מיט גרויס איילעניש איז דער יהודי געגאַנגען 
ביז צום פּאָרט, דאָרט האָבן זיי אים געוויזן גאָר אַ גרויס הויז 
עס איז אים אפילו געווען אַ װוּנדער פון וי פאַרמאָגן זיי אַזאַ 
גרויס פאַרמעגן אָפּצוקױפן אַזאַ ריזיק הויז, אָבער דאָס איז דאָך 
אים נישט אָנגעגאַנגען, ער נעמט זיך באַטראַכטן דאָס הויז פון 
אַלע זייטן. 

וי ער שטייט אַזױ און קוקט אויפן הויז פון אַלע זייטן, קומען 
צו עטלעכע געזונטע הויכע גויים און ווייזן אים פאַרשידענע 
שפּאַלטנס אין די ווענט, זי זאָגן דעם יהודי אַז זיי געדענקען 
נאָך ווען מ'האָט געבויעט דאָס הויז, דער יהודי, װאָס האָט גע- 
װאָלט די עשירים געבן אַ ריכטיקע עצה, פרעגט זיך נאָך ביי 
די גויים פון וועלכן באַרג מ'האָט אויסגעהאַקט די שטיינער 
צום הויז, ווייל פון דעם װעט ער וויסן די שטאַרקײט פון הויז. 
וי דער יהודי רעדט אַזױ מיט די גויים זענען די עשירים פאַר- 
שװװוּנדן געװאָרן. דער דאַך -- זאָגט אַ גױ צום יהודי --- איז 
פון גאָר שװאַכע סחורה געמאַכט געװאָרן, איין גוטער שטורעם 
ווינט קאָן אים אַראָפּטראָגן. דערביי האָט ער געוויזן װי עס איז 
שוין דאָ אַ גרויסער שפּאַלטן אויף דעם דאַך. װי דער יהודי 
קוקט אַרױף אויפן דאַך, פילט ער פּלוצים וי זיין פּנים איז צו- 
געדעקט געװאָרן מיט אַ גרויסער טיך. גלייך זענען אים פעסט 
צוגעבונדן געװאָרן די הענט און די פוס, דאָס מויל איז אים 
פאַרשטאָפּט געװאָרן, און די חברה האָבן אים אַרײנגעשלעפּט 
אין אַ שטיבל פון דעם הויכן הויז. דער יהודי װאָס אויף זיינע 

געדאַנקען האָט נישט געקאָנט קומען אַז דאָס האָבן אים די 
עשירים אָפּגעטאָן, האָט נעבעך געהאָפט אַז באַלד װעלן די 
עשירים צוריקקומען און אַז זיי װעלן אים נישט געפינען װעלן 
זיי מאַכן אַ רעש. אָבער זיין האָפענונג איז נעבעך געווען אַ 
פאַלשע. 

- די עשירים האָבן געװאָרנט די ים-גזלנים אַז דאָס פאַרשווינדן 
ווערן פון דעם יהודי װועט מאַכן אַ גרויסן רעש אין שטעטל, און 
אַז דער יהודי איז אַן אויסערגעוויינטלעכער חכם, דעריבער 
זאָלן זיי זיך היטן פאַר אים. ביז פאַרנאַכט איז דער יהודי דאָרט 
געווען אין דעם שטיבל, נאָכדעם האָבן זיי אים אַרױפגעטראָגן 
אויף דעם קליינעם שיפל און געמאַכט מיט אים די פּליטה. וּ 

װאָס עס האָט זיך אָפּגעטאָן אין דעם שטעטל וען מ'האָט 
דערזען אַז דער יהודי איז פאַרשװוּנדן געװאָרן איז מען נישט 
אימשטאַנד צו באַשרײבן. דער יהודי איז אַזױ באַליבט געווען 
ביי יעדן אין די אויגן אַז אפילו קליינע קינדער האָבן נאָך אים 
געוויינט מיט ביטערע טרערן, װער שמועסט די פילע יהודים 
װאָס ער האָט פון די ביטערע אַרבעט פון פּאָרט דערהויבן, און 
װער שמועסט די יתומים װאָס ער איז געוען זײַער פאָטער, 
די אָרעמע כלות װאָס ער האָט חתונה געמאַכט, און װער קאָן 
זיך פאָרשטעלן װיאַזױ דער אַלטער רב האָט צום האַרץ גענומען 
די טרויעריקע ידיעה. דאָס ערשטע האָט ער דאָס טאַקע באַ- 
מערקט אַז דער יהודי איז נישטאָ, גלייך ביינאַכט ווען דער רב איז 
געקומען אין שול צו מנחה-מעריב און ער האָט געזען אַז דער 
יהודי איז נישט דאָ האָט ער פאַרשטאַנען אַז עס איז עפּעס 
מיט אים געשען, ווייל אין דער גאַנצער צייט זייט ער איז געקו- 
מען אין שטעטל האָט ער נאָך קיין איינמאָל נישט פאַרפעלט קיין 
תפילה-בציבור, קודם האָט דער רב געקלערט אַז ער איז נישט 
געזונט, איז ער אַלין געגאַנגען נאָך מנחה-מעריב אים מבקר- 

דאָס שיפל דערװייטערט זיך צום אָפענעם ים 


חולה זיין, אַז ער האָט געפינען זיין הויז פאַרשלאָסן, האָט אים 
שוין אָנגעהױבן צו קלאַפּן דאָס האַרץ, גלייך האָט דער אַלטער 
רב געמאַכט אַזאַ רעש אין שטעטל אַז אַלע יהודים האָבן זיך 
געמוזט נעמען אים זוכן. װאָכן לאַנג האָט נעבעך דער אַלטער 
רב געוויינט אָן אויפהער, מיין פריינד ! מיין גוטער חבר ! װאָס 
די שענסטע טעג אין מיין לעבן זענען געווען די טעג װאָס איך 
האָב מיט דיר צוזאַמען געלערנט, װוּ ביזטו פאַרשװוּנדן גע" 

וואָרן, װער האָט דיך פון מיר אויף מיין עלטער אַװעקגעריסן. 
-- האָט ער אַלץ מיט אַ האַרצרײסנדיקער שטימע געשריגן. 
די עשירים וועלכע האָבן דאָס גאַנצע אומגליך געבראַכט האָט 
שוין גענוג לייד געטאָן ווען זיי האָבן געזען דעם גרויסן צער 
פון אַלע מענטשן אין שטעטל, וי יעדער קלאָגט און וויינט נאָך 
אים, עקסטער האָבן זיי זיך געשראָקן וועגן שלומיאל'ץ, ווייל וי 
דער שלומיאל האָט דאָ דערזען װאָס עס טוט זיך אין שטעטל 
איז ער געװאָרן אויס מענטש. ער האָט געחלומט בייזע חלומות, 
אײינמאָל קומט ער מיט אַ חלום אַז ער האָט געזען וי די אַלע 
עשירים, װאָס האָבן אַ חלק אין דעם יהודי'ס פאַרקויפן, ליגן 
אויפן שיף פון די ים-גזלנים װאָס זיי האָבן דעם יהודי פאַר זי 
פאַרקויפט, און מ'האַקט זיי און מ'שלאָגט זיי גאָר אָן רחמנות, 
און מ'פירט זיי צו די מענטשן-פרעסערס. שלומיאל האָט גע- 
זאָגט פאַר די עשירים אַז ער האָט דאָס אַזױ קלאָר געזען אין 
חלום אַז ער איז זיכער דאָס אויב ער װעט נישט בעטן עפּעס אַ 
,תשובה" ביי דעם רב, װעט דאָס אויף אים קומען. ער האָט 
זיי געזאָגט אַז ער גייט שוין אַװעק צום אַלטן רב זיך 
מתוודה זיין פאַר אים. קוים קוים האָבן אים די עשירים אָפּגע- 
האַלטן דערפון, זיי האָבן אים געזאָגט אַז אויב ער װעט דאָס 
דערציילן דעם רב, װעלן זיי אַלצדינג דערציילן דער רעגירונג 
און מ'וועט זיי אַלע הענגען. אַזױ אַרום האָבן זיי אים איינגע- 
האַלטן. קודם האָבן די עשירים געמיינט אַז ביז אַפּאָר טעג 
װעלן זיך די מענטשן באַרואיקן װעט שלומיאל אויך רואיקער 
ווערן, אָבער אַז עס איז אַריבער עטלעכע װאָכן און דאָס גע- 
טרויער אין שטעטל איז נישט שװאַכער געװאָרן, האָבן זי גע- 
זען דאָס אויב שלומיאל װעט בלייבן אין שטעטל װועט ער אַראָפּ 
פון זינען און ער װעט אַלצדינג דערציילן, דעריבער האָבן זי 
באַשלאָסן אַז זיי מוזן אַװעקפאָרן איבער דער וועלט אויף עט- 

לעכע חדשים, און איבער דער צייט וועט זיך קודם האָבן שלו" 
מיאל אַליין אַביסל באַרואיקט, און אויך די איינװווינער פון 
שטעטל װעלן געוויס איבער אַזאַ לאַנגע צייט שוין האָבן אַביסל 
פאַרגעסן פון דעם אומגליק. זיי האָבן נישט געמאַכט קיין גרוי- 
סע הכנות און ביז אַ װאָך זענען זיי שוין געווען גרייט צו דער 
נסיעה, שלומיאל האָט קודם נישט געװאָלט מיטפאָרן, ער האָט 
זיך געשראָקן וועגן זיינע חלומות, אָבער די עשירים האָבן דאָך 
שוין געהאַט צו אים אַ מיטל, זיי האָבן אים געזאָגט אַז אויב 
ער קומט נישט מיט מיט זיי לאָזן זיי אינטער אַ בריוו צו דער 
רעגירונג ער עס האָט אָפּגעטאָן די גאַנצע מעשה, און זיי װאָס 
וועלן זיין אין דער גרויסער וועלט װעט גאָרנישט שאַטן, ווייל 
זיי װעלן שוין מער נישט צוריקקומען, און ער, שלומיאל, װעט 
געהאָנגען װערן. שלומיאל װאָס איז געװען ביי דער נאַטור 
אַ גרויסער פּחדן האָט נעבעך נישט געהאַט קיין ברירה און ער 
האָט געמוזט מסכים זיין צו דער נסיעה. און מיט אַ גרויסער. 
סוחרישער שיף זענען זי אַװעקגעפאָרן איבער דער גרויסער 
וועלט אויף אַ נסיעה פון עטעלעכע חדשים. זיי האָבן זיך מיט- 
גענומען זייער גאַנץ פאַרמעגן מיט זיך. 

די צייט איז שטאַרקער פון אַלעמען, װאָכן און חדשים זענען 
אַריבער זייט דער יהודי איז פאַרשווינדן געװאָרן און מ'האָט 
פון אים נישט געהערט קיין זכר. צוביסלעך האָבן זיך אָנגע- 
הויבן די מענטשן אין שטעטל צוגעוווינען צו דעם געדאַנק אַז 
דער יהודי איז נישטאָ. עס האָט יעדן װיי געטאָן, אָבער אַ 
מענטש איז דאָך פאָרט אַ מענטש. נאָר ביים רב אין שטוב 
דאָרט האָט די צייט װאָס איז אַריבער קיין שום רושם נישט 
געמאַכט, און טאָמער האָט זיך שוין דער אַלטער רב אַביסל באַ- 
רואיקט, האָט ער דאָך ביי זיך געהאַט דאָס מיידל װאָס איז גע- 
קומען מיט דער זעלבער שיף װאָס דער יהודי איז געקומען, 

האָט זי אים דערמאַנט. זי האָט איין טאָג נישט אויפגעהערט צו 
וויינען, זי פלעג אַלץ צו שרייען, זאָלן טאַקע אַלע וויסן אַז איך 
בין דער גאַנצער שולד אין דעם יהודי'ס פאַרשווינדן װערן, 
טאַקע נאָר איך און נישט אַ צווייטער, וייל נאָר צוליב מיר 
האָבן די שרעקלעכע ריזן אים צוגערויבט. אָבער איך װעל נישט 
רוען, האָט זי אַלץ געשריגן, איך װעל דיר נאָכלויפן ביז צום 
ריזן אינדזל, זאָלן מיר כאָטש צוזאַמען געהרגעט װערן. די 
מענטשן פון שטעטל װאָס האָבן נישט געװוּסט װאָס זי רעדט, 
זענען געווען זיכער אַז פון פיל וויינען און קלאָגן איז זי נעבעך 
באַרירט געװאָרן ביים שכל, און זי אַליין ווייס נישט װאָס זי 
רעדט, יעדער האָט אויף איר שטאַרק רחמנות געהאַט, אָבער 
קיינער האָט איר נעבעך נישט געקאָנט העלפן מער װי אַ 
. קרעכץ געבן פון טיפן האַרץ, צוקוקנדיק וי אַזאַ יינג קינד איז 
אויף אַזאַ ‏ טרױיעריקן אופן צוגרונט געגאַנגען, צוליב דעם 
שרעקלעכן אומגליק װאָס האָט געטראָפן דעם שטעטל, אַז עס 
איז פון זי אַװועקגעריסן געװאָרן דער יהודי. ‏ - 


ד 

ווען די גזלנים אויפן אַלטן קריגס-שיף האָבן געענדיקט 
זייער שפּיל, האָבן זיך שוין אַרױסגעװיזן די ערשטע שטראַלן 
פון דעם פרי-מאָרגן. איידער זיי זענען געגאַנגען שלאָפן זאָגט 
דער ראש הגזלנים צו די איבעריקע גזלנים, אויב דער געבונ- 
דענער איז טאַקע אַזא חכם טראַכט איך דאָס מיר ועלן נאָך 
קאָנען פון אים פיל נוצן אַרױסנעמען, איך װעל אים נעמען פאַר 
אַ יועץ, און ווען מיר װעלן זיך נויטיקן אין אַ קלוגער עצה װעט 
ער אונז מיט זיין חכמה אַרויסהעלפן. נאָר קודם מוזן מיר זען 
צי ער איז טאַקע אַזאַ חכם וי מ'זאָגט, און אפילו ווען יאָ, וועט 
נאָך אַריבער אַ לאַנגע צייט ביז מיר װעלן פון אים קאָנען אַ 

הנאה האָבן, מיר מוזן אים צוערשט ווייזן אַביסל געטרײישאַפּט, 
כדי דאָס ער זאָל זיך צו אונז צולאָזן. די איבעריקע גזלנים האָבן 
איינגעשטימט צו דער עצה פון דעם ראש-הגזלנים. זיי האָבן 
געזאָגט הלוואי עס זאָל אונז נאָר געלונגען. דער ראש הגזלנים 
האָט געגעבן אַ באַפעל דאָס מ'זאָל אַראָפּ נעמען די קייטן פון 
דעם געבונדענעם. 

אַז מ'האָט פון דעם יהודי אַראָפּגעהאַקט די שווערע קייטן 
פון זיינע הענט און פוס, איז אים אַביסל לייכטער געװאָרן, און 
די שרעקלעכע קאָפּשמערצן האָבן אים אַביסל נאָכגעלאָזט. ער 
עפנט זיינע אויגן און קוקט זיך אַרום, זעט ער וי אויף דעם 
האַלב צעבראָכענעם קאַסטן װאָס האָט געדינט אַלץ טיש איז 
געלעגן צעװאָרפן די קאָרטן. אַרום דעם טיש אויפן דעק פונעם 
שיף זענען געלעגן לײידיקע און צעבראָכענע פלעשער, פון 
אַלעם האָט זיך געפילט אַ גערוך פון שימל, און אַלעס איז גע- 
ווען באַדעקט מיט אַ דיקער דעק פון שטויב. דאָס גאַנצע גע- 
שטעל האָט אויסגעזען װי נאָך אַ שריפה. פון דעם געשטאַלט 
װאָס דאָס שיף האָט געהאַט האָט זיך שוין דער יהודי פאָרגע- 
שטעלט װאָס פאַראַ בעלי-בתים ער האָט דאָ באַקומען, און אין 
וועמענס הענט ער געפינט זיך. 

אַ האַרץ רייסעניש האָט אים אָנגעכאַפּט וען ער האָט זיך 
איבעררעכנט אין װאָס פאַראַ מצב ער געפינט זיך. ערשט איצט 
האָט ער אָנגעהויבן צו פילן די װייטאָג אין די הענט און אין 
די פוס װוי די קייטן זענען אים געלעגן. ער הייבט זיך אויף און 
גייט צו צו דעם ברעג פונעם שיף. עס איז שוין געווען אַ שעה 
אין טאָג, אָבער דער גאַנצער ים איז נאָך געווען איינגעהילט 
איז אַ דיקער דעק פון אַ געדעכטן נעפּל. אין אַלע זייטן איז גע- 
ווען שטיל און רואיק עס הערט זיך נישט אפילו דאָס שיינע 
געזאַנג פון די פייגל װאָס פלעגט זיך הערן אין לודקיאַ יעדן 

פרי-מאָרגן, די שאַרפע קעלט האָט אַלעס פאַריאָגט, פאַר זיינע 
אויגן האָט ער נאָר געזען דעם נעפּל, און זיינע אוירן האָבן נאָר 
געהערט דאָס גערויש פון ים. די פרישע נאַסע לופט װאָס האָט 
אַלץ אַרױף געקלאַפּט צו אים ווען איין װאַל האָט זיך געװאָרפן 
אויפן צווייטן, האָט אים אַביסל באַרואיקט און פאַרגרינגערט די 
שמערצן, אָבער וי קלאָרער זיין קאָפּ איז געװאָרן, האָט ער 
אַלץ מער און מער געזען זיין אומגליק װאָס האָט מיט אים 
פּאַסירט. ערשט פריער -- טראַכט ער זיך --- בין איך נאָך גע- 
זעסן און אַזױ געשמאַק מיט אַזאַ גרויסער הנאה געלערנט די 
הייליקע תורה, ערשט פריער בין איך געווען איינער פון די 
גרויסע עשירים אין שטעטל, און איצט ליג איך דאָ פאַר- 
שװאַרצט ביי די גזלנים צוגעגרייט פאַרקויפט צו וערן פאַר 
די מענטשן-פרעסערס. אַזױ אַרײין טראַכטנדיק אין זיין ביטערן 
מצב, זאָגט ער וי צו זיך אַליין, אוי ! װי ריכטיק זענען די 
הייליקע ווערטער פון דער גמרא װאָס זי זאָגט דאָס װער עס 
איז מפסיק אין מיטן לערנען עסט מען אים אָן מיט הייסע ברע- 
נענדיקע קוילן. אָט -- טראַכט ער זיך -- דאָס זענען די הייסע 
קוילן, זיי ברענען ביים האַרץ. אַזױ זעט דאָס אויס אויף דער 
וועלט, און װוער ווייס װיאַזױ עס װעט נאָך אויסזען אויף יענער 
וועלט. דער יהודי האָט געפילט ביי זיך דאָס אויב ער װעט נאָך 
פיל אַרײנטראַכטן אין זיין שווערן מצב װאָס ער געפינט זיך 
װעט ער נאָך חלילה אַרײנפאַלן אין אַ פאַרצווייפלונג, דעריבער 
האָט ער זיך גענומען מיט גרויס כוונה זאָגן תהילים. זאָגנדיק 
איז ער אַריין געקומען אין אַזאַ התלהבות אַז ער האָט אינגנאַצן 
פאַרגעסן פון אַלע זיינע צרות. 

נאָך אַ נסיעה פון אַ דריי טעג איז די שיף אָנגעקומען קיין 
אלכסנדריה פון מצרים. דאָ האָבן די גזלנים פאַרבראַכט ביי אַ 
צוויי װאָכן. זיי האָבן צוזאַמענגעקויפט פיל עסן אויף די ויי- 

טערדיקע נסיעות. נאָך צוויי װאָכן אין אַ פרימאָרגן האָט זיך די 
שיף ווידער אַרױסגעלאָזט אויפן ים-הגדול, אַ גאַנצן טאָג און 
אַ אַגנצע נאַכט און דעם אַנדערן טאָג אַ גאַנצן טאָג איז די שיף 
געפאָרן מיט אַ שנעלקייט אויף דעם ים-הגדול, פאַרנאַכט האָט 
זיך די שיף אָפּגעשטעלט אין מיטן ים, זי האָט געװאַרט אַז עס 
זאָל טונקל װוערן. ווען עס איז שוין געווען גאָר פינצטער האָט 
זיך גענומען די שיף ווייטער פאָרן. נאָך אַ נסיעה פון אַ שעה 
איז די שיף אָנגעקומען צו אַ פּאָרט. דאָ האָט מען אין דער 
פינצטערניש אַרױפגעבראַכט ביי אַ דרייסיק מענטשן. גלייך װי 
מ'האָט זיי אַרױפגעבראַכט אויפן שיף האָט מען זיי מיט גרויס 
אכזריות אַריין געװאָרפן אין דעם אונטערשטן טייל פונעם שיף, 
צווישן די געפאַנגענע זענען אויך געווען עטלעכע יהודים. די 
געפאַנגענע האָבן נעבעך מיט ביטערע טרערן געוויינט און גע- 
קלאָגט, אָבער קיינער האָט זיך נישט אומגעקוקט אויף זיי. 
גלייך װוי מ'האָט געענדיקט אַרויפברענגען די געפאַנגענע איז 
דאָס שיף ווייטער געפאָרן אין דער נאַכט-פינסטערנישט אַרײין. 

צו אַלע געפאַנגענע האָבן זיך די גזלנים אויפגעפירט מיט 
גרויס אכזריות, אָבער צו דעם יהודי פון לודקיאַ האָבן זיי זיך 
באַנומען מיט אַן איידלקייט, דער ראש-הגזלנים האָט אים גע- 
זאָגט אַז ער האָט שטאַרק נושא-חן געווען אין זיינע אויגן, און 
אַז ער האָט אים ליב וי אַן אייגן קינד. אויך האָט ער אים גע- 
זאָגט, אַז אויב עמיצער װעט אים עפּעס שלעכץ טאָן זאָל ער 
אים נאָר זאָגן, װעט ער שוין זען אַז מער װעט אים קיינער נישט 
אָנרירן צו שלעכץ. די ערשטע פּאָר טעג נאָכדעם װאָס מ'האָט 
אַרויפגעבראַכט די געפאַנגענע אויף דעם שיף, האָט מען דעם 
יהודי פון לודקיאַ נישט צוגעלאָזט צו זיי, אָבער שפּעטער 
האָט ער זיך איינגעבעטן ביי דעם ראש-הגזלנים, האָט ער אים 
דאָס אויך נאָכגעגעבן, און מ'האָט אים שוין געלאָזט אויך אין 

דעם אונטערשטן טייל פונעם שיף דאָרט װוּ די געפאַנגענע זע- 
נען געווען פאַרשלאָסן. 

אַז דער יהודי פון לודקיאַ איז געקומען צווישן די געפאַנגענע 
האָט ער גלייך דערקאָנט אויפן געשטאַלט פון עטלעכע אַז זי 
זענען יהודים. ער איז צוגעגאַנגען צו זי און האָט זיי געפרעגט 
פון װוּ זענט איר אחינו-בני-ישראל ? 

--- מיר זענען פון עכו ! האָבן זיי אים געענטפערט. 

-- הייטט עס -- זאָגט דער יהודי צו זיי --- אַז די שיף איז 
יעַנע נאַכט געשטאַנען אין עכו ? ריכטיק --- האָבן אים געענט- 
פערט די יהודים. דער יהודי פון לודקיאַ האָט נישט דערציילט 
די יהודים פון עכו פון װוּ ער קומט, זיי האָבן פאַרשטאַנען אַז ער 
קומט מיט די גזלנים גאָר פון די מרחקים. דער יהודי װאָס די 
גזלנים האָכן אים אַזױ מקרב געווען האָט פיל טובות געטאָן 
פאַר די יהודים פון עכו, און מיט דער צייט האָט ער זיך אַזױ 
באַליבט ביי זיי אַז זיי האָבן זיך פאַר אים פאַרטרויעט אַלע 
זייערע סודות. 

אין אַ פרימאָרגן ווען דער יהודי פון לודקיאַ קומט אַראָפּ צו 
די יהודים פון עכו זעט ער אַז זיי האָבן שטאַרק פאַרוויינטע 
אויגן. --- װאָס איז דאָס היינט מער פון אַ צווייטן טאָג? -- 
פרעגט זיי דער יהודי, און זאָגט ווייטער -- מיר האָבן דאָך 
באַשלאָסן אַז מיר זאָלן שטענדיק פריילעך זיין און האָפן צו 
השי"ת דאָס װאָס עס װעט מיט אונז זיין, איז אַלעס געוויס 
לטובה?! 

-- איך האָב מיך געחלומט מיטן רב פון עכו -- ענטפערט 
אים איינער פון די יהודים און זאָגט ווייטער -- און דאָס האָט 
אונז שטאַרק פאַרביטערט. 

-- װאָס? פרעגט דער יהודי אַ פאַרװונדערטער -- אַז 


מ'חלומט מיט אַזאַ גרויסן צדיק וי אייער רב, דער הײיליקער 

, רבי יצחק דמן עכו" ברויך מען זיך שרעקן? דאָס איז דאָך 
גאָר אַ גוטער סימן. 

-- מיר וויינען -- ענטפערט ווייטער דער יהודי װאָס האָט 
זיך געחלומט מיטן רב -- ווייל ווען מיר דערמאָנען זיך אין 
רב, טוט אונז וויי אַז מיר האָבן מיט אונזערע הענט אויף אונז 
אַרױפגעבראַכט דאָס אומגליק. עס איז אונז אפילו נישט אַנגע- 
נעם צו דערציילן נאָר מיר ווילן אונזער װײיטאָק אַראָפּרעדן פון 
האַרץ וועלן מיר אייך אַלעס גענוי דערציילן. 

מיט עטלעכע חדשים צוריק -- הייבט אָן דער יהודי פון עכו 
צו דערציילן פאַר דעם יהודי פון לודקיאַ -- זענען געקומען צו 
אונז פון אַ קליין שטעטל אין סוריא צוויי גרויסע סוחרים. שוין 
אַ סך יאָרן װאָס מיר זענען פאַרבונדן מיט די סוחרים אין מסחר. 
וי מיר האָבן דערזען די סוחרים האָבן מיר זיך דערשראָקו פאַר 
זייער אָפּגעדאַרט געשטאַלט, מיר פרעגן זיי װאָס איז מיט אייך 
געשען דאָס איר זענט אַזױ אָפּגעפאַלן פון די װאָג און איר זעט 
אַזױ שלעכט אויס ? ענטפערן זיי אונז, װאָס זאָלן מיר אייך זאָגן, 
איר קאָנט אייך גאָרנישט פאָרשטעלן װאָס פאַראַ אומגליק עס 
האָט אונז געטראָפן. שוין באַלד אַ יאָר װאָס מיר קוקן צו מיט 
אונזערע אויגן װי אונזער גאַנץ פאַרמעגן גייט צוגרונט. עס איז 
געקומען אין שטעטל עפּעס אַ יינגער סוחר און ער האָט זיך 
אויפגעמאַכט גרויסע געשעפטן אין אַלע ווינקלעך פון שטאָט, 
און דאַדורך האָט ער אַװעקגענומען די פּרנסה פון אַלע סוחרים 
װאָס זענען ביז היינט געווען אין שטעטל. 

--- פון וועלכן שטעטל אין סוריא זענען געווען די סוחרים ? 
-- פרעגט אין מיטן זייערע װוערטער אַריין דער יהודי פון לוד- 
קיאַ מיט גרויס נייגעריקייט. 

--- פון לודקיאַ --- ענטפערן אים די יהודים פון עכו. 

דער יהודי פון לודקיאַ איז דערציטערט געװאָרן ווען ער 

האָט דערהערט זייער תשובה, אָבער ער האָט זיך איינגעהאַלטן 
אַז די יהודים פון עכו זאָלן אויף אים גאָרנישט דערקאָנען, כדי 
זי זאָלן ווייטער דערציילן, 

--- די סוחרים פון לודקיאַ --- דערציילט ווייטער דער יהודי 
פון עכו -- האָבן אונז געזאָגט אַז אויב מיר װעלן זיי נישט 
קומען צו הילף װעלן זי אינגאַנצן צוגרונט גיין. האָבן מיר זי 
געפרעגט מיט װאָס קענען מיר אייך העלפן ? האָבן זיי געזאָגט 
אַז שוין אַ לענגערע צייט װאָס אַלע סוחרים אין לודקיאַ טראַכטן 
אַריין אַן עצה קעגן דעם יינגן סוחר, מ'האָט שוין געפּרװוט 
פאַרשידענע זאַכן קעגן אים, אָבער די הצלחה שפּילט אים אַזוֹי 
געזונט אַז גאָרנישט שאַט אים נישט. ביים סוף האָבן זי 
באַשלאָסן אַז זיי זאָלן זיך פאַרבונדן מיט די ים-גזלנים אַז זיי 
זאָלן אים אַװעקכאַפּן און פאַרפירן ערגעץ אין אַן עק-וועלט 
מדינה. זיי האָבן זיך טאַקע פאַרבונדן מיט איינעם װאָס מ'זאָגט 
אויף אים אַז ער איז אויך פון די ים-גזלנים אָבער וי זיי האָבן 
נאָר גערעט מיט דעם װאָס מ'זאָגט אויף אים אַז ער איז פון די 
ים-גזלנים האָט ער זיך אויסגעבייזערט אויף זיי און ער האָט 
געזאָגט אַז ער האָט נישט קיין שום שייכות צו די גזלנים, נאָר 
ער האָט זיי געגעבן אַן אַדרעס אַהער קיין עכו, ער האָט זי 
געזאָגט אַז דער גוי װאָס האַנדלט אין עכו מיט וועלדער איז 
אײַנער פון די אָנפירער פון די גזלנים. וי מיר סוחרים פון עכו 
האָבן דערהערט דעם נאָמען פון דעם אָנפירער, האָבן מיר זיך 
שטאַרק דערשראָקן, ווייל שוין פיל יאָרן װאָס מיר האַנדלען 
מיט דעם גוי, מיר האָבן אים געהאַלטן פאַר גאָר אַן אָרענטלעכן 
גוי, צום סוף װוערן מיר גאָר געווויער אַז ער איז אַ גזלן. די 
סוחרים פון לודקיאַ פרעגן אונז װאָס מיר האָבן זיך אַזױ דער- 
שראָקן אַז מיר האָבן דערהערט דעם נאָמען פון דעם אָנפירער 
פון די גזלנים 11 זאָגן מיר זיי די סיבה. װי די סוחרים האָבן 

דערהערט אַז מיר קאָנען זיך מיט דעם גוי זענען זיי פול גע" 
װאָרן מיט שמחה, און זיי האָבן אונז געזאָגט אַז אויב מיר װעלן 
זיי העלפן אין דער זאַך װעלן זיי אונז די טובה קײינמאָל נישט 
פאַרגעסן. 

אַזױ װי דאָס איז געווען אין אַ פרייטיק --- דאָס אַלעס האָט 
אַזױ דערציילט דער יהודי פון עכו צום יהודי פון לודקיאַ װאָס 
האָט מיט גרויס דורשט אויסגעהערט יעדעס װאָרט -- האָבן 
מיר באַשלאָסן דאָס נאָך שבת װועלן מיר צוזאַמען מיט די סוח- 
רים פון לודקיאַ גיין צום גוי, און אַזױ וי מיר זענען גאָר גוט 
באַפריינדעט מיט אים װעט ער געװיס אַלעס טאָן װאָס נאָר 
מעגלעך איז. אויף שבת זענען די יהודים פון לודקיאַ געווען 
ביי אונז. װוי געוויינטלעך זענען זיי שבת געגאַנגען צוזאַמען 
מיט אונז אין שול. שבת נאָכמיטאָג האָט דער רב פאָרגע- 
לערנט אגדות פון דער גמרא. אין מיטן דעם לערנען װערט 
דער רב שטאַרק צעפייערט און זאָגט מיט אַ שטרענגן קול, עס 
שטייט אין תהילים (ז' ט"ז) ;בור כרה ויחפרהו ויפול וגן" 
דאָס הייסט, דער רשע גראָבט אַ גרוב אַרײן צו װאַרפן אין אים 
דעם צדיק, און ביים סוף פאַלט ער אַלײן אַרײן אין דעם גרוב, 
דער רב האָט מיט גרויס התלהבות גערעדט ועגן דעם ענין 
פון אַ ;מוֹסר*, װי האַרב עס איז אויב מ'גיט איבער דעם חבר, 
אָדער אַ צווייטנס פאַרמעגן אין אַזעלכע הענט װאָס קאָן יענעם 
חלילה שאָדן ברענגען, מיט פייערדיקע אויגן האָט ער געקוקט 
אויף אונז װוען ער האָט געענדיקט און געזאָגט די ווערטער, 
,דער סוף איז דאָך שטענדיק ביי אַזעלכע פעלער ווען מ'איז 
יענעם מזיק אַז ;כאשר עשה, כן ייעשה לו* װיאַזױ מ'טוט יע- 
נעם אַזױ ווערט אים אַלײין אָפּגעטאָן, אָבער האָט דער הײיליקער 
רב אױיסגעלאָזט ;שארית ישראל לא יעשו עוולה" דאָס הייפעלע 
איבערגעבליבענע יידן וועלן געוויס נישט טאָן קיין עוולות, און 

דאַדורך ;ולא ידברו כזב", װעלן זיי נישט ברויכן רעדן קיין 
פאַלשקייטן צו פאַרענטפערן זייערע עוולות, נאָר פאַרקערט אַז 
איינער געפינט זיך אין געפענגעניש װעט מען עוסק זיין אין 
פּדיון שבויים, און אין דעם זכות װועט השי"ת אונז אַלע אַרױס- 
נעמען פון געפענגעניש דורך זיין ריכטיקן שליח משיח ה' װאָס 
וועט במהרה קומען". 


די פייערדיקע װערטער קלינגען נאָך אין אונזערע אויערן -- 
זאָגט ווייטער דער יהודי פון עכו -- נאָר וי געוויינטלעך האָט 
אונז דער יצר-הרע איינגערעדט אַז דער רב האָט נישט אונז 
געמיינט, פון װוּ ווייסט ער דען אפילו פון דער גאַנצער מעשה, 
מען האָט דאָך דאָס קיינעם נישט דערציילט ? איבערהויפּט האָבן 
אונז נאָך שטאַרק אויסגערעדט די סוחרים פון לודקיאַ. זיי האָבן 
אונז געזאָגט אַז רבי יצחק דמן עכו איז שוין באַקאַנט אין אַלע 
אַרומיקע לענדער אַז ער זאָגט מיט גאָר אַ שאַרפער שפּראַך מוסר 
פּאַר יהודים. און ביים סוף, כאָטש מיר אַליין האָבן דאָך געװוּסט 
אַז דער רב איז אַ בעל-רוח-הקודש אַזױ וי פיל מענטשן האָבן 
שוין פון אים געזען אָפּענע רוח-הקודש, פון דעסטוועגן זענען 
מיר איבערגערעדט געװאָרן פון די סוחרים פון לודקיאַ, און 
זונטיק זענען מיר מיט זיי אַװעק צום גוי, דער װאַלד סוחר, 
װאָס זיי האָבן געזאָגט אַז ער איז אַן אָנפירער פון די גזלנים, 
דער גוי האָט אונז געזאָגט אַז ער האָט נישט קיין שום שייכות 
מיט די גזלנים, נאָר אויב מיר װעלן אים געבן גאָר אַ גרויסן 
סכום געלט װעט ער זיך פאַרבינדן מיט זיין אַ קרוב װאָס יענער 
קאָן זיך גוט מיט זיי, און זיי װעלן דאָס פּינקטלעך דורכפירן. 


נאָך עטלעכע מאָל זענען די סוחרים פון לודקיאַ געקומען 

קיין עכו, זיי זענען שוין אַלץ אַלײן געגאַנגען צום גוי און גע- 

פּלאַנעװעט מיט אים װיאַזױ אויסצופירן די מעשה. װאָס עס 

האָט זיך אױסגעלאָזט מיט זייער פּלאַן האָבן מיר נישט גע- 
װוּסט. נאָר מיט אַ װאָך צוריק זענען געקומען צו אונז 
קיין עכו עטלעכע יהודים פון לודקיאַ, זי האָבן יעדן דערציילט 
אַז אין לודקיאַ איז אַ תהשעה-באָב, עס האָט דאָרט פּאַסירט גאָר 
אַ שרעקלעך אומגליק, דער חשוב'סטער בעל-הבית װאָס האָט 
געטאָן טובות גאָר אָן אַ שיעור, און איז געווען ביי יעדן גאָר 
שטאַרק באַלִיבט איז פּלוצים פאַרשװוּנדן געװאָרן. װאָס עס טוט 
זיך אָפּ אין לודקיאַ זענען זי נישט אימשטאַנד צו דערציילן, 
נאָר זיי בעטן אַז אַלע יהודים פון עכו זאָלן זען צו העלפן זוכן 
דעם איידעלעם יהודי. זיי האָבן אויך דערציילט אַז אויף אַלע 
נאָענטע ערטער װוּהין עס קומען אָן דאָס ערשטע די שיפן פון 
לודקיאַ זענען אַרױס שליחים זוכן דעם יהודי. זעט אויס אַז 
דער אָפּקלאַנג פון דעם גרויסן רעש װאָס די שליחים האָבן 
געמאַכט אין שטעטל, װעגן דעם פאַרלוירענעם יהודי פון 
לודקיאַ, איז אָנגעקומען ביז צו די אויערן פון דעם גוי, דער 
װאַלד סוחר, װאָס האָט אויסגעפירט די גאַנצע מעשה, האָט ער 
זיך געשראָקן אַז מיר װועלן אים אַרױסגעבן פאַר דער רעגירונג, 
װעט ער דאָך געהאָנגען ווערן. דעריבער האָט ער באַפױלן נאָך 
אונז אַז ער האָט מיט אוּנז גאָר אַ וויכטיקע זאַך דורכשמועסן, 
נאָר אַזױ װי די יהודים פון לודקיאַ זוכן איצט דאָ אַרום דעם 
יהודי װאָס די ים-גזלנים האָבן אַװעקגעטראָגן, שרעקט ער זיך 
צו זיין אין שטאָט, דעריבער געפינט ער זיך אין זיין זומער- 
וווינונג אויסער דער שטאָט. מיר װאָס מיר האַנדלען שוין מיט 
אים צענטליקער יאָרן איז גאָרנישט אויף די געדאַנקען געקו- 
מען אַז ער קאָן אונז טאָן עפּעס שלעכץ, זענען מיר צוזאַמען 
געגאַנגען צו אים: וי מיר זענען צוגעקומען צו זיין הויז 
זענען דאָרט שוין געווען עטלעכע געזונטע גויים, און נאָך איי- 
דער מיר האָבן פאַרכאַפּט מיט אים צו רעדן אַ װאָרט האָט מען 

אונז אויף אײינמאָל געגעבן פון הינטן אַ בונט אַרױף אַ גרויסן 
טוך אויף דעם פּנים. און גלייך זענען אונז באַפאַלן די געזונטע 
יינגען און האָבן אונז געבונדן די הענט און פוס. און זי האָבן 
אונז אַרײנגעװאָרפן ערגעץ אין אַ הייל. דאָרט זענען שוין גע- 
לעגן די אַנדערע געבונדענע. אַ װאָך צייט זענען מיר דאָרט 
געווען און נאָכדעם האָט מען אונז אַרױף געבראַכט אויף דעם 
שיף. אַ גאַנצע צייט -- זאָגט ווייטער דער יהודי פון עכו -- 
האָבן מיר זיך נישט געװאָלט דערמאָנען אין דער דרשה פון 
דעם רב, אָבער איצט אַז איך האָב אים שוין געזען אין חלום, 
וי ער שטייט ביי דעם אָרט וי ער האָט געזאָגט די דרשה, און 
מיט די זעלבע פייערדיקע אויגן װאָס ער האָט געקוקט צו מיר 
ווען ער האָט גערעדט, פרעגט ער מיך איצט, ,האָב איך אייך 
דען נישט געװאָרנט?* קאָנען מיר זיך נישט צוריקהאַלטן פון 
צו וויינען פון טיפן האַרץ, 

דערהערנדיק די ווערטער איז דער יהודי פון לודקיאַ געבליבן 
שטיין װי אַ פאַרחלשטער, ערשט איצט האָט ער פאַרשטאַנען 
אַז די גאַנצע מעשה װאָס די עשירים האָבן אים אַרױסגערופן 
פון שול אין לודקיאַ. איז געווען אַן אונטערגעשטעלטע, און 
אַז די עשירים האָבן אינגאַנצן אָנגעאַרבעט זיין אַװעקכאַפּן. 
ער שטייט און װוּנדערט זיך װיאַזױ מענטשן מיט אַ פאַרשטאַנד 
טראַכטן נאָר אַרײין מיט װאָס לעבט מען? און מיט װאָס שטאַרבט 
מען ? טראַכטן זיי גאָרנישט. עקסטער איז ער געווען פאַרװוּג- 
דערט פון דעם אָפענעם רוח הקודש װאָס רבי יצחק דמן עכו 
וועלכער האָט אין יענע צייטן געשמט פאַר איינעם פון די 
גרעסטע מקובלים אין דור האָט אַרױסגעװיזן, עס האָט אים 
שטאַרק לייד געטאָן אַז איבער דער צייט װאָס ער האָט געװווינט 
אין לודקיאַ װאָס איז אַזױ נאָענט קיין עכו, איז ער נישט אַרין 
געפאָרן קאָנען אַזאַ צדיק און אַ קדוש. פאַר די יהודים פון עכו 

האָט ער גאָרנישט דערציילט אַז ער האָט עפּעס אַ שייכות צו 
דער גאַנצער מעשה. 
: הי 

װאָכן איז דאָס שיף געפאָרן צווישן הימל און װאַסער. עס האָט 
נישט אויסגעזען אַז זיי וועלן אַמאָל קומען צו אַ יבשה, פּלוצים 
דערזען זיי אין מיטן ים עפּעס אַ פּינטעלע, אָט קומען מיר צו 
צו אַן אינדזל -- טראַכט זיך דער יהודי --- דאָס שיף האָט זיך 
גענומען פאָרן צו דער ריכטונג פונעם אינדזל, אָבער עס איז 
געווען אַ גרויס װוונדער אין דעם יהודי'ס אויגן װוי מ'האָט נאָר 
דערזען דאָס פּינטעלע אויף דעם ים איז גלייך געװאָרן אַ גרויס 
איבערקערעניש אויפן שיף, די גזלנים זענען געלאָפן אַהין און 
צוריק, זיי האָבן גענומען פיילן מיט העק אין די הענט. עס איז 
נישט אַריבער אַ פּאָר מינוט האָט זיך אַרױסגעװיזן אַז דאָס 
קליינע פּינטעלע איז גאָר אַ גרויס סוחריש שיף. דאָס שיפל פון 
די גזלנים האָט זיך גענומען פאָרן מיט אַ שנעלקייט און ביז 
עטלעכע מינוט איז עס שוין געשטאַנען פאָרויס פאַר דעם גרויסן 
סוחרישן שיף. וי די סוחרים האָבן דערזען דאָס שיפל זענען זי 
אַרױף אויפן דעק פון זייער שיף און געווינקען צו איר :שלום". 
אָבער די גזלנים האָבן נישט צוריק געענטפערט קיין שלום, 
נאָר עטלעכע גזלנים זענען צוגעגאַנגען צום עק פון זייער שיפל 
און האָבן געשריגן צו דעם גרויסן שיף: גיט אייך אונטער!!! 

דריי מאָל האָבן זיי דאָס אַזױ געשריגן מיט דונערנ- 
דיקע קולות, נאָך דעם האָבן זיי געשריגן אויב אַלע מענטשן 
פונעם שיף קומען נישט גלייך אַרױף אויף דער דעק מיט אויפ- 
געהויבענע הענט אין די לופטן צו ווייזן דאָס זיי ווילן זיך נישט 
אַ קעגן שטעלן אונז, ווערט די שיף גלייך צעהאַקט אויף שטי- 
קער. װוי די גזלנים שרייען אַזױ האָט זיך גענומען די סוחרישע 
שיף צו דערווייטערן מיט אַ געשווינדיקייט פון דעם קריגס-שיף, 

דאָס שיפל פון די גזלנים פאַר דעם גרויסן סוחרישן שיף 


אין יענע צייטן פלעגט גאָר אָפּט פאָרקומען אַז די ים-גזלנים 
זענען באַפּאַלן די סוחרישע שיפן אין מיטן ים, דעריבער פלעגן 
זיין די סוחרישע שיפן װאָס האָבן זיך אַרױסגעלאָזט איבער די 
גרויסע ימים באַװאָפּנט מיט כלערליי כלי-זיין. אַז די סוחרים 
אויפן שיף, װאָס איז איצט געשטאַנען נעבן דעם גרויסן קריגס- 
שיף האָבן דערזען אין װאָס פאַראַ שרעקלעכן מצב זי געפינען 
זיך, אַז זייער לעבן מיט זייער פאַרמעגן װאָס האָט זיך איצט 
געפונען מיט זיי אויפן שיף ליגט אין אַ גרויסע סכנה, זענען זי 
געװאָרן גרינג וי די אָדלערס און שטאַרק װי די לייבן. זיי האָבן 
אין שנעלקייט אויסגעצויגן גרויסע פיילנבויגנס און וען די 
גזלנים האָבן אָנגעהױבן נאָכצושיסן זייער שיף װאָס האָט גע- 
פּרוװװוט צו אַנטלויפן האָבן זיי גלייך צוריקגעענטפערט מיט 

גרויסע שאַרפע פיילן װאָס זענען געווען װי גרויסע העק. יעדע 
פייל האָט געקאָנט צעשפּאַלטן אַ װאַנט אינעם שיף. 

עטלעכע שעה האָט זיך געצויגן די שיסעריי צװוישן די ביידע 
שיפן. װער עס האָט זיך דאָרט געפונען איז אים די נשמה שיעור 
אַרױסגעפלױגן. פון מינוט צו מינוט איז די מלחמה אַלץ שטאַר- 
קער געװאָרן, עס האָט זיך אַלץ געדאַכט אַז אָט אָט זינקען 
ביידע שיפן אין די מצולות-הים. שפּטער איז געװאָרן אַ גרויס 
גערויש אויפן סוחרישן שיף, עס זענען געווען עטלעכע סוחרים 
וועלכע האָבן פאַרלאַנגט מ'זאָל זיך אונטערגעבן פאַר די גזלנים, 
אַזױ, אויב מיר װועלן זיך נישט אונטערגעבן --- האָבן די סוחרים 
געטענה'ט -- הרגענען די גזלנים אונז אַלע אויס, אָבער אויב 
מיר װעלן זיך אונטערגעבן װעלן זיי אונז פאַרקויפן צו די 
מענטשן-פרעסערס, קאָן נאָך זיין אַז איינער פון אונז זאָל גע 
ראַטעװעט װערן. 

דער גרעסערער טייל פון די סוחרים און צװוישן זיי דער 
שיפס-קאַפּיטאַן האָבן װוידער געזאָגט, אויב מיר װעלן מיט זֵיי 
מלחמה פירן קאָן אונז נאָך געלונגען אַז מיר װעלן מנצח זיין 
די גזלנים און מיר ועלן בלייבן לעבן. אָבער אויב מיר װעלן 
זיך אונטערגעבן, זענען מיר געוויס פאַרלוירענעם מענטשן 
אַז דער שיפס-קאַפּיטאַן האָט געזען אַז אויב די מענטשן װאָס 
ווילן זיך אונטערגעבן װעלן בלייבן אויפן שיף װעלן זיי נאָך 
שװאַך מאַכן די סוחרים װאָס פירן די מלחמה אַזױ פעאיק, האָט 
ער אַרײינגעלאָזט אין ים אַ קליין שיפל, פון די רעטונג-שיפלעך 
װאָס געפינען זיך אויף יעדן גרויסן שיף, און ער האָט אויס- 
גערופן אַז װער עס וויל זיך אונטערגעבן צו די גזלנים קאָן זיך 
זעצן אין דעם שיפל און פאָרן צו די גזלנים. אָבער -- האָט ער 
ווייטער געזאָגט -- װער עס אַנטלויפט פון דער מלחמה זאָל 
וויסן אַז ער האָט פאַרלוירן זיין גאַנץ פאַרמעגן װאָס ער האָט 

אויפן שיף. און אפילו מיר װעלן זיך ראַטעװען, װעט ער עס 
נישט צוריק באַקומען. 

דאָס שיפל האָט ער אַיירנגעלאָזט אין ים אויף דער צווייטער 
זייט, נישט אויף דער זייט װוּ עס האָט זיך געפירט די מלחמה. 
אַזױ אַז די גרויסע סוחרישע שיף האָט פאַרשטעלט דאָס קליינש 
שיפל פון די גזלנים, און די סוחרים האָבן געקאָנט רואיק אַרין 
שפּרינגען דערין. 


גלייך זענען צוגעלאָפן צום שיפל די סוחרים װאָס האָבן זיך 
געװאָלט אונטערגעבן, און זענען אַריין געשפּרונגען דערין איי- 
נער נאָכן צווייטן, צװישן די סוחרים װאָס זענען אַרײן גע- 
שפּרונגען זענען אויך געווען עטלעכע יהודים. ווען דער לעצ- 
טער סוחר װאָס האָט זיך געװאָלט אונטערגעבן האָט געװאָלט 
אַריין שפּרונגען האָט ער זיך איינגעהאַנקערט ביים ברעג פון 
דעם גרויסן שיף, און איז צוריק אַרײן געפאַלן אין דעם גרויסן 
שיף אַרײין. דערביי האָט ער זיך געבראָכן אַ פוס. פון דער 
גרויסער מהומה װאָס עס האָט זיך דאָרט געטאָן האָט זיך קיי- 
נער נישט אומגעקוקט אויף דעם געפאַלענעם, נאָר איין סוחר 
װאָס איז אויך געלאָפן אַריין שפּרינגען אין דעם קליינעם שיפל, 
און לויפנדיק צום ברעג האָט ער זיך אָנגעהאַנקערט אין דעם 
סוחר מיט דעם געבראָכענעם פיס, האָט ער געגעבן אַ געשריי 
אויס אויף אים ,שלומיאל בלייבט שלומיאל", דער געפאַלע- 
נער האָט זיך געבעטן ביי דעם סוחר װאָס האָט זיך אָנגעהאַג- 
קערט אין אים דאָס ער זאָל אים אויך אַרױפשלעפּן אויף דעם 
ברעג פון די שיף כדי ער זאָל קאָנען אַרײין שפּרינגען אין שיפל, 
אָבער דער סוחר האָט זיך אויסגעלאַכט פון אים, און ער איז 
זיך אַרײן געשפּרונגען אין קליינעם שיפל, און דער סוחר מיטן 
געבראָכענעם פוס איז געבליבן אין דעם גרויסן שיף. 

ווען די סוחרים װאָס האָבן זיך געװאָלט אונטערגעבן פאַר 

די גזלנים זענען שוין געווען אויפן קליינעם שיפל, און זיי האָבן 
פאַר זייערע אויגן נישט געזען די קריגס-שיף פון די גזלנים 
ווייל די גרויסע סוחרישע שיף האָט זיי פאַרשטעלט, האָבן זי 
זיך מיישב געווען װאָס ברויכן מיר זיך אונטערגעבן צו די 
גזלנים, מיר האָבן איצט אַ גוטע געלעגנהייט צו מאַכן די פּליטה, 
אפשר װעלן מיר אין מיטן ים געפונען עפּעס אַ שיף װאָס װעט 
אונז אויפנעמען. געטרכאַכט און געטאָן. זיי האָבן זיך גענומען 
מיט אַ שנעלקייט צו דערווייטערן פון די צוויי שיפן װאָס האָבן 
געפירט אַזאַ שאַרפע מלחמה צווישן זיך. 

נאָך אַ שווערע מלחמה פון אַ היפּשע פּאָר שעה, ווען אויף 
ביידע שיפן זענען געלעגן צענטליק שווער פאַרװוּנדעטע און 
אויך טויטע מענטשן האָט דער ראש-הגזלנים איינגעזען אַז ער 
װעט די סוחרישע שיף נישט מנצח זיין, און אפילו ער וועט זי 
סוף כל סוף יאָ באַזיגן, װעט עס אים אָבער צופיל קאָסטן. ער 
װעט בלייבן מיט וייניק זעלנער אויף זיין שיף דאָס די גע- 
פאַנגענע װעלן זיך קאָנען מתגבר זיין אויף אים און אויף זיינע 
מענטשן, דעריבער האָט ער געגעבן אַ באַפעל אַז מ'זאָל לאָזן 
די סוחרישע שיף אַנטלויפן. גלייך װי דער ראש-הגזלנים האָט 
געגעבן דעם באַפעל, האָט די קריגס-שיף פון די גזלנים שטיי- 
טער געמאַכט איר גאַנג, װוי דער קאַפּיטאַן פון די סוחרישע שיף 
האָט באַמערקט אַז די גזלנימס שיף פאָרט שטייטער האָט ער 
אויסגענוצט די געלעגנהייט און האָט נאָך שטאַרקער געמאַכט 
דעם גאַנג פון זיין שיף און ביז אַ קורצע צייט איז די גרויסע 
סוחרישע שיף פאַרשװוּנדן געװאָרן אין די ווייטעניש פון ים, 
און די גזלנים מיט זייער קריגס-שיף זענען ווייטער געפאָרן, 
וי אָפּגעשמיסענע חברה, זייער וועג. וֹ 

אין אַ קורצער צייט שפּעטער האָבן די גזלנים דערזען פון 
דער ווייטנס װי אַ קליין שיפל שאָקלט זיך אין מיטן ים, יו 
עטלעכע מענטשן פירן עס. 

מיט אַ שנעלקייט איז די גרויסע קריגס-שיף צוגעפאָרן צו 
דעם קליינעם שיפל, און ביז אַ פּאָר מינוט זענען שוין געלעגן 
די סוחרים פון דעם קליינעם שיפל אויפן קריגס-שיף, די גזל- 
נים װאָס די רציחה האָט אין זיי געברענט וי אַ פייער צוליב 
דער גרויסער מפּלה װאָס זיי האָבן אַרײנגעכאַפּט פון די גרויסע 
סוחרישע שיף, און דערצו האָבן זי זי נאָך געמוזט אַרױסלאָזן 
פון זייערע הענט, האָבן איצט דאָ אױיסגעגאָסן זייער גאַנצן בייזן 
כעס אויף די עטלעכע סוזרימלעך וועלכע זי האָבן דאָ גע- 
כאַפּט. װי ווילדע לייבן זענען זיי די גזלנים באַפּאַלן און האָבן 
זיי נעבעך געשלאָגן מיט מכות אכזריות, און זיי געפּיײיניקט מיט 
- שרעקלעכע יסורים. ווען די יהודים װאָס האָבן זיך געפינען 
צװוישן די געפאַנגענע סוחרים האָבן געפילט ביי זיך אַז זי 
האַלטן שוין ביי יציאת-נשמה האָבן זיי מיטן לעצטן ביסל כוח 
אויסגעשריגן זייערע לעצטע װערטער ,שמע-ישראל". 

וי אַ פייל אין האַרץ איז דער שמע-ישראל אַריין געפלויגן 
אין די געפילן פון דעם יהודי פון לודקיאַ, וועלכער האָט זיך 
פריי אַרומגעדרײט אויפן שיף, כאָטש ער האָט גאַנץ גוט גע- 
װוּסט דאָס ער װעט גאָרנישט קאָנען העלפן די אומגליקלעכע 
יהודים, איז ער אַלץ צוגעגאַנגען נענטער צו זײי, אפשר װעט 
ער זיי מיט אַ ווינק קאָנען אַ ביסל טרייסטן, ווייזנדיק אַז ער איז 
אַ יהודי. אָבער וי פאַרװוּנדערט און דערציטערט איז ער גע- 
װאָרן ווען ער האָט דערזען די צורה פון די יהודים, ער האָט 
שיעור געחלשט אויפן אָרט. 

דערווייל האָבן די גזלנים גענומען די פאַרחלשטע סוחרים 
און האָבן זיי אַראָפּגעװאָרפן אין דעם אונטערשטן טייל פונעם 

שיף, דאָרט װוּ עס זענען געלעגן די געפאַנגענע סוחרים פון 
דערשטאָט עכו. װוי די יהודים פון עכו האָבן דערזען די סוחרים 
זענען זיי אויך שיעור פאַרחלשט געװאָרן, זיי האָבן צוישן זי 
דערקאָנט זייערע באַקאַנטע גוטע פריינט פון דעם שטעטל לוד- 
קיאַ, די חברה וועלכע האָבן אָנגעדרײט דאָס רעדל מיט די גז- 
לנים אז זי זאָלן אַװעקשלעפּן דעם איידעלעם יהודי פון לוד- 
קיאַ, רבי יצחק! רבי יצחק דמן עכו --- האָבן אויסגעשריגן די 
יהודים פון עכו -- וי אמת זענען דיינע ווערטער, וי ווייט איז 
דיין בליק. : 

נאָך עטלעכע טעג זענען די סוחרים צו זיך געקומען, די יהו- 
דים פון לודקיאַ האָבן שוין אויך דערקאָנט זייערע ידידים פון 
עכו און האָבן צוזאַמען געוויינט אויף זייער אומגליק, זיי האָבן 
נישט געװוּסט אַז דער יהודי וועלכן זיי האָבן איבערגעגעבן צו 
די גזלנים געפינט זיך אויך אויפן זעלבן שיף, ווייל די יהודים 
פון עכו האָבן דאָך אים נישט געקאָנט, און די יהודים פון 
לודקיאַ האָבן אים נישט געזען, וייל ווען ער איז צוגע- 
קומען צו זיי זענען זיי געווען פאַרחלשט. אוי וי גערן װאָלטן 
מיר היינט מפייס געווען דעם ערלעכן יהודי, האָבן זיי געזאָגט 
איינער צום צווייטן --- אָבער ער ווייס װוי ער געפינט זיך 
היינט ערגעץ אין די עקן פון דער וועלט. די סוחרים פון לודקיאַ 
האָבן דערציילט פאַר זייערע ידידים פון עכו פון דער שווערער 
מלחמה װאָס זיי האָבן געהאַט מיט דער קריגס-שיף, ווייל די 
געפאַנגענע װאָס האָבן זיך געפונען אין דעם אונטערשטן טייל 
פונעם שיף האָבן גאָרנישט געװוּסט װאָס עס איז אויבן אויפן 
דעק פון שיף פאָרגעקומען. אינטערעסאַנט, -- זאָגט אַזױ איין 
סוחר פון לודקיאַ פאַר דער גאַנצער חברה -- דעם שלומיאל 
איז איצט פון זיין אומגליק אַרױסגעקומען אַ גרויס גליק, צוליב 
דעם װאָס ער האָט זיך געבראָכן אַ פוס איז ער געבליבן אויפן 

גרויסן שיף און איז געראַטעװעט געװאָרן. אָבער עס קומט אים. 
טאַקע, רופט זיך אָן אַ צווייטער סוחר, ער האָט נישט געהאַט 
קיין גרויס חלק אין דער שענדלעכער מעשה פון איבערגעבן 
אַ יהודי צו די גזלנים. 

נאָך אַכּט טעג איז די קריגס-שיף געפאָרן צווישן הימל און 
װאַסער נאָך דער מלחמה. דערנאָך איז זי צוגעקומען צו אַ 
גרויסן פּאָרט פון אַ שיינער קעניגלעכער שטאָט. אינגאַנצן אַ 
פּאָר שעה איז די קריגס-שיף געשטאַנען ביים פּאָרט, נאָכדעם 
איז זי צוריק אַרײין אין מיטן ים און פון דאָרט איז זי געפאָרן 
אַ שעה צייט גאָר נאָענט צום ברעג פונעם ים. נאָך אַ שעה 
איז זי צוגעפאָרן צו אַ קליינעם פּאָרט וועלכער איז געװען 
בי אַ געדיכטן װאַלד. ס'איז קאָנטיק געווען אויפן פּאָרט, אַז קיין 
סך שיפן זענען ביי אים נישט געשטאַנען. אויף דעם פּאָרט 
זענען אַראָפּ אַלע גזלנים אַחוץ אַ פּאָר װאָס זענען געבליבן היטן 
די געפאַנגענע. די גזלנים זענען אַריין אין דעם געדעכטן װאַלד 
און זענען פאַרשװוּנדן געװאָרן צוישן די דיקע ביימער. 

דאָס װאַלד װאָס די שיף איז לעבן אים געשטאַנען איז געווען 
גאָר אַ געפערלעך װאַלד, עס איז געווען פול מיט ווילדע חיות. 
ביי נאַכט האָט זיך געהערט דערפון גאָר שרעקלעכע קולות 
פון די חיות. אַז דער יהודי האָט געזען די ערשטע נאַכט דאָס 
די גזלנים װאָס זענען ביי טאָג אַריין אין װאַלד און זיי האָבן 
געזאָגט אַז זי קומען באַלד צוריק, זענען נישט צוריק געקומען, 
איז ער געווען זיכער אַז זיי װעלן מער נישט צוריק קומען. עס 
איז ביי אים נישט געווען קיין שום ספק, אַז די אַלע רויבערס 
זענען געוויס צעריסן געװאָרן דורך די ווילדע חיות. עס האָט 
זיך אים אפילו געדאַכט אַז ער הערט צװישן די שרעקלעכע 
קולות װאָס האָבן זיך געהערט פון װאַלד אויך עפּעס באַקאַנטע 
קולות פון די גזלנים. זעט אויס אַז אויך די גזלנים װאָס זענען 

געבליבן אויפן שיף צו היטן די געפאַנגענע האָבן זיך אַ ביסל 
געשראָקן וועגן זייערע חברים, ווייל אויף זייער פּנים האָט זיך 
אָנגעזען אַ טרויריקייט און אַן אומעטיקייט נאָך מער װי עס 
איז געווען ביז איצט. די דאגה און די זאָרג וועגן זייערע חברים 
האָט זיי פאַרשאַפט נאָך מער פּיין װי עס האָט זיי אָנגעאַרבעט 
די שענדלעכע מפּלה װאָס זיי האָבן געהאַט פון דער מלחמה 
מיט די סוחרים. אין דער צייט ווען די גזלנים אויפן שיף זענען 
אַזױ אַרומגעגאַנגען פול מיט ערגערניש און זאָרג האָט זיך 
אַרױסגעצײגט אַ פיינקייט און איידלקייט פון דעם יהודי פון 
לודקיאַ דאָס כאָטש ער איז דאָך אַרומגעגאַנגען פול מיט שמחה, 
און דער געדאַנק אַז ער איז שוין פּטור פון די גזלנים האָט דאָך 
אים נאָך מער דערפרייט. פונדעסטוועגן האָט ער זיך אַזױ גע- 
פרייט אַז עס זאָל נישט פאַרדריסן די גזלנים, און נישט נאָר אַז 
ער האָט זיך נישט גערייצט מיט זיין שמחה מיט די גזלנים װאָס 
זענען געווען אויפן שיף, נאָר פּונקט פאַרקערט, די גזלנים 
האָבן בדיעבד אַ גרויסע הנאה געהאַט פון אים, ווייל זיי האָבן 
געפילט אַז מיט זיין פרייד טוט ער זי אַ ביסל אויפמונטערן. 
אויך דעם צווייטן טאָג און אויך די צווייטע נאַכט האָט זיך 
נישט געוויזן קיין נפש-חיה פון װאַלד, איצט איז שוין געווען 
זיכער דער יהודי אַז ער איז פּטור געװאָרן פון די גזלנים, אויך 
די גזלנים אויפן שיף האָבן אים געזאָגט אַז עס איז עפּעס נישט 
אין אָרדענונג מיט די גזלנים וועלכע זענען אַראָפּ אין װאַלד, 
ווייל זיי האָבן געברויכט צוריק קומען נאָך דעם ערשטן טאָג, 
און עס איז שוין פאָריבער צוויי טעג און זיי זענען נאָך אַלץ 
נישטאָ. אַז דער יהודי פון לודקיאַ האָט געזען אַז אויך דעם 
דריטן טאָג זענען זי נישט צוריק געקומען איז שוין זיין שמחה 
געווען גאַנץ. איצט האָט ער שוין נאָר געפּלאַנעװעט װאָס עס 
איז דאָ צו טאָן מיט די פּאָר גזלנים וועלכע זענען געבליבן 

אויפן שיף. ער האָט זיך געטראַכט אַז ווען עס װועט נאַכט ווערן 
װעט ער זיך אַראָפּכאַפּן צו די געפאַנגענע, און ער װעט זי 
דערציילן װאָס עס האָט פּאַסירט מיט די גזלנים, און דאָס אויף 
דעם דעקן פונעם שיף איז נאָר געבליבן עטלעכע גזלנים. דאַן 
װעלן די געפאַנגענע זיך אויף איינמאָל אַרױסלאָזן אויפן דעק 
און פאַריאָגן די גזלנים און זיך באַפרײען. מיט גרויס אומגע- 
דולד האָט ער שוין געװאַרט עס זאָל נאַכט װערן, אָבער װוי עס 
האָט נאָר אָנגעהויבן צו טונקלען אין דרויסן האָט זיך פּלוצים 
געהערט פון װאַלד גאָר הויכע קולות, און ביז אַ קורצער צייט 
זענען אַרױסגעקומען פונעם װאַלד די גאַנצע באַנדע גזלנים 
װאָס זענען אַרײן, זיי האָבן נאָך מיט זיך מיטגעבראַכט אַ גרויסע 
מחנה מענטשן. די מענטשן זענען געווען צוגעבונדן מיט קייטן, 
יעדן איינעמס פוס איז געווען צוגעבונדן צו אַ צווייטנס פוס, 
און יעדנס האַנט צו אַ צווייטנס האַנט, אַזױ אַז די אַלע מענטשן 
זענען געווען צוגעבונדן איינער צום צווייטן. טרויריקע קולות 
האָבן זיך געהערט פון צװישן די געפאַנגענע. דאָ האָט איינער 
געכאַפּט אַ האַק אין קאָפּ פון אַ גזלן, און דאָ האָט איינער גע- 
געבן צו אַ שטאַרקן שלעפּ זיין פוס און דאַדורך איז דער צַוויי- 
טער --- װאָס איז געווען צוגעבונדן צו זיין פוס --- אומגעפאַלן, 
און אויף אַ דריטן אָרט האָט איינער מיט אַ שלעפּ זיי האַנט 
אָפּגעשינדן די הויט פון אַ צווייטנס האַנט. נאָך גאַנץ אַ לאַנגען 
צייט זענען שוין געווען אַלע געפאַנגענע אויפן שיף. דאָ האָט 
מען פון זי אָפּגעהאַקט די קייטן און צו איינציקווייז זיי אַריין 
געװאָרפן אין דעם אונטערשטן חלק פונעם שיף. די גזלנים 
וועלכע זענען געבליבן אויפן שיף האָבן געפרעגט די גזלנים 
וועלכן האָבן געבראַכט די געפאַנגענע װאָס דאָס איז געווען 
מיט זיי אַז זיי האָבן זיך אַזױ לאַנג פאַרזאָמט אין װאַלד. ווען 
נישט דער לוסטיקער יהודי -- האָבן זיי געזאָגט -- װאָלטן מיר 

נישט געקאָנט אַריבערטראָגן די גרויסע שרעק װאָס מיר האָבן 
געהאַט דאג'ענדיק נאָך אייך. ווען אַלע געפאַנגענע זענען שוין 
געווען אין דעם אונטערשטן טייל פונעם שיף, האָבן זיך אַלע 
גזלנים אַװעקגעזעצט צו אַ סעודה װאָס די גזלנים וועלכע זע- 
נען געווען אין װאַלד האָבן געבראַכט פון שטאָט, 


ױ 
ביז די גזלנים זענען געזעסן ביי זייער סעודה איז דער יהודי 
אַראָפּ אין דעם אונטערשטן טייל שיף און האָט זיך אומגעקוקט 
צווישן די נייע געסט אפשר וװעט ער זען צװישן זי אַ יהודי, 
ער האָט נישט געדאַרפט פיל זוכן, ווייל גלייך האָבן זיינע אויגן 
באַמערקט אַ יידישע צורה. 
-- שלום-עליכם רבי יהודי -- גוט אַ זאָג דער יהודי פון 
לודקיאַ צו דעם געפאַנגענעם מיט אַ לוסטיקן שמייכל אויף זיין 
פּנים, וי איינער װאָס באַגעגענט אַן אַלטן גוטן פריינט וועלכן 
ער האָט שוין לאַנגע יאָרן נישט געזען. מיט אַ פּאָר פאַרװוּג- 
דערטע אויגן קוקט אים אָן דער געפאַנגענער פון אויבן ביז 
אַראָפּ. און דערנאָך גיט ער אים די האַנט און ענטפערט אים 
;עליכם-שלום", דערביי פרעגט ער אים פון װאַנען קאָנט איר 
מיך ? און װאָס איז דאָ אויף אייך די שמחה אַזױ גרויס ? דער 
יהודי פון לודקיאַ האָט אים געזאָגט אַז באמת קאָן ער אים טאַקע 
נישט, נאָר צווישן אַזופיל מענטשן אַז איך דערזע אַ יהודי, 
כאָטש עס טוט מיר וי דאָס נאָך אַ יהודי געפינט זיך אין אַ 
צרה, דערפרייט מיך אַ ביסל אַז איך זע אַ היימישן מענטש. דער 
יהודי פון לודקיאַ האָט אים געזאָגט אַז ער געפינט זיך אויך 
אין דער זעלביקער סכנה װאָס ער, נאָר ער האָט אַ ביסל נושא- 
חן געווען אין די אויגן פונעם ראש-הגזלנים דעריבער לאָזט 
ער אים פריי אַרומגײן. אָבער וויפל דאָס וועט אַזױ זיין ווייס ער 

אַלײין נישט. יעדן טאָג קאָן זיך אויף אים דער ראש-הגזלנים 
צעבייזערן און אים שניידן אויף שטיקער. פונדעסטוועגן איז ער 
פול מיט שמחה ווייל ער איז פול מיט דער אמונה אַז השייית 
וועט אים געוויס העלפן, און װיאַזױ עס װעט זיין איז דאָס 
געוויס לטובה, דעריבער זאָל ער זיך אויך מחזק זיין, װעט ער 
פילן אין זיין האַרץ װי השי"ת האָט אויף אים אַ באַזונדערע 
השגחה, און װעט בחוש זען װי עס װעלן מיט אים געשען זאַכן 
מחוץ לדרך-הטבע. דער געפאַנגענער האָט זיך אַ ביסל גע- 
שטאַרקט פון דעם יהודי'ס ווערטער. 

דער יהודי פון לודקיאַ האָט פאַרשטאַנען אַז אויב ער װעט 
איצט צוריק אַרויפגײן אויפן דעק פונעם שיף, און דאָ איבער- 
לאָזן דעם יהודי, װועט געוויס דער יהודי צוריק פאַלן צו זיין 
עצבּות און פּחד פאַר דעם זיכערן טויט װאָס װאַרט דאָ אויף זיי, 
דעריבער האָט ער ביי זיך באַשלאָסן אַז די גאַנצע נאַכט װעט 
ער דאָ אויפזיין מיט דעם יהודי און ער װעט אים פאַרשמועסן 
דערמיט ער זאָל פאַרגעסן פון זיינע צרות. דער געפאַנגענער 
ווידער, האָט קוים געװאַרט אַז דער יהודי זאָל זיך שוין אַװעק- 
גיין פון אים, ווייל אַ קעגן אים האָט ער זיך שוין אַ ביסל גע- 
שעמט צו וויינען, און דאָ ווידער זענען אים געלעגן זיינע גע- 
דאַנקען אין זיין ביטערן מצב. דער יהודי פון לודקיאַ האָט אים 
אָבער נישט אָפּגעלאָזט. 


--- אין וועלכער מדינה געפינען מיר זיך דאָ? גיט אַ פרעג 
דער יהודי פון לודקיאַ דעם געפאַנגענעם. 
-- אין דעם לאַנד אופיר, איינס פון די רייכסטע לענדער 
אויף דער וועלט, ענטפערט דער געפאַנגענער. 
-- און װיאַזױ איז דאָס געלונגען פאַר די גזלנים צוזאַמענצו- 
גנבענען און גזלענען אַזופיל מענטשן, אָנדעם אַז מ'זאָל זי 

כאַפּן ? פרעגט ווייטער מיט גרויס פאַרװונדערונג דער יהודי 
פון לודקיאַ. 


-- דאָס איז אַ גרויסע שאלה ! ענטפערט אים דער געפאַנ- 
גענער, און זאָגט ווייטער -- אָבער זייט עס האָט פּאַסירט דאָס 
גרויסע אומגליק מיט דער בת-המלכה, איז דאָס גאַנצע לאַנד 
געװאָרן װי הפקר, די גזלנים ווידמענען אין אַלע ערטער כמעט 
פריי, און קיינער טוט זיי גאָרנשיט. ְ 


-- װאָס איז געשען מיט דער בת-המלכה? פרעגט דער 
יהודי ווידער. 


-- איר שטעלט אַ פּנים װי אַ תם ! -- ענטפערט אים מיט 
גרויס כעס דער געפאַנגענער וועלכער האָט זיך שוין געװאָלט 
אָפּשאָקלען פון דעם יהודי, און זאָגט ווייטער -- די גאַנצע 
וועלט האָט געקלונגען מיט דער שרעקלעכער מעשה װאָס האָט 
פּאַסירט מיט דער בת-המלכה, און איר שטעלט אַ פּנים וי פון 
פאַר ששת-ימי-בראשית. 

כאָטש דער יהודי פון לודקיאַ האָט דאָך פּונקטלעך געװווסט 
די גאַנצע מעשה, פונדעסטוועגן האָט ער געװאָלט אַז דער 
יהודי זאָל אים דערציילן, כדי ער זאָל זיך אַביסל פאַרשמועסן 
דאַדורך. דעריבער האָט ער אים געזאָגט, איך בעט אייך גאַנץ 
ערנסט אַז איר זאָלט מיר מוחל זיין גענוי דערציילן די 
גאַנצע מעשה, די גזלנים האָבן מיך אַהער פאַרשלעפּט פון אַ 
ווייט אָרט װי דעם נאָמען פון אייער מדינה האָט מען כמעט 
נישט געהערט די היינטיקע צייטן. אַ סך װאָס צו טוען דאָ ביי 
די גזלנים האָבן מיר דאָך ביידע נישט, זייט כאָטש מהנה אַ 
יהודי, און איך זאָג אייך אַז מיט השי"ת הילף װעל איך אייך 
צוריק דינען דערפאַר. עס זענען דאָ פאַראַן אויף דעם שיף נאָך 
עטלעכע יהודים, זיי געפינען זיך אין אַ צווייטן טייל פונעם 

שיף, אויך פאַר זיי האָב איך מיט גאָט'ס הילף געטאָן פאַרשי- 
-דענע טובות, האָף איך אַז איך װעל אייך אויך קאָנען טוען, נאָר 
דערציילט מיר אַלעס קלאָר און גענוי. 

אַז דער געפאַנגענער האָט געזען אַז דער יהודי בעט זיך ביי 
אים אַזױ שטאַרק איין, האָט ער ביי זיך באַשלאָסן אַז ער װעט 
אים טאַקע גאָר פּונקטלעך דערציילן. אויב איר ווילט טאַקע 
אַזױ שטאַרק הערן -- זאָגט דער געפאַנגענער צו דעם יהודי --- 
װעל איך אייך טאַקע דערציילן, זאָלט איר כאָטש וויסן דאָס 
נישט נאָר מיר יהודים ליידן פון די שרעקלעכע ריזן ;נאָר אויך 
גרויסע און מעכטיקע מלכים מאַכן זי אומגליקלעך. 

אונזער מלך -- הייבט אָן דער געפאַנגענער צו דערציילן 
נאָכדעם װאָס זיי האָבן זיך ביידע אַװועקגעזעצט אין אַ ווינקל 
פונעם שיף -- איז דער גרעסטער און שטערקסטער מלך פון 
דעם חלק ועלט, און איך טראַכט אַז ער קאָן זיך רעכענען 
צווישן די גרעסטע אין דער וועלט. אין די יינגע יאָרן האָט ער 
געפירט פיל מלחמות מיט פאַרשידענע לענדער און באַרבאַ- 
רישע שבטים, אָבער ער האָט אַלע מנצח געווען, וי איר האָט 
זיכער געהערט איז דאָס לאַנד אופיר דער מקור פון דעם גאָלד 
װאָס געפינט זיך אויף דער װעלט, קאָנט איר שוין אַליין פאַר- 
שטיין װי דאָס בית-המלכות האָט זיך געבאָדן אין אַלעם גוטן, 

איין זאַך האָט אָבער אַביסל צעשטערט זיין גליק דאָס װאָס 
ער האָט נישט געהאַט קיין זון. איין איינציקע טאָכטער האָט 
ער יאָ געהאַט, ער האָט אָבער גאָר שטאַרק געװאָלט האָבן 
אַ זון וועלכער זאָל ווערן דער קרוין-פּרינץ. אָבער אַז די טאָכ- 
טער איז אַ ביסל גרעסער געװאָרן, און עס האָט זיך אַרױס- 
געוויזן איר גרויסע חכמה, איז פון אים אַװעקגענומען געװאָרן 
אויך די זאָרג. די איינװווינער פון לאַנד האָבן דאָ באַשטימט 
אַז די טאָכטער פונעם מלך זאָל קעניגן נאָך איר פאָטער. אַזױ 

11 


נב שלשה אחים 


האָט איצט אָנגעהויבן די געלונגענע טאָכטער פון דעם מלך 
אָנצופילן זיין לעבן מיט זיסן נחת. 

צען יאָר האָט געדויערט דער נחת, די גאַנצע מדינה האָט 
נאָר געשמועסט פון דער טיפער חכמה װאָס װאַקסט מיט מיט 
דעם שיינעם קעניגלעכן קינד. דער מלך האָט שוין אויסגע- 
קוקט אויף דעם טאָג אַז ער זאָל קאָנען אין זיין לעבן איבער- 
געבן זיין קעניגלעכע קרוין פאַר זיין טאָכטער, אָבער אַהאָ! 
פּלוצים וי אַ דונער אין מיטן העלן טאָג איז דער גאַנצער נחת 
צעשמעטערט געװאָרן אויף שטויב. זיין גרויס גליק איז אומ- 
געקערט געװאָרן פאַר אַ שרעקלעך אומגליק. 

והנה נמצא. נישט ווייט פון אונזער מדינה געפינט זיך אַ גע- 
דריטלט אינזל (אַן אינזל װאָס פון דריי זייטן איז עס אַרומגע- 
נומען מיט װאַסער און אויף דער פערטער זיט איז עס 
באַהאָפּטן צו דער ועלט), דאָס אינזל רופט זיך ,דאָס ריזן- 
אינזל? ווייל דאָרט געפינען זיך אַלע ריזן װאָס זענען פאַראַן 
אויף דער וועלט. 

שוין הונדערטער יאָרן װאָס מיר יהודים ליידן פון די ריזן, 
דאָס איז אונז געבליבן אַ ירושה פון המן-הרשע. ווען המן איז 
געװאָרן מיניסטער-פּרעזידענט ביי דעם מלך אחשוורוש, און 
אחשוורוש האָט אים באַשטעטיקט זיין פּלאַן אומצוברענגען 
דאָס יידישע פאָלק, איז ער, המן, געשטאַנען פאַר אַ שווער פּראָב- 
לעם. ער האָט נישט געהאַט ער עס זאָל אויספירן די גזירה, 
דאָס פּרס'ישע פאָלק האָט גאַנץ גוט געלעבט מיט די יהודים 
אין פּרס, האָט ער זיך געשראָקן אַז זי ועלן נישט אַזױ פּונקט- 
לעך אויספירן די גזירה. ביים סוף האָט המנ'ס קאָפּ אױסשפּע- 
קולירט אַ פּלאַן, ער האָט אַרױסגעשיקט שליחים צו אַלע זייטן 
אין דער װעלט מיט בריף אין די הענט, און ער האָט זיי גע- 
זאָגט דאָס װי עס געפינט זיך אַ ריז ערגעץ אין דער וועלט זאָל 

צו אים אָנקומען אַ קאָפּיע פון דעם בריף. אין דעם בריף איז 
אַזױ געשטאַנען געשריבן. 
פון מיר, דער מיניסטער-פרעזידענט פון מלך- 
פרס װאָס געוועלטיקט איבער דער גאַנצער 
וועלט. צו מיינע חעוובע ברידער, די בני-ענק, די 
לייבלעכע אייניקלעך פון דעם 'גרויסן עוג-מלך- 
הבען. 


אַזױ װי ס'איז באַװוּסט אין דער ועלט, איז אייער 
גרויסער זיידע עוג דער איינציקער מענטש װאָס איז 
געראַטעװעט געװאָרן פון דער גרויסער וועלט-פאַר- 
פלייצונג ווען עס האָט מער פון פערציק טעג זיך גע- 
שאָטן פון הימל װי מיט שעפער הייס קאָכעדיק װאַסער 
און קיין שום באַשעפעניש -- אַ חוץ נח מיט די װאָס 
האָבן זיך געפונען אין זיין שיף --- איז נישט איבער- 
געבליבן אויף דער ועלט, דעמאָלט האָט זיך אַרױס- 
געוויזן די טיפע חכמה פון אייער זיידע און זיין רי- 
זיקע שטאַרקײט, מיט דעם װאָס ער האָט זיך געראַטע- 
וועט. זייט דעמאָלט האָט אייער זיידע געהייסן דער 
גרעסטער פירער פון דער װעלט, פון אַלע שרעקלעכ- 
סטע מלחמות װאָס זענען פאָרגעקומען אין דער וועלט 
איז ער געראַטעװעט געװאָרן אפילו פון די גרויסע און 
שרעקלעכע וועלט-מלחמה ווען דער מלך כדרלעמר האָט 
מלחמה געפירט מיט די מלכים פון סדום און ער האָט 
געשלאָגן אַלע ריזן איז ער, דער איינציקער עוג געראַ- 
טעוועט געװאָרן, הונדערטער יאָרן האָט ער געלעבט 
אַלץ איינער פון די גרעסטע געװעלטיקער פון דער 
וועלט, און ער װאָלט נאָך געוויס געלעבט ביז דעם 
היינטיקן טאָג ווען נישט דער גרויסער פירער פון די 

יידן משה, זייער משה האָט אים אַזױ דערצערנט אַז 
אייער זיידע איז געלאָפן ביז צו אַ גרויסן באַרג און האָט 
אים אויסגעריסן און אים גענומען אויפן קאָפּ און גע- 
לאָפן מיט אים, ער זאָל אים אַרױפװאַרפן אויף זייער 
משה, װי ער איז אַזױ געלאָפן מיט דעם באַרג האָבן די 
מאָרישקעס מיט די ווערעם אויסגעקייט אַ לאָך אין דעם 
באַרג אַרום זיין קאָפּ, איז דער באַרג אַרױפגעפאַלן אויף 
זיינ פּלײצעס, ער האָט זיך געוויס געפרייט ווייל ס'איז 
אים גרינגער געװאָרן אים צו טראָגן, אָבער װי ער 
קומט צו לעבן משה און וויל אויף אים אַרױיפװאַרפן 


דעם באַרג, דאָ האָט דער יידישער פירער באַוויזן איינס 


פוֹן זיינע װוּנדער, פאַר אייער זיידע עוג איז פּלוצים 
אַרױסגעװאַקסן צוויי לאַנגע ציין און דער באַרג איז אים 
געלעגן אויפן האַלדז װוי אַ רינג. ער האָט אים נישט גע- 
קאָנט אַראָפּנעמען פונעם קאָפּ. 

פון דעם אַלעם װאָלט נאָך אייער זיידע געקאָנט 2 
ביז דעם היינטיקן טאָג, ווייסט איר אָבער װאָס דער 
משה האָט געטאָן מיט אים, הערט אייך גוט איין! ווייל 
פון דעם װעט איר זען דאָס כאָטש איר זענט גאָר גרוי- 
סע ריזן, איז נאָך איער זיידע געווען אַ פיל גרעסערער 
ריז, און ווען ער לעבט געווען היינט װאָלט געוויס גע- 
ווען די גאַנצע וועלט אונטער אים. 

דער משה װאָס איז אַליין געווען הויך צען איילן האָט 
גענומען אַ שפּיז פון צען איילן אין זיינע הענט און האָט 
געגעבן אַ הויכן שפּרונג פון צען איילן, הערט אייך איין ! 
און נאָך אַלעם האָט ער אים ערשט אַרײינגעהאַקט אין 
זיין קנעכל ביין פון פוס, און ער האָט געהאַקט ביז ער 
האָט אייער זיידע װאָס האָט געהאַט דעם גרויסן באַרג 

אויפן האַלדז געהרגעט. אָבער נישט נאָר אייער זיידע 
עוג האָט ער געהרגעט, נאָר אויך מיין זיידע ;אגג" מיט 
מיין גאַנץ פאָלק װאָס האָט געהייסן ,עמלק?, איז צוליב 
אים אומגעקומען. 
איצט מיינע ברידער! איצט איז געקומען די צייט 
מיר זאָלן זיך נוקם זיין אונזערע זיידעס נקמה אין דעם 
יידישן פאָלק, קיינער פון אייך זאָל זיך נישט פאַר- 
מיידן, אַלע זאָלן אַרויפקומען צו מיר אויף אשושן- 
הבירה", דאָ װעלן מיר צוזאַמען גענוי אױספּלאַנעװען 
וי אַזױ אומצוברענגען דאָס יידישע פאָלק". 
-- דער אַריגינעלער בריף פון המנ'ען -- זאָגט דער יהודי 
--- געפינט זיך נאָך עד היום ביי די ריזן אויף דעם געדריטלטן 
אינזל. און דערציילט ווייטער. 
װי המן האָט אַרױסגעשיקט דעם לאַנגן בריף װאָס הייסט 
;מגילת-המן? האָבן זיך צו אים צווזאַמען געזאַמלט אַלע ריזן 
וועלכע האָבן זיך געפונען אין דער װעלט, די ריזן זענען 
געװאָרן די לייב-גאַרדע פון המנ'ען, זיי האָבן שוין געװאַרט 
אויף דעם טאָג װען עס איז באַשטימט געװאָרן אויסצופירן 
המנ'ס גזירה קעגן די יהודים (אַזױ וי עס איז גענוי באַשריבן 
אין ;מגילת-אסתר"). ווען השיי"ת האָט מיט זיין רחמנות אוֹיף 
דעם יידישן פאָלק איבערגעדרייט דאָס רעדל, און מרדכי- 
הצדיק איז געװאָרן משנה-למלך, און המנ'ען האָט מען געהאָנ- 
עגן אויף דער פופציק אײיליקער תלייה, האָבן די ריזן געמאַכט 
אַן אויפּשטאַנד און זיי האָבן זיך געװאָלט האַלטן ביי המנ'ס 
באַפּעל. מרדכי-הצדיק איז אָבער געווען אַ גרויסער קריגס- 
פירער, האָט ער געפירט אַ מלחמה װאָס איר גלייכן איז נאָך 
נישט געווען אין דער וועלט. הונדערטער ריזן זענען געפאַלן 
ער האָט נישט איבערגעלאָזט קיין איינעם, אַחוץ עטלעכע ריזן 

װאָס זענען אַנטלאָפן מיט זייער לעבן אין די הענט. זיי האָבן 
זיך באַהאַלטן אין די קליינע שטעטלעך. דעריבער האָט אין דער 
שטאָט ,שושן* װוּ עס האָבן זיך געפונען די ריזן געדויערט די - 
מלחמה מער וי אין גאַנצן לאַנד (אַזױ וי עס איז באַשריבן 
אין דער מגילה). ווען עס זענען געקומען די פּורים-טעג דאָס 
צווייטע יאָר, האָבן די יידן אַרױסגעזוכט די באַהאַלטענע ריזן 
פון זייערע פאַרבאָרגענע פּלעצער און מען האָט זיי אַרויפגע- 
שלעפּט אויף דער תליה. 


אַז די פּאָר איבערגעבליבענע פאַרבאָרגענע ריזן האָבן געזען 
װאָס דאָ גייט פאָר, האָבן זיי פאַרשטאַנען אַז אויב זיי װעלן 
איבערבלייבן אין פּרס דאָרט װוּ מרדכי-הצדיק איז געװאָרן דער 
מיניסטער-פּרעזידענט װעלן זיי אַלע סוף-כל-סוף קומען צו 
דער תלייה, האָבן זיי צווזאַמען גענומען זייערע משפּחות און 
איבער די נעכט זיך געשלעפּט דורך די מדבריות ביז זיי זענען 
צוגעקומען צום דעם דרייעקיגן אינזל װאָס איז דעמאָלט געווען 
אַ פּוסטער מדבר און קיין שום מענטש האָט דאָרט נישט גע- 
וווינט. 


פון די פּאָר ריזן איז מיט דער צייט געװאָרן הונדערטער און 
טויזנטער ריזן, זיי געפונען זיך ערגעץ דאָרט צװוישן די גרויסע 
מדבריות פון דעם דריי-עקיגן אינזל, אָבער די שנאה צו יהודים 
ברענט אין זיי װי אַ ווילד פייער, שוין הונדערטער יאָרן װאָס 
יהודים ליידן פון זיי גאָר אָן אַ שיעור. כאָטש זיי האָבן די 
לעצטע הונדערטער יאָרן נישט געטשעפּעט קיין שום מלוכה, 
ציטערן פאַר זייער שטאַרקײט אַלע מלכים, ווייל יעדער ווייס 
אַז זיי, די ריזן, האָבן בכוח חרוב צו מאַכן די גאַנצע וועלט. 
אָבער ביז צו דעם אומגליק פונעם מלך פון מדינת-אופיר האָט 
יעדער געװוּסט אַז די ריזן ניצן זייער כח נאָר אַנטקעגן יהודים. 

זי 

מיט עטלעכע יאָר צוריק, אין מיטן אַ שיינעם העלן זומער 
טאָג, האָב איך געפילט וי מיין הויז טרייסלט זיך עפּעס, איך 
בין געווען זיכער אַז דאָס איז אַן ערד-ציטערניש. איך נעם 
די קינדערלעך און לויף מיט זי אַרױס אין גאַס, כדי אויב דאָס 
הויז וועט איינפאַלן זאָלן מיר נישט גלייך באַגראָבן ווערן אונ- 
טער אירע חורבות. װוי מיר קומען אַרױס אויף דער גאַס האָבן 
מיר געזען דאָס גרויסע גערויש װאָס עס האָט זיך געטאָן אין 
שטאָט, אַ חלק מענטשן זענען שוין געווען אין גאַס און דער 
אַנדערער חלק האָט זיך געהאַלטן אין שלעפּן מיט די קינדער 
אין די וויגן, אַלעס איז געווען זיכער דאָס עפּעס אַ שטאַרקער 
ערד ציטערניש האָט אויפגעטרייסלט די שטאָט. אָבער וי בי- 
טער איז אונז געװאָרן פאַר די אויגן ווען מיר האָבן געזען פון 
װאָס די הייזער האָבן זיך דערציטערט. צענטליקע הויכע ריזן 
זענען געריטן אין די גאַסן פון שטאָט. אין זייערע הענט האָבן 
זיי געהאַט גרויסע פּויקן און מיט זיי געקלאַפּט. נאָך יעדע 
פּאָר מינוט פּיוקן און קלאַפּן האָבן זיי מיט זייערע דונערנדיקע 
קולות געשריגן אַז אַלע מענטשן זאָלן גיין צום פּאַלאַץ פון 
מלך. די ריזן זענען רואיק צוגעריטן ביז צום פּאַלאַץ. ווען זי 
זענען אַהין צוגעקומען זענען שוין דאָרט געווען אַלע איינ- 
וװווינער און מיט גרויס אומגעדולד און פּחד געװאַרט. 

וי די ריזן זענען אָנגעקומען צום קעניגלעכן פּאַלאַץ זענען 
גלייך עטלעכע פון זיי אַריין צום מלך, די שומרים פון מלך 
האָבן זיך באַהאַלטן אין אַ ווינקל. זיי האָבן זיך געפרייט אַן די 
ריזן האָבן זיי נישט געזען. די ריזן װאָס זענען געבליבן אין 
דרויסן האָבן זיך גענומען רעדן צו די טויזנטער דערשראָקענע 
מענטשן װאָס זענען געווען פאַרזאַמלט ביים קעניגלעכן פּאַלאַץ. 
שטילע איינוווינער -- האָבן די ריזן מיט דונערנדיקע קולות 

אויסגערופן --- מיר זענען נישט דאָרשטיק אויף אומשולדיק 
בלוט, דעריבער װעלן מיר אייך מגלה זיין וועגן װאָס מיר זע- 
נען געקומען. מיר האָבן געבראַכט אַ בריף פון אונזער גרויסן 
מלך צו אייער מלך, נאָר נאָר אַזױ װוי מיר ווייסן דאָך אַז אייער 
מלך ועט אייך נישט דערציילן װאָס עס שטייט אין דעם בריף, 
און דאַדורך װועט ער אויף אייך אַלעמען ברענגען אַ שרעקלעך 
אומגליק, דעריבער ליינען מיר אייך דאָ פאָר אַ קאָפּיע פון דעם 
בריף כדי איר זאָלט וויסן װאָס דאָ גייט פאָר און איר זאָלט 
פאַרשטיין װאָס צו טוען. -- הערט אייך איין דעם בריף, -- 
האָט אַ ריז געגעבן אַ שריי אויס, און מיט אַ דונערנדיק קול 
זיך גענומען אים פאָרליינען. 


פון מיר דער גרויסער און שטאַרקער מלך בני- 
ענק (די ריזן), דער לייבלעכער יורש פון ריז- 
שבריזן עוג-מלך-הבשן -- צו דעם רייכן מלך פון 
דער גאָלד-מדינה װאָס הייסט , אופיר". דער פאָ- 
טער פון דער בת-המלכה װאָס איר חכמה קלינגט 
איבער דער וועלט. 


געערטער מלך ! לוט וי איך בין אינפאָרמירט איז 
דיין טאָכטער -- כאָטש זי איז נאָך גאָר יינג -- די 
קלוגסטע און פאַרשטענדלעכסטע בת-המלכה אויף דער 
וועלט. 

עס איז דיר געוויס באַקאַנט אַז איך האָב דריי זון און 
אַזױ װי אַלע דריי זענען גאָר געלונגענע, דאָס יעדער 
איינער איז ראוי צו ווערן מלך, דעריבער האָב איך צע- 
טיילט מיין מלוכה אויף דריי טייל, און איך האָב יעדן זון 
געװאָלט געבן אַ חלק אויף וועלכן ער זאָל געװעלטיקן. 
אָבער ווען איך האָב דאָס געװאָלט זיי געבן איז געװאָרן 

אַ גרויסע מחלוקה צווישן זיי. יעדער איינער פון זיי וויל 
איך זאָל אים געבן דעם חלק מדינה וי איך אַליין קעניג, 
דעריבער האָב איך באַשלאָסן דאָס איך זאָל שיקן נאָך 
דיין טאָכטער, די גרויסע חכמת, און וועלכן זון זי װועט 
אויסקלויבן פאַר אַ חתן, דער זון איז דאָך געוויס דער 
קלוגסטער, אים װעל איך איבערגעבן מיין מלוכה און 
ער װועט זיין דער ראש פון זיינע צוויי ברודער. 

געוויס װועסטו דיך פילן פאַר דעם גליקלעכסטן מלך, 
אַז דו האָסט די זכיה דאָס דיין טאָכטער זאָל חתונה 
האָבן מיט דעם שטאַרקסטן מלך אין דער וועלט. 

עס איז איבריק צו באַמערקן אַז וועלכער מלך עס 
טרעט איבער מיין באַפּעל וערט ער צוזאַמען מיט זיין 
פאָלק פאַרניכטעט. 

איך האָף אַז דו װעסט מיט גרויס כבוד געבן דיין 
טאָכטער צו מיינע שליחים. דריי טעג וועלן מיינע שלי- 
חים װאַרטן ביז דו װועסט דיך געזעגענען פון דיין טאָכ- 
טער. 

פון מיר ,עוג" 
דער ניינאונדרייסיקסטער 
מלך-בני-ענק 


װי די ריזן האָבן געענדיקט אויפצוליינען דעם בריף פון 
זייער מלך פאַר די פאַרזאַמלטע טויזנטער מענטשן, האָבן זי 
געזאָגט מיט אַ שטרענגן קול. 

איצט, הערט אייך איין. ליבע און חשובע אינװווינער, 
ריזן זענען נישט גורס קיין לאַנגע דיבורים, אויב עס װעט 
נישט אויסגעפירט וערן דער באַפעל פון אונזער מלך, װאָס 
ער איז דער ריכטיקער יורש פון דעם גרױסן עוג, סיי אין 
חכמה, סיי אין גבורה, װעט ער נישט מאַכן קיין שאלות נאָר 

ער װעט קומען און חרוב מאַכן די גאַנצע מדינה, עס װעט 
נישט בלייבן אין איר קיין נפש-חיה. פון אַ מענטש ביז אַ 
פליג װעט אַלעס אויסגעהרגעט וערן. זעט, מיר האָבן אייך 
געװאָרנט ! 

ווען די ריזן האָבן גענדיקט זייערע װוערטער האָבן זיי נאָך 
צוגעװאַרט עטלעכע מינוט אויף די ריזן װאָס זענען געװוען 
ביים מלך אין שטוב, ווען יענע ריזן זענען אַרוסגעקומען האָבן 
זיך די צענטליקער ריזן אויפגעזעצט אויף זייערע פערד און 
האָבן נאָכגעשריגן צו די טויזנטער פאַרזאַמלטע מענטשן מיט 
אַ דונערנדיק קול װאָס האָט יעדן דערציטערט ביים האַרץ, אין 
דריי טעג אַרום װעלן מיר זיין צוריק. אויף דעמאָלט זאָל זיין 
אַלע גרייט צו דער נסיעה, בלייבט געזונט. מיר װאָרענען אייךף - 
נאָך אַ מאָל האָט רחמנות אויף אייך אַליין און אויף אייערע 
קינדער. דאַן זענען זיי אַרױסגעפאָרן פון דער הױפּט-שטאָט, 
אָבער דאָ האָבן זיי זיך נישט אַװעקגעזעצט אויסרוען נאָך אַזאַ 
שווערער אַרבעט פון שרייעריי און פּויקעריי װאָס זיי האָבן 
דאָ אין דעַרשטאָט אָפּגעאַרבעט, נאָר זיי האָבן זיך צעטילט 
אויף פּאָרן פון צו דריי ריזן. יעדע דריי ריזן זענען אַװעק גע- 
ריטן אין אַן אַנדער שטעטל פון די אַרומיקע שטעטלעך פון 
דער הױפּטשאָט און האָבן דאָרט מודיע געווען די בשורה פון 
זייער שליחות. אַזױ זענען זיי געריטן פון שטעטל צו שטעטל. 
אויף וועלכן אָרט זיי זענען געקומען איז געװאָרן אַ גרויסע מהו- 
מה, און אויף יעדן איז געפאַלן אַ שרעקלעכער פּחד. אַ גרויסער 
חלק פון די איינװווינער פון די שטעטלעך זענען גלייך ווי זיי 
האָבן דערהערט די װערטער פון די ריזן, געפאָרן צו דער 
הױפּט-שטאָט, זען װאָס עס ועט זיך אָפּטאָן, און אַ טייל נעמען 
אין דער החלטה װאָס מ'וועט דאָרט באַשליסן, צי מ'זאָל געבן 
די בת-המלכה צי נישט. 

1ן 


דער פאדלוירעכער ברודער סא 


די טויזנטער פאַרזאַמלטע מענטשן װעלכע די ריזן האָבן 
איבערגעלאָזט ביים קעניגס פּאַלאַץ זענען נישט אַ היים צו 
זייערע הייזער ווען די ריזן זענען זיך אַװעק געריטן, נאָר זי 
זענען דאָרט געבליבן און מיט צעבראָכענע הערצער גערעדט 
איינער מיטן צווייטן, צי מ'זאָל זיך לאָזן הרגענען וועגן דער 
בת-המלכה צי נישט. דאָס אַז מ'זאָל מלחמה פירן מיט די ריזן 
איז קיינעם נישט אויפן געדאַנק געקומען ווייל װוער איז דאָס 
אימשטאַנד מלחמה צו פירן מיט ריזן. עס האָט נאָך געקלונגען 
אין דער וועלט די מעשה װאָס איז פאָרגעקומען מיט אַ דרייסיק 
יאָר צוריק, אַז עפּעס אַ שיף מיט אַ פופציק ריזן האָט זיך 
צעבראָכן נישט ווייט פון אַ פּאָרט פון אַ גרויסער שטאָט, האָבן 
די ריזן פון דעם שיף געווינקען צום פּאָרט אַז מ'זאָל זיי קומען 
העלפן, אָבער די מענטשן פון פּאָרט האָבן זיך געשראָקן צוצו- 
גיין צו די מענטשן-פרעסערס איז קיינער נישט געגאַנגען און 
דאָס שיף מיט עטלעכע ריזן זענען אונטערגעגאַנגען אונטער די 
װאַסערן. דער גרעסטער טייל ריזן האָבן זיך אָבער געראַטע- 
וועט דאַדורך װאָס זיי האָבן געקאָנט גאָר גוט שווימען, זענען 
זיי צוגעשװוּמען צום פּאָרט. פון גרויס כעס אויף די מענטשן 
פון פּאָרט װאָס זענען זיי נישט געקומען העלפן האָבן די עט- 
לעכע ריזן חרוב געמאַכט די גאַנצע שטאָט. דעריבער װעגן 
מלחמה פירן מיט די ריזן האָט קיינער נישט געטראַכט, דאָס 
רעדעריי און שרייעריי צװישן די מענטשן איז נאָר געווען אַז 
אַ טייל מענטשן האָבן געזאָגט, מיר ברויכן זיך לאָזן הרגענען 
און די קרוין-פּרינצעסין נישט איבערגעבן מיט אונזערע הענט 
צו די מענטשן-פרעסערס, און דער גרעסערער טייל מענטשן 
ווידער האָבן געזאָגט, די ריזן וועלן דאָך ממילא נעמען די בת- 
המלכה מיט געװאַלד. נאָר אויב מיר װעלן זי נישט געבן מיט 
אונזער ווילן װעלן זיי האָבן אַ געלעגנהייט אונז אַלע אויסצו- 

הרגענען, דעריבער איז בעסער מזאָל זי יאָ איבערגעבן און 
דאַדורך װעט מען כאָטש זיך ראַטעװען. איבער דער גאַנצער 
צייט זענען אַלע מענטשן פון דער הױפּטשטאָט געשטאַנען ביים 
קעניגלעכן פּאַלאַץ. 

פון טאָג צו טאָג איז די מהומה און געשרייערייען אַלץ גרע- 
סער און גרעסער געװאָרן, דערווייל האָבן זיך אַלץ אונטערגע- 
ריקט נייע טויזנטער מענטשן פון דער געגנט װוּ די ריזן האָבן 
דערגרייכט מיט זייערע מודעות. וי שפּעטער אַ טאָג איז די מיי- 
נונג פון דעם גרעסערן טייל מענטשן װאָס האָבן געהאַלטן מ'זאָל 
זי יאָ געבן אַלץ שאַרפער געװאָרן. עס איז שוין צוגעקומען 
דערצו אַז אַ טייל מענטשן האָבן מיטן קול געשריגן מיר מוזן 
אַריין צום מלך און זי אַרױסנעמען מיט געװאַלד און זי געבן 
בכבוד פאַר די גזלנים, ווייל ווען נישט זענען מיר אַלע פאַר- 
לוירן. עס האָט אויסגעזען אַז יעדע מינוט װעט דאָ אויסברעכן 
אַ שרעקלעכער בירגער-קריג, צװוישן די װאָס האַלטן מ'זאָל 
לאָזן דעם מלך טאָן װאָס ער וויל און צװישן דעם גרעסערן 
חלק װאָס האָבן געהאַלטן מען זאָל זי געבן אפילו דער מלך 
וויל נישט. 

װאָס עס האָט זיך נעבעך אָפּגעטאָן אין קעניגלעכן הויז אַלײן, 
איז קיין מענטש נישט אימשטאַנד צו דערציילן. די מלכה האָט 
נעבעך געריסן זיך ביים קאָפּ אויף דעם שרעקלעכן אומגליק 
װאָס זיי געפינען זיך דערין. עס קומען איר אויף אירע געדאַנ- 
קען די שיינע קעניגלעכע סעודה װאָס דער מלך האָט געמאַכט 
ווען דאָס פאָלק האָט באַשלאָסן אויפצונעמען די טאָכטער אַלץ 
מלך נאָך אים, און איצט... . 

די יועצים פון מלך האָבן אַ גאַנצע צייט געװאָלט אַריין צום 
מלך און אים איבערגעבן װאָס פאַראַ שטורעם עס טוט זיך 
צווישן דעם שרעקלעכן המון-עם װאָס װאַקסט פון מינוט צו 

1221 


זער פאולוירענער ברודער סגּ 


מינוט. אָבער דער מלך איז געווען פאַרשלאָסן, קיינעם האָט ער 
צו זיך נישט אַרײנגעלאָזט. דעם דריטן טאָג גאַנץ פרי, אין דעם 
טאָג ווען די ריזן האָבן געדאַרפט צוריקקומען, האָבן זיך די 
יועצים אַרײנגעכאַפּט אין מלכ'ס צימער מיט דער האָפענונג 
אַז זיי װעלן אים איבעררעדן אַז ער זאָל אַליין געבן זיין טאָכ- 
טער צו די ריזן. אָבער װי דערציטערט זענען די יועצים גע- 
װאָרן ווען זיי האָבן געזען דעם מלך זיצן אויף זיין שטול, זיין 
פּנים איז געווען ווייס און דערשראָקן און ער האָט אויסגעזען 
וי האַלב פאַרחלשט. דער קעניגלעכער דאָקטער איז אַ גאַנצע 
צייט געשטאַנען לעבן אים און האָט אים געפּרוװוט אויפצַו- 
פרישן, אָבער דאָס האָט גאַנץ װײיניק געהאָלפן, דער מלך ווייס 
נישט װאָס מ'רעדט צו אים. דער דאָקטער זאָגט די יועצים זיי 
זאָלן װאַרטן אין צווייטן צימער, ער האָפט אַז באַלד װעט זיין 
אַ בעסערונג אין זיין לאַגע. די יועצים גייען אַרײן אין צווייטן 
צימער מיט טרויריקע אויגן קוקן זיי אויף דעם שיינעם קע- 
ניגלעכן הויף װאָס האָט געגלאַנצט פון אַלע זייטן פון די פילע 
גאָלדענע און זילבערנע צירינגען װאָס עס איז געווען באַצירט 
מיט זיי. אין מיטן הויף איז געשטאַנען די אַלטע קעניגלעכע 
בימע. דאָס איז געווען אַ בימע פון ריין גאָלד און לוט די 
אויפיר'ישע היסטאָריע האָט די בימע נאָך געבויט זייער גרוי- 
סער מלך װאָס האָט געקעניגט אין שלמה-המלך'ס צייטן. אויף 


! דער בימע פלעגט יעדער נייער מלך איבערגעבן זיין שבועה 


צום פאָלק ,דאָס ער װעט זיין געטריי פאַר דעם לאַנד". נאָכ- 
דעם װאָס ער איז געקריינט געװאָרן. אויך ווען דער מלך האָט 


געהאַט גאָר אַ וויכטיקע רעדע צום רעדן צום פאָלק האָט ער 


אויך פון דער בימע גערעדט. געוויינטלעך איז יעדן מלך אויס- 

געקומען אַ צוויי-דריי מאָל אין זיין לעבן צו רעדן פון דער 

בימע צום פאָלק. װי די יועצים האָבן איצט געקוקט אויף דער 

שיינער בימע קומט זיי אויף די געדאַנקען די לעצטע רעדע 
װאָס דער מלך האָט גערעדט אויף דער בימע. זיי דערמאַנען 
זיך מיט װאָס פאַראַ פרייד דער מלך האָט דעמאָלט גערעדט, 
און מיט װאָס פאַראַ גליק ער האָט געקוקט אויף זיין קליינער 
טאָכטער וועלכע איז לעבן אים געשטאַנען, ווען ער האָט גע- 
זאָגט די ווערטער אַז די קרױינפּרינצעסין װועט אַלט װוערן אַכצן 
יאָר װעל איך איר איבערגעבן מיין קרוין, און זי װעט זיין אויך 
איבער מיר דער קעניג. ווייל איך וויל נאָך מיט מיינע אויגן זען 
וי דאָס לאַנד װעט שיינען און בליען אונטער איר קלוגער און 
פאַרשטענדלעכער רעגירונג". דאָס פּנים פונעם מלך האָט דע- 
מאָלט געגלאַנצט פון נחת, און איצט.. . 

--- אוי װי קורץ איז דער בליק פון דעם מענטש --- טראַכטן 
זיך די יועצים ווען זיי האָבן איצט געקוקט אויף דער בימע 
װאָס איז געלעגן וי אָפּגע'יתומ'ט. קוקנדיק אַזױ אויף דעם 
הויף דערזען פּלוצים די יועצים פאַר זייערע אויגן װי די בת- 
המלכה גייט אַרױף מיט שנעלע טריט אויף דער גאָלדענער 
בימע. דאָס גערויש און געטומל װאָס האָט זיך ביז איצט געטוען 
אין דרויסן פאַר דעם קעניגלעכן פּאַלאַץ פון די טױזנטער 
פאַרזאַמלטע מענטשן איז וי אָפּגעהאַקט געװאָרן. װען די 
מענטשן האָבן דערזען די בת-המלכה אויף דער אַלטער קעניג- 
לעכער בימע זענען אַלע שטיין געבליבן, און אַ טויט-שטילקייט 
האָט אַלעמען אַרומגענומען. 

-- טרייע בירגער ! -- האָט די בת-המלכה מִיט אַ טרויעריקע 
שטימען אויסגערופן -- טרייע בירגער, איך הער נישט צו 
צו דער עצה װאָס מיינע גוטע פריינט ראָטן מיר אַז איך זאָל 
אין דער שטיל אַריבערפאָרן צום דעם קעניגלעכן הויז פון אַ 
שכנות'דיקער מדינה און זיך דאָרט אויסבאַהאַלטן פון די ריזן. 
ווייל װיסנדיק דעם גרויסן געפאַר װאָס עס דראָט אויף אונ- 

זער מדינה קאָן איך נישט קוקן אויף מיין אינטערעס און אויף 
מיין לעבן. כאָטש איך ווייס גאַנץ קלאָר װאָס דאָס הייסט צו 
זיין ביי ריזן, איבערהויפּט אין מיין מצב װאָס איך װעל זיך 
געפינען, דאָס גלייך װוי איך על אַהין קומען װעלן מיר װערן 
צוויי פון די בןאַקעס פון דעם מלך פון די בני-ענק שונאים 
אויפן לעבן, ווייל דורך מיר װעלן זיי דאָך פאַרלירן די הויפּט- 
מלוכה. אָבער ליבע בירגער ! איער פרידן און דער פרידן פון 
אייערע קינדער איז ביי מיר פאַר מיין לעבן. 

געערטע איינוווינער ! איך גיי מיט פרייד צו דעם זיכערן 
טויט, װיסנדיק דאָס מיט דעם ראַטעװע איך אָפּ אייער לעבן. 
אָבער דאַקעגן ברויכט איר פילן ביי אייך אַ פליכט אויך אַקעגן 
מיר. איך גיי טאַקע מיט פרייד אָבער אין דער זעלבער צייט 
קלעמט מיך אויך ביים האַרץ, מיינע געדאַנקען פּײיניקן מיך 
ווייל איך ווייס דאָס מיין אומגליק װעט שטאַרק ווירקן אויף 
מיין גרויסן פאָטער, און דער געטרייער איבערגעגעבענער מלך 
וועט ווייטער נישט קאָנען פירן מיט אַזאַ געהויבנקייט די מלן- 
כה וי ביז איצט. דעריבער ווענדע איך זיך צו אייך, צו אייערע 
מענטשלעכע געפילן, אַז איר זאָלט שטענדיק פאַר אויגן האַלטן 
דאָס צוליב איער לעבן איז דאָס אים געקומען. 

געדענקט! --- האָט זי נאָכאַמאָל אויסגעשריגן מיט אַ האַרצ- 
רייסנדיקער שטימע ווען פון איר אויג קייקלט זיך אַרױס אַ גרוי- 
סער ביטערער טרער -- געדענקט מענער און ווייבער! גע- 
דענקט עלטערן און קינדער ! איער גרויסער מלך איז ועגן 
אייער לעבן געבליבן אָן זיין איינציק קינד, 

אין דער גאַנצער װועלט איז איינגעפירט -- זאָגט ווייטער די 
בת-המלכה מיט אַ װיינענדיק קול -- דאָס דעם לעצטן פאַר- 
לאַנג פון אַ נידון-למיתה דערפילט מען אפילן ער זאָל גאָר 
שווער אָנקומען. מיין לעצטער פאַרלאַנג פון אייך מיינע ליבע 

איז, דאָס אייער פאָטערלעכן מלך וועלכער האָט זיך די שענסטע 
יאָרן פון לעבן אַװעקגעגעבן צוליב אונז אַלע און צוליב אוג- 
זער מדינת אופיר, זאָלט איר ווייטער אים האַלטן מיט דער 
קעניגלעכער פאָרכט, אויך אין דער צייט ווען זיין האַרץ ליגט 
צעשניטן פון װייטאָק, אויך אין דער צייט ווען ער װעט נישט 
פירן די מלוכה מיט דער פּראַכט וי ביז היינט. שטענדיק זאָלט 
איר וויסן אַז דאָס איז אייער גרויסער געטרייער מלך. גע- 
דענקט דאָס איז מיין לעצטע בקשה, און דאָס איז דער איינצי- 
קער געדענק צייכן װאָס איר קאָנט מאַכן נאָך מיר, 

כל זמן די בת-המלכה האָט גערעדט האָט געהערשט אַ שטיל- 
קייט אויף אַלעמען, מ'האָט געקאָנט הערן וי אַ פליג פליט אין 
די לופטן. אָבער וי זי האָט געהאַלטן ביי די לעצטע ווערטער 
האָט זיך פּלוצים גענומען ציטערן די לופטן, די צענטליקער 
ריזן האָבן זיך אָנגערוקט מיט אַ גרויס גערויש. 


ח. 

וי די ריזן זענען אָנגעקומען איז די בת-המלכה אַרײן צו 
אירע עלטערן זיך געזעגענען מיט זיי. נאָך די דריי טעג װאָס 
איז אַריבער אויף אירע עלטערן זענען זיי שוין געווען גאָר 
אָפּגעשװאַכט, פון דעסטוועגן האָבן זיי זיך געשטאַרקט כדי זי 
זאָלן נישט נאָך מער פאַרקלעמען דאָס האַרץ פון זייער קינד, 
אָבער װי די מלכה האָט נאָר גענומען איר טאָכטערס האַנט צו 
זיך, האָט זיך פּלוצים פון אירע אויגן אַרױסגעריסן אַ טייך 
טרערן, און מיט אַ האַרצרײסעדיקע שטימע האָט זי געגעבן אַ 
געשריי, מיין קינד ! מיין קרוין ! זאָלסט דיך היטן נישט חלילה 
אויפצורעגן איינעם פון די ווילדע טיראַנען, ווייל אין זיין כעס 
קאָן ער חלילה אַזאַ קליין באַשעפענישל וי דו, צעמאָלן אויף 
שטויב. די טרערן האָבן זיך געגאָסן פון אירע אויגן מיט אַ 

שטראָם, מער האָט זי נישט געקאָנט רעדן. איצט איז די 
בת-המלכה צוגעגאַנגען צו איר פאָטער דער מלך, אָבער דער 
מלך האָט נישט געעפנט זיין מויל, ער האָט געפילט ביי זיך 
דאָס אויב ער וועט עפּעס זאָגן װעט ער זיך אַזױ צעוויינען אַז 
דאָס װעט שטענדיק קלעמען אויף זיין טאָכטערס האַרץ. דערי- 
בער האָט ער געשוויגן. ער האָט איר נאָר געגעבן עטלעכע 
גלעט מיט טרערן אין די אויגן. דאַן האָט זי אים געגעבן אַ קוש 
אויף זיין האַנט און מיט גרויס האַרץ-װײטאָג זיך מיט אים גע- 
זעגנט. 


װי די בת:המלכה האָט זיך געזעגנט מיט אירע עלטערן זענען 
זיי געבליבן זיצן אויף זייער אָרט וי פאַרגליווערטע מענטשן. 
די בת-המלכה װאָס האָט זיך געשראָקן אַז די ריזן װאָס האָבן 
ביז איצט געװאַרט גאַנץ ווייט פונעם פּאַלאַץ צוישן די פילע 
פּאַרזאַמלטע מענטשן װעלן באַלד צו קומען און מאַכן אין קע- 
ניגלעכן הויז אַ געטומל איז אַליין אַרױס פון דעם קעניגלעכן 
פּאַלאַץ מיט שנעלע טריט אַ דורך דעם שיינעם אַריינגאַנג צום 
פּאַלאַץ. ווען זי איז נאָך געווען נישט ווייט פון דעם שיינעם 
הויכן קעניגלעכן פּאַלאַץ גיט זי זיך פּלוצים אַ שטעל אָפּ. דאָס 
יינגע קינד װאָס האָט זיך איצט דערווייטערט פון אירע קעניג- 
לעכע עלטערן צו די שרעקלעכע ריזן האָט פּלוצים דערפילט 
אין איַר יינג האַרץ װוי זי ווערט עלנד און אַליין. זי לאָזט אַראָפּ 
די אויגן צו דער ערד, און מיט אַ פאַרקלעמט האַרץ בעט זי 
ביי דעם װאָס איז דער ריכטיקער געװעלטיקער איף דער 
וועלט אַז ער זאָל איר נאָך העלפן אַז זי זאָל נאָך צוריק קומען 
אַמאָל צו. איר היימלאַנד און טרעפן אירע עלטערן לעבן. 

ווען די בת-המלכה איז שוין צוגעקומען נישט ווייט פון די 
פאַרזאַמלטע מענטשן האָבן זיך אירע עלטערן וי דערמוג- 
טערט. עס איז נישט אַריבער אַ קורצע צייט איז לעבן איר 

די בת-המלכה שטייט װי פאַריתומ'ט אַרױסגײענדיק 
פון איר פאָטערס פּאַלאַץ 


געווען דער קעניגלעכער רייט-װאָגן, אין אים זענען געזעסן 
דער מלך מיט דער מלכה. זיי האָבן אַרויפגענומען זייער יינג 
קינד. איצט האָט זיך גענומען די גאַנצע מחנה גיין צום פּאָרט. 
פאָרויס זענען געגאַנגען די ריזן, נאָך זי דער קעניגלעכער רייט 
װאָגן, און אונטער דעם רייט-װאָגן די פילע טויזנטער מענטשן 
וועלכע האָבן זיך פאַרזאַמלט אין די דריי טעג. פאָרנדיק האָט 
די בת המלכה געפּרװוט אַ ביסל צו פאַריאָגן דעם טיפן טרויער 
װאָס האָט אַרומגענומען אירע עלטערן, זאָגט זי צו זיי : מיינע 
טרייע עלטערן! אַז איר האַלט מיך יאָ פאַר אַזאַ גרויסע חכמה ? 
װאָס שרעקט איר אייך אַזױ שטאַרק ועגן מיין פאָרן צו די 

ריזן ? מיט מיין חכמה װעל איך זיך ביישטיין מיין שטעטל 
אפילו צווישן ריזן ! 

--- װאָס פּויעלט חכמה -- ענטפערט איר די מוטער מיט אַ 
וויינענדיקער שטימע --- ווען מ'האָט צוטאָן מיט ווילדע טיראַ- 
נען, בחינם װועסטו פאַרשטיין ‏ אַז דו ביסט גערעכט, אָבער זי 
וועסטו דאָס קײינמאָל נישט קאָנען געבן צו פאַרשטיין, און איך 
זאָג דיר טאַקע זאָלסט קיינמאָל נישט פּרוּון און נישט װעלן 
געבן צו פּאַרשטיין דיין גערעכטיקייט פאַר אַ ריז. וידער האָט 
זי געגאָסן אַ טייך טרערן פון די מלכה'ס פאַרװויינטע אויגן, און 
ווידער איז איר מויל פאַרשלאָסן געװאָרן. ווייטער האָט גע- 
הערשט אַ שטילקייט און אַזױ זענען זיי געפאָרן ביז צום 
פּאָרט. דאָרט האָט געװאַרט אַ גרויסע ריזיקע שיף װאָס דער 
מלך פון די בני-ענק האָט געשיקט אין איר מקבל זיין די בת- 
המלכה. 

װאָס עס האָט זיך אָפּגעטאָן װען דער מלך האָט זיך 
צעטיילט מיט זיין טאָכטער קאָן זיך קיין מענטש נישט פאָר- 
שטעלן. נאָכן געזעגענען איז די בת-המלכה מיט צוויי פון אירע 
באַדינערינס אַרױף אויף דער גרויסער שיף, דאָרט האָט אויף 
זי געװאַרט אַ שיינער עקסטערע קאַבינעט. נאָך אַ קורצער 
צייט האָט זיך דאָס שיף גענומען מיט אַ שנעלקייט דערווייטערן 
פון פּאָרט און אין אַ קורצער צייט איז זי פאַרשװוונדן געװאָרן 
צווישן די רוישיקע װאַסערן פון דעם שטראָמיקן ים. 

! טייכן טרערן האָבן זיך געגאָסן פון אַלע איינוווינער צוקוקנ- 
דיק װי דאָס שיף מיט זייער קרױינפּרינצעסין דערווייטערט זיך 
צו דעם דרייעקיגן אינזל. אַלע בירגער זענען אַרומגעגאַנגען װוי 
דעקלאָפּטע, עס האָט יעדן געריסן ביים האַרץ. דער מלך האָט 
פאַרשלאָסן זיין פּאַלאַץ אוו קיין שום מענטש האָט נישט גע- 
קאָנט צו אים צו קומען, און אין קיין שום ענין פון די עניני 

המלוכה האָט ער זיך נישט געװאָלט מישן. דאָס האָט אַזױ גע- 
דויערט עטלעכע װאָכן, אָבער נאָך אַ פּאָר װאָכן איז געקומען 
אַ ריז מיט אַ בריף צום מלך. דער בריף איז געווען געשריבן 
מיט דער אייגענער האַנט-שריפט פון דער בת-המלכה. דער 
בריף האָט אֲביסֶל צוריק אויפגעלעבט דעם מלך. אין דעם בריף 
האָט די בת-:המלכה באַשריבן דעם גרויסן קבלת"-פּנים װאָס 
מ'האָט איר צוגעגרייט אין דעם דרייעקיגן אינזל. װי דאָס שיף 
איז נאָר צוגעקומען צום דרייעקיגן אינזל האָבן טויזנטער ריזן 
געשריגן אויף זייער לשון זאָל לעבן די געערטע און קלוגע 
בת-המלכה, אונזער צוקונפטיקע קעניגין. ווען זיי זענען אָנגע- 
קומען צו דער הױפּט-שטאָט האָבן זי אָפּגעװאַרט די דריי בני* 
המלך, און אַרום זיי זענען געווען ריזן גאָר אָן אַ צאָל, זיי האָבן 
געזונגען און געשפּילט מיט אַלערלײ כלי-זמר, מיט גרויס פּאַ- 
ראַד האָט מען זי געפירט צום קעניגלעכן פּאַלאַץ, דאָ איז דער 
אַלטער מלך אַליין אַרױס אַנטקעגן איר. דער אַלטער מלך עוג 
דער ניינאונדרייסיקסטער האָט געגעבן אַ באַפעל אַז מזאָל 
אויסרופן דריי טעג חאָגע לכבוד דעם חשובן גאַסט. -- איך 
קאָן גאָרנישט באַשרייבן דעם גרויסן כבוד װאָס מ'גיט מיר דאָ 
אָפּ. דעם טאָג פון דער חתונה האָבן זיי באַשטימט אויף אין 
דריי חדשים אַרום, דאָס קומט אויס אַ טאָג נאָך זייער גרויסער 
חאָגע. זיי דינען צו דעם ים און צו דעם מלך פונעם ים, דאָס איז 
דער גרויסער ,לוויתן*. מענטשן-פרעסער זענען אָבער פאָרט 
מענטשן-פרעסער, האָבן זי גאַנצע שטאַלן מיט אונזערע 
מענטשן װאָס זיי גיבן זיי דאָרט גאָר גוט צו עסן, און דערנאָך 
ווען עס קומט זייער חאָגע שחטן זיי צו דעם ים און לוויתן די 
מענטשן װאָס זיי זעען אויס דאָס שענסטע און בעסטע. די זאַך 
טוט מר גאָר וויי אָבער איך קאָן גאָרנישט טאָן דאַקעגן, ווייל 
איינער פון די בני-המלך האָט מיר געזאָגט בסוד אַז אויב איך 

װעל פאַרלאַנגען אַז מ'זאָל נישט שחטן די קרבנות צו דעם 
גרויסן אָפּיגאָט הייס איך דערמיט אַ מורדת-במלכות, און בין 
חייב-מיתה. 
לויט װוי איך האָב ביז היינט געזען די דריי בני-המלך זענען 
זיי שטילע רואיקע ריזן, אין דריי חדשים אַרום װעל איך ברויכן 
זאָגן וועלכן איך וויל. איר ברויכט גאָרנישט צו זאָרגן וועגן 
מיר, ווייל עס איז מיר דאָ גאָר גוט, 
דער בריף האָט אַרײנגעבראַכט אַ נייעם גייסט און אַ פריש 
חיות אין דעם קעניגלעכן הויז און אויך אין אַלע מענטשן פון 
דער מדינה. פיר חדשים האָט די שמחה געדויערט, אָבער די 
פיר חדשים זענען וי אַריבער געפלויגן, נאָך זיי איז געקומען אַ 
טרויריקע צייט, און אַז די צייט אין אַ טריריקע זעט זי 
אויס גאָר אַ לאַנגע. נאָך פיר חדשים קומט ווידער אַ ריז מיט אַ 
בריף אין די הענט. אָבער דעם בריף האָט שוין נישט געשריבן 
די בת-המלכה, נאָר דער מלך פון די בני-ענק אַלין. אין דעם 
בריף איז געווען אַזױ געשריבן : 
ליבער מחותן! דער מלך פון מדינת-אופיר. 
עס קלעמט מיר ביים האַרץ וועגן דעם גרויסן אומ- 
גליק װאָס האָט אונז ביידע געטראָפן. װאָס זאָל איך מאַריך 
זיין בדיבורים, אין דעם טאָג װאָס עס האָט געדאַרפט 
פאָרקומען די גרוסע שמחה, דאָס דיין טאָכטער זאָל 
חתונה האָבן מיט מיין מיטלסטן זון װאָס זי האָט פעסט- 
געשטעלט אַז ער איז דער גרעסטער חכם פון מיינע 
דריי זון, אין דעם טאָג זענען מיר זיך געאַגנגען בוקן צום 
ים פאַר דער גרויסער קעניגלעכער חתונה. צו אונזער 
אומגליק האָט זיך די חשובע כלה פּלוצים געגעבן אַ 
גליטש אויס, און זי איז גלייך אַריינגעפאַלן אין אַ תהום- 
גרוב פון ים און איז אין אַן אויגנבליק פאַרשװונדן גע- 

װאָרן. עס האָט נישט געהאָלפן װאָס מיינע קינצלעכע 
שווימער זענען גלייך אַרײנגעשפּרונגען אין ים איר זוכן, 
מ'האָט פון איר נישט געפונען קיין צייכן. צוויי פון מיינע 
בעסטע שווימער זענען אויך דורך דעם צעריסן געװאָרן 
פון די ווילדע פיש, וועלכע געפינען זיך ביים ברעג פון 
דעם ים. זעט אויס אז דער לוויתן צערנט אויף אונז, 
איך פאַרשטיי דיין װײיטאָק, אָבער קאָנסט זיין זיכער 
אַז מיין זונס װייטאָק איז נאָך פיל גרעסער. 
;עוג" 
דער ניינאונדרייסיקסטער 
מלך-בני-ענק 
דער בריף איז געקומען אויפן מלך פון מדינת-אופיר װי אַ 
דונער אין מיטן העלן זומער טאָג. נאָכדעם װאָס דער מלך האָט 
זיך שוין געפּרװוט צו טרייסטן מיט דעם ערשטן בריף פון זיין 
טאָכטער אַז דאָס אומגליק, װאָס זי איז ביי די ריזן, איז נישט 
אַזױ גרויס, האָט אים דער צווייטער בריף אינגאַנצן דערקלאָפּט, 
דער בריף האָט אים וי אויסגעריסן פון דער וועלט. 
ער איז אַ גאַנצע צייט פאַרשלאָסן אינעם קעניגלעכן פּאַלאַץ 
און אַ חוץ די דאָקטוירים לאָזט ער צו זיך נישט צו קיין שום 
מענטש. און אין קיין שום זאַך װאָס האָט אַ שייכות צו דער 
פירונג פון לאַנד מישט ער זיך נישט אַרײַן. מיט דער צייט איז 
די מדינה געװאָרן וי הפקר, עס איז שוין געקומען דערצו אַז 
מענטשן שרעקן זיך אין מיטן דער הױיפּט-שטאָט אַרױס צו גיין 
פון שוועל פון דער טיר פון ווען עס הייבט אָן צו טונקלען ביי 
נאַכט, ווייל װוער עס גייט ביינאַכט אין גאַס איז איינגעשטעלט 
מיטן לעבן. דאָס איז אין דער הױיפּט-שטאָט װוּ עס געפינט זיך 
די קעניגלעכע וואַך, װאָס טוֹט זיך נאָך אין דער גאַנצער מדי- 
נה?! דאָרט איז ממש הפקר פאַר די גזלנים און רוצחים, די 

רוצחים און די שליחים פון די ים- גזלנים, װאָס כאַפּן די 
מענטשן און גיבן זיי איבער פאַר די גזלנים װאָס פירן זיי מיט 
שיפן צו די מענטשן-פרעסערס, ווידמענען אַרום אין גאַנצן 
לאַנד ביי טאָג און ביי נאַכט. אויף דעם גאַנצן לאַנד ליגט זייער 
פּחד און מורא, אַזױ ווייט אַז די שופטים שרעקן זיך זיי צו 
משפּטן, ווייל װי אַ שופט פאַרמשפּט איינעם פון די חברה, 
ווערט ער פּלוצים פאַרשווונדן און מער געפינט מען אים נישט. 
אָט דאָ -- זאָגט דער געפאַנגענער צו דעם יהודי פון לודקיאַ, 
וועלכער האָט מיט נייגעריקייט אויסגעהערט צו דער געשיכטע 
װאָס דער געפאַנגענער האָט אם מיט אַזאַ ברען דערציילט. --- 
אָט דאָ אין דער שיף פון די ים-גזלנים געפינען זיך ביי אַ צען 
שופטים װאָס די גזלנים האָבן אַװעקגעכאַפּט. --- יענער הויכער 
װאָס וויינט אַזױ שרעקלעך -- זאָגט ווייטער דער געפאַנגענער 
ווייזנדיק מיטן פינגער צו אַ ווינקל פון דעם שיף װאָס איז שוין 
באַלײכט געװאָרן פון די מאָרגן-שטראַלן -- יענער איז געווען 
איינער פון די גרעסטע שופטים אין לאַנד. ער האָט זיך פאַר 
קיינעם נישט געשראָקן, אין אַ טאָג איז ער פּלוצים פאַרשווונדן 
געװאָרן, און געענדיקט מיט זיינע משפּטים. 

מ'רעדט עפּעס אַרום אין לאַנד אַז מ'וועט ענדערן דאָס געזעץ 
אַז דער מלך דאַרף אונטערשרייבן אויף אַלע טויט-אורטיילן, 
אָבער ביז היינט איז נאָך גאָרנישט אַרויסגעקומען פון די אַלע 
אַרומרעדענישן, ווייל עטלעכע גוטע פריינט פון מלך שרעקן 
זיך אַז אויב מ'וועט אָנהייבן צו ענדערן די געזעצן פונעם קע- 
ניגס רעכטן װעט דער מלך אין אַ קורצער צייט בלייבן אָן קיין 
שום רעכט, דעריבער שרייען זיי אַז יעדער אָנריר אין די רעכטן 
פונעם מלך הייסט אַז מ'האָט געבראָכן די האַרצרײיסנדיקע 
צוואה און דעם לעצטן פאַרלאַנג פון דער בת-המלכה װאָס זי 
האָט זיך געבעטן אַז ;דער מלך זאָל ווייטער בלייבן וי ביז 

איצט. און אירע װערטער וויל נישט קיין שום מענטש אין 
דער מדינה איבערטרעטן. עס קלינגט נאָך איר טרויריקע שטי- 
מע פון איר געזעגן-רעדע אין אַלעמענס אויערן. און ווען מ'דער- 
מאַנט זיך דערין צעגייט יעדנס האַרץ. אויך זאָגן די גוטע פריינט 
פונעם מלך אַז װער עס װעט אָנרירן די געזעצן פונעם מלך 
װעט דערפאַר באַצאָלן מיט זיין לעבן, ווייל כאָטש דער מלך 
מישט זיך נישט אין קיין שום זאַך פון דער מלוכה, אָבער אַז ער 
װועט זיך דערוויסן אַז מ'האָט געבראָכן זיין טאָכטערס צוואה, 
וועט ער זיך שוין מישן, און אַ שרעקלעכע נקמה נעמען דער- 
פאַר. דעריבער איז נאָך ביז דעם היינטיקן טאָג נישט געענדערט 
געװאָרן דאָס געזעץ, און עס איז נאָך געבליבן ביים ערשטן. 
דערווייל װערט דער מצב אין דער מדינה יעדן טאָג ערגער 
און ערגער, עס איז שוין געקומען דערצו אַז מיך האָט מען אין 
דער הױפּט-שטאָט אין מיטן טאָג געכאַפּט און פאַרשלעפּט אין 
אַ הייל װאָס האָט זיך געפינען אין מיטן אַ װאַלד, דאָרט האָט 
מען מיך צוגעשטעלט צו דער לאַנגער קייט מענטשן װאָס זע- 
נען געבונדן איינער צום צווייטן, אַזױ וי איר האָט מיט אייערע 
אויגן געזען ווען מ'האָט אונז אַרויפגעבראַכט אויפן שיף, און 
איצט ליג איך דאָ, און אין עטלעכע װאָכן אַרום װעל איך ליגן 
אָדער אין אַ קאָכעדיקן טאָפּ פון די מענטשן-פרעסערס אָדער 
אַ קרבן צום לוויתן ביי די ריזן. האָט מיט אַ טרויריק קול אויס- 
געלאָזט זיין דערציילונג דער געפאַנגענער. ווען ער האָט גע- 
ענדיקט האָבן זיך אים שוין געקלעפּט די אויגן פון שלאָף. דער 
יהודי פון לודקיאַ האָט אים שטאַרק געדאַנקט וועגן זיין דער- 
ציילן, און װוי דער יהודי פון לודקיאַ האָט זיך פון אים געזעגנט 
איז ער גלייך איינגעשלאָפן. 

דער יהודי פון לודקיאַ איז אויך גאַנץ מיד געווען, נאָכדעם 
װאָס ער איז דאָ אויפגעווען אַ גאַנצע נאַכט, אָבער די געשיכטע 

װאָס דער געפאַנגענער האָט אים דערציילט, און װאָס לכאורה 
האָט זי נישט געהאַט קיין שום שייכות צו דעם יהודי פון לוד- 
קיאַ האָט אים נישט געלאָזט שלאָפן. זיין קלוגער קאָפּ האָט זיך 
גענומען קאָכן װי אַ קאָכעדיקער קעסל. פון טראַכטן צו טראַכטן 
איז ער געקומען צו אַ באַשלוס אַז נישט בחינם האָט מען פון 
הימל צוגעפירט אַז מ'זאָל אים דערציילן די גאַנצע געשיכטע 
איצט די לעצטע שטאַציאָן איידער זיי קומען אָן צו די מענטשן- 
פרעסער. ווייל דאָס איז ביי אים געווען קלאָר אַז פון דאַנען 
פאָרט מען גלייך צו די ריזן ווייל די שיף איז שוין פול מיט 
מענטשן. עס איז נישטאָ מער קיין אָרט אפילו אויף נאָך עטלעכע 
מענטשן. וועגן זיך האָט ער געװוּסט אַז ער געפינט זיך נישט אין 
אַזאַ גרויסער געפאַר, ווייל דער ראש-הגזלנים האָט אים דאָך 
געזאָגט אַז ער װעט אים קינמאָל נישט אַרױסלאָזן פון זיינע 
הענט, ווייל ער פילט אין אים אַ טרייען חבר װאָס זיין גלייכן 
האָט ער נישט צוישן אַלע גזלנים. אָבער ער האָט זיך געשראָקן 
וועגן די אַנדערע יהודים וועלכע געפינען זיך אויפן שיף, און 
זייער לעבן איז אין אַ גרויסער סכנה. עקסטער האָט דעם ער- 
לעכן יהודי פון לודקיאַ געקלעמט ביים האַרץ וועגן די געפאַנגע- 
נע יהודים פון עכו און פון לודקיאַ. ער האָט זיך געטראַכט אויב 
די יהודים װעלן חלילה געהרגעט ווערן איז דאָס דאָך געוויס 
וועגן דעם װאָס זיי האָבן זיך פאַרזינדיקט מיט דעם װאָס זי 
האָבן מיך איבערגעגעבן אין די הענט פון די גזלנים, װעל איך 
מיר דאָס קיינמאָל נישט קאָנען מוחל זיין אַז יהודים זענען צו- 
ליב מיר געהרגעט געװאָרן. 

נאָכדעם װאָס דער יהודי האָט פיל אַריין געטראַכט װאָס צו 
טוען, גייט ער אַרױף אויפן דעק פונעם שיף, דאָרט האָט זיך 
געטוען אַ גרויס געטומל און גערויש. די גזלנים האָבן געהאַלטן 
אין מיטן צוגרייטן די ווייטערדיקע נסיעה, עס האָט זיך געטוען 

אַ לויפעריי הין און צוריק. דער ראש-הגזלנים האָט געהאַלטן 
אין איין שרייען און זיך רעגן. אין מיטן דעם געטומל קומט צו 
דער יהודי פון לודקיאַ צו דעם ראש-הגזלנים, מיט אַ שמייכל 
אויף זיין פּנים װי זיין שטייגער פלעגט צו זיין, און זאָגט אים, 
מיין הער איך האָב מיט אייך גאָר וויכטיקס צו רעדן. דער ראש- 
הגזלנים שרייט זיך אויס אויף אים, עס מוז איצט זיין ? ווען דו 
זעסט װאָס עס טוט זיך דאָ, עס איז דאָך צייט ווען מיר וועלן זיין 
אין מיטן דער נסיעה. דאָס איז געווען דאָס ערשטע מאָל װאָס 
דער ראש-הגזלנים האָט זיך געבייזערט אויף דעם יהודי. אָבער 
דער יהודי האָט זיך נישט פאַרלוירן, מיט אַ שעמעדיקייט אויף 
זיין פּנים זאָגט ער צו דעם ראש-הגזלנים, דו װייסט דאָך אַז 
איך האָב דיך נאָך איבער דער גאַנצער צייט װאָס איך בין אויף 
דעם שיף קיין איינמאָל נישט געשטערט, און אַז איך קום איצט 
איז דאָס ווייל שפּעטער איז צו שפּעט. מײן גרויסער הער 
--- זאָגט ווייטער דער יהודי --- אויב מיין עצה װאָס איך וויל 
דיר דאָ געבן װעט דיר נישט ברענגען אוצרות סעלט זאָלסטו 
מיך צעשניידן אויף שטיקער. 

אוצרות-געלט ? גיט אַ שפּרינג אונטער דער ראש-הגזלנים, 
װאָס האָט געװוּסט אַז דער יהודי װעט נישט סתם אויף אַ נאַ- 
רישקייט איינשטעלן זיין לעבן. 

יאָ! יאָ! נאָך מער פון אוצרות -- ענפערט דער יהודי און 
זאָגט ווייטער --- לויט וי איך האָב געהערט פון די געפאַנגענע 
געפינען מיר זיך איצט אין דער רייכער מדינת-אופיר. 

-- ריכטיק ! ענטפערט אים דער ראש-הגזלנים. 

-- נאָר איידער איך װעל דיר זאָגן מיין עצה -- זאָגט ווייטער 
דער יהודי --- מוז איך דיר זאָגן אַ זאַך װאָס װעט אפשר אויס- 
קוקן אין דיינע אויגן פֿאַר אַ געלעכטער, אָבער אַזױ איז עס, 
דאָס װאָס איר זעט מיך דאָ אַז איך בין משמח די חברה אויפן 

שיף אפילו אין דעם טרויריקסטן מצב, דאָס איז נישט אַזױ וי 
איר טראַכט אַז איך בין עפּעס דאָרט סתם אַ לוסטיקער דלות. 
ניין ! דאָס איז מיין דאָקטערישער פאַך אויפצולעבן דערקלאָפּטע 
מענטשן. איצט װעל איך דיר מגלה זיין אַ סוד װאָס איך האָב 
נאָך געהערט בסוד אין לודקיאַ, דאָס דער מלך פון מדינת- 
אופיר איז שטאַרק קראַנק, ער האָט די מרה-שחורה, און די 
רעגירונג פון מדינת-אופין האָט צוגעזאָגט אוצרות-געלט פאַר 
דעם װאָס ער װעט אים היילן. איצט מיין גרויסער הער, איך 
נעם זיך אונטער אים אויסצוהיילן און אים אַרױסשלעפּן פון 
זיין מרה-שחורה. און איך בין זיכער דערין אַז דו װעסט ביי 
דעם עסק מער פאַרדינען װוי ביי צען שיפן געפאַנגענע, ווייל אַז 
די רעגירונג פון דער רייכער מדינה זאָגט צו ,אוצרות" איז 
דאָס אוצרות-גאָלד. אַ חוץ װאָס איר װעט דאַדורך באַקומען 
אַ צוטריט צום מלך, און איר וועט האָבן אַ װאָרט ביי דעם קע" 
ניגלעכן קאַבינעט. 

וי דער ראש-הגזלנים הערט דעם יהודי'ס ווערטער טראַכט 
ער אַ ביסל אַרײן און נאָכדעם גיט ער אַ פרעג, און וויפל צייט 
דאַרף דאָס ביי דיר נעמען ביז עס װעט זיך אָנזען אַז דעם מלך 
איז בעסער געװאָרן און מ'וועט אונז באַצאָלן דערפאַר ? 

--- איך האָף אַז ביז צוויי װאָכן איז דאָס ערלעדיקט -- האָט 
דער יהודי געענטפערט. 

דער ראש-הגזלנים רופט צענויף עטלעכע גזלנים און שמוסט 
מיט זי אַ קורצע צייט, נאָכדעם זאָגט ער צו דעם יהודי, דו 
װעסט צאָלן מיטן לעבן וועגן דעם װאָס דו װילסט פון אונז 
שפּעטן, קיינער האָט דאָך נישט געהערט פון די אוצרות װאָס 
דו זאָגסט אַז די רעגירנוג האָט צוגעזאָגט. 

-- געוויס, ענטפערט דער יהודי -- געוויס װעט מען נישט 
אױספּויקן אין די גאַסן אַז דער מלך איז אין אַ מרה-שחורה, 

דאָס איז דאָך איינס פון די קעניגלעכע סודות, נאָר צו מיר 
אַלץ באַװוּסטער דאָקטאָר פון דעם פאַך האָט זיך די רעגירונג 
געװוענדעט בסודי-סודות דורך דעם סוּריאַנישן קייזער קין 
לודקיאַ. אויב איר גלייבט מיר נישט גייט צו צו דעם קעניגלעכן 
פּאַלאַץ און אינטערעסירט אייך. 

דער ראש-הגזלנים האָט ווידער עפּעס גערעדט מיט די עָל- 
טערע גזלנים, און נאָכדעם האָט ער געגעבן אַ זאָג צום יהודי : 
מיר װעלן זיך אינטערעסירן, אָבער אַז דו האָסט אונז אָפּגץ- 
נאַרט װעסטוּ דערפאַר מיטן לעבן באַצאָלן. 

-- געוויס --- האָט דער יהודי ווידער געענטפערט, וי איינער 
װאָס איז זיכער אין זיינע װוערטער -- נאָר אָבער איר זאָלט 
זאָגן דאָס איר האָט אַ דאָקטאָר װאָס קאָן אוסהיילן דעם מלך, 
ווייל אָן דעם װעט מען אייך נישט אױסזאָגן דעם קעניגלעכן 
סוד. 

כאָטש די רעגירונג האָט קײינמאָל גאָרנישט צוגעזאָגט וועגן- 
דער זאַך, ווייל קיינעם איז נישט אויפן געדאַנק געקומען אַז 
מ'קאָן די טרויריקייט פונעם מלך פאַרטרייבן, האָבן געזאָגט 
די רעגירונגס-לייט װאָס מ'האָט זיי דערציילט אַז עס איז פאַראַן 
אַ דאָקטער וועלכער װעט דעם קעניג ביז צוויי װאָכן אויפפרישן 
און װעט פון אים פאַריאָגן זיין טרויער, אַז ער װעט באַקומען 
גאָר אַ גרויסן סכום געלט און גאָלד, ער זאָל באַװוייזן דאָס װוּג- 
דער אַז דער מלך איז צו זיך געקומען. 

וי די שליחים זענען צוריק געקומען, האָט מען זיך גענומען 
אָפּװאַשן דעם יהודי און אים אָנגעטאָן נייע מלבושים, די גזלנים 
האָבן אים אָנגעזאָגט אַז אויב מ'וועט אים פרעגן װער ער איז, 
זאָל ער זאָגן אַז ער שטאַמט אַהער פון דורי-דורות עבדים ביז 
צו זיין ערשטן זיידן כנען, און די סוחרים פון דער שיף האָבן 
אים אָפּגעקופט. אויב ער װעט איין װאָרט אַנדערש זאָגן איז 

| ער אַ פאַרלוירענער מענטש. מיר האָבן אונזערע מענטשן אויך 
אין קעניגלעכן הויז --- האָבן אים געװאָרנט די גזלנים -- דע- 
ריבער זאָלסטוּ דיר היטן די צונג, 


ט. 

דעם צווייטן טאָג איז שוין דער לוסטיקער יהודי געשטאַנען 
אין צימער פונעם מלך, און פאַר אים איז געווען אַ מלך מיט 
האַלב פאַרמאַכטע אויגן, דער קאָפּ אַ ביסל אין אַ זייט און האָט 
| כמעט נישט געהערט װאָס מ'רעדט צו אים, 

דער יהודי האָט געהייסן אַז אַלע זאָלן אַרױסגײן פון צימער, 
איצט האָט ער זיך גענומען זאָגן מיט אַ צעבראָכן האַרץ עטלע- 
כע קאַפּיטלעך תהילים, ער האָט געבעטן אין זכות פון די יהודים 
וועלכע געפינען זיך אויפן שיף זאָל אים השי"ת העלפן אַז ער 
זאָל מצליח זיין. דער מלך איז אַ גאַנצע צייט געשטאַנען מיט 
האַלב-פאַרמאַכטע אויגן און האָט גאָרנישט געזען אַז עס גע- 
פינט זיך דאָ עפּעס אַ מענטש, איצט איז צוגעגאַנגען דער יהודי 
צום מלך, און זאָגט אים אַרין אין אויער מיט אַ הויכער שטימע : 

אדוני המלך, איך בין אַ שליח פון אייער קלוגער טאָכטער די 
בת-המלכה. 

וי ער האָט געזאָגט דאָס װאָרט בת-המלכה, האָט זיך דער 
מלך געגעבן אַ ריר דעם קאָפּ, דער יהודי האָט ווייטער געזאָגט 
;אַ גרוס פון דעם מלכ'ס בת-המלכה", איצט האָט ער געגעבן 
אַ שריי דאָס װאָרט בת-המלכה אַז דער מלך האָט געגעבן אַ 
ציטער און ער האָט געגעבן אַן עפן די אויגן. ": 

ביז דריי טעג האָט שוין דער יהודי גוט גערעדט מיט דעם 
מלך, פיל בכיות האָט דער יהודי איבער דער צייט פאַרגאָסן 
ביי זיין קליין תהילימ'ל װאָס ער האָט געהאַט ביי זיך, אָבער 
נאָך אַ װאָך איז שוין געווען דער מלך גאַנץ מונטער, דער 

יהודי האָט דערציילט דעם מלך פאַרשידענע זאַכן פון זיין טאָכ- 
טער, ביז דער מלך איז איבערצייגט געװאָרן אַז דער יהודי האָט 
טאַקע געזען זיין טאָכטער און ער האָט מיט איר גערעדט נאָכ- 
דעם װאָס זי איז דערטרונקען געװאָרן. 


ווען עס האָט זיך געענדיקט די צוויי װאָכן, זענען געקומען 
די חברה-לייט, די בעלי-בתים פון דעם דאָקטער װאָס האָט 
אויסגעהיילט דעם מלך, אָפּנעמען די אוצרות װאָס מ'האָט צו" 
געזאָגט וועגן היילן דעם מלך. אויך האָבן זיי שוין געװאָלט 
צוריק נעמען דעם דאָקטער אַלײן װאָס איז געווען זייער עבד 
מדור דור ביז צו כנען'ס צייטן. מיט אַ שיינעם פריינטלעכן 
ברוך הבא האָט מען אַנטפאַנגען אין דעם קעניגלעכן פּאַלאַץ די 
חשובע געסט, די בעלי-בתים פון דעם גרויסן דאָקטער וועלכער 
האָט באַװיזן אַזאַ װוּנדער צו היילן דעם מלך, אַ זאַך װאָס אַלע 
קעניגלעכע דאָקטוירים האָבן נישט געקאָנט באַװוייזן. מ'האָט 
געװאָלט מאַכן פאַר די גרויסע געסט אַ שיינע קעניגלעכע סעו- 
דה, אָבער זיי האָבן נישט געװאָלט, זיי האָבן געזאָגט דאָס עסן 
האָבן זיי גענוג ביי זיך אין שיף, דאָ ווילן זי זען די אוצרות 
װאָס מ'האָט צוגעזאָגט. 


-- דער גרעסטער כבוד װאָס מיר קאָנען אייך אָנטוען איז -- 
האָט זיי געענטפערט דער װאָס איז געווען געזעצט איבער די 
קעניגלעכע אוצרות --- דאָס װאָס מיר וועלן ערפילן אייער ווילן, 
דעריבער װעל איך טאַקע גלייך טוען װאָס איר באַפעלט, און 
קומט מיט מיר אין דער קעניגלעכער שאַץ-קאַמער דאָרט װעט 
איר אייך אַליין אויסקלויבן װאָס פאַראַ סאָרט גאָלד און ברי- 
ליאַנט-שטײינער איר אַליין װעט נאָר װעלן, ווייל דער קעניג 
איז אַזױ גליקלעך פון דעם װאָס ער איז געהיילט געװאָרן, אַז 
ער האָט געגעבן אַ באַפעל מ'זאָל אייך געבן װאָס איר אַליין 

וועט נאָר װועלן. מיט גרויס פרייד זענען די גזלנים נאָכגעגאַנגען 
נאָך דעם פאַראַנטװאָרטלעכן פאַר די אוצרות, קודם האָט ער 
זי אַריינגעפירט אין אַ קליין שאַץיקאַמערל װאָס איז געווען 
אונטער דעם קעניגלעכן פּאַלאַץ. ווען זיי זענען שוין געווען 
אַלע אין דעם אוצר'ל זאָגט צו זיי דער װאָס האָט זיי געפירט, 
אַזױ וי דאָ איז גאַנץ פינצטער װעל איך גיין ברענגען אַ לאָמפּ 
צו באַלײיכטן, כדי איר זאָלט פּונקטלעך זען װאָס פאַראַ סאָרט 
גאָלד און אבנים-טובות צו קלייבן. מיט אַ שנעלקייט לויפט ער 
אַרױס פון דעם האַלב-פינצטערן קעלער, און ווען ער איז שוין 
געווען אין דער צווייטער זייט פון די אייזערנע טירן, גיט ער 
מיט אַ געשיקטקייט אַ האַק צו די טירן און די חשובע בעלי- 
בתים פון דעם קעניגלעכן דאָקטער זענען אַלע געבליבן פאַר- 
שלאָסן אין דעם פינצטערן קעלער. 

אין דערזעלבער צייט האָבן עטלעכע גרויסע קעניגלעכע 
קריגס-שיפן אַרומגענומען די אַלטע קריגס-שיף פון די גזלנים, 
װאָס איז געשטאַנען נעבן דעם װאַלד װאָס האָט זיך געפונען 
נישט ווייט פון דער קעניגלעכער שטאָט. װען די קעניגלעכע 
שיפן זענען שוין געווען גאַנץ נאָענט צו דער אַלטער קריגס- 
שיף האָבן זיי אַלע געגעבן אויף איינמאָל אַ הויכן פייף װאָס 
האָט זיך געהערט גאָר ווייט. גלייך נאָך דעם פייף זענען אַרױס- 
געקומען פון דעם װאַלד װוּ דאָס אַלטע קריגס-שיף איז געשטאַ- 
נען, אַ פּאָר הונדערט אָנגעפּאַנצערטע זעלנער, די זעלנער 
זענען אַרויפגעשפּרונגען אויפן קריגס-שיף פון די גזלנים און 
זיי האָבן אויסגערופן מיט אַ הויכן קול, אייערע אָנפירער ליגן 
שוין אין דער קעניגלעכער תפיסה. אויב אייער לעבן איז טייער 
אין אייערע אויגן זאָלט איר אַלע גלייך אויפהייבן די הענט 
אין דער לופטן, דער װאָס הייבט נישט אויף די הענט ווערט 
גלייך אַראָפּגעשאָסן, און אויב דער גרעסערער חלק פון אייך 

הייבט נישט אויף די הענט ווערט די שיף צוזאַמען מיט אייך 
אַלע געטרונקען. אַז די ווילדע גזלנים האָבן געזען אין װאָס 
פאַראַ מצב זיי געפינען זיך דאָ האָבן זי געקריצט מיט די ציין 
פון גרויס כעס, אָבער אַלע אָן אַן אויסנאַס האָבן געהויבן די 
הענט אין דער לופטן. די קעניגלעכע זעלנער האָבן אויף זייערע 
הענט אַרויפגעלײגט אייזערנע קייטן, און אַזױ נאָך זענען אַלע 
גזלנים געפאַנגען געװאָרן אָנדעם װאָס מ'האָט אפילו איין שאָס 
נישט געגעבן. ווען די קעניגלעכע זעלנער האָבן שוין געהאַט 
דורכגעזוכט יעדעס ווינקל פונעם שיף און געשלאָסן אין קייטן 
דעם לעצטן באַהאַלטענעם גזלן, האָבן די זעלנער אויסגעצויגן 
אַ דיקן שטריק פונעם שיף פון די גזלנים צו זייער אַ שיף, און 
לאַנגזאַם האָט מען דאָס שיף צוגעשלעפּט צום גרויסן פּאָרט 
פון דער הױפּטשטאָט. 

אַ גרויסער פּחד איז פּלוצים געפאַלן אויף אַלע זעלנער. פון 
מויל צו אוער איז אַריבער אַ שמוּעה אַז דער מלך אַליין וועט 
באַלד קומען באַזוכן דאָס שיף. די זעלנער האָבן נאָכאַמאָל 
אַדורכגעזוכט יעדעס ווינקעלע אפשר ליגט ערגעץ באַהאַלטן אַ 
גזלן, אָבער נאָך איידער זיי האָבן צייט געהאַט אַדורכצוזוכן דאָס 
שיף האָט זיך שוין אָנגעזען פון דער ווייטנס דער קעניגלעכער 
רײיטװאָגן. אויפן שיף װאָס ערשט פריער האָט זיך געטאָן אַ 
גרויס געטומל און גערויש, איז איצט געלעגן אַ שטילקייט אַז 
מ'האָט געקאָנט הערן דעם אָטעם װאָס יעדער איינער האָט אין 
זיך אַרײינגעצוגן. הונדערטער זעלנער האָבן געהיט אַרום דעם 
שטיקל וועג װאָס דער מלך האָט געדאַרפט צוצוגיין פון דעם 
פּאָרט ביז צום שיף. דאָס איז געווען דאָס ערשטע אַרױסגײן 
פונעם מלך פון זיין פּאַלאַץ זייט אַפּאָר יאָר, פון ווען עס איז 
געקומען די ידיעה אַז זיין טאָכטער איז דערטרונקען געװאָרן 
אין דעם ריזן אינזל. אַ בלייכער און אַן אָפּגעשװאַכטער איז דער 

מלך אַרױס פון דעם רײיט-װאָגן לעבן אים איז געגאַנגען דער 
ויהודי פון לודקיאַ און האָט אים געהאַלטן אונטער זיין אָרעם 
און אים געהאָלפן גיין, 

די געפאַנגענע וועלכע זענען געווען אין דעם אונטערשטן 
טייל פון דעם שיף האָבן גאָרנישט געװוּסט װאָס אויבן אויפן 
דעק איז פאָרגעקומען. אַז זיי האָבן דערזען דאָס מ'האָט פּלוצים 
געעפנט די טירן און מ'האָט געהייסן אַלע אַרופגײן אויפן דעק 
פונעם שיף האָט אין זי אָנגעהויבן צו קלאַפּן דאָס האַרץ. זיי זע- 
נען געווען זיכער אַז מ'איז שוין אָנגעקומען צו די מענטשן- 
פרעסערס. און מ'גייט זיי דאָ איבערגעבן אין זייערע הענט. עס 
האָט זיך גענומען אַ געוויינעריי און קלאָגערײי װאָס האָט זיך 
געהערט עד לב השמים. 

אָבער עס איז נישט אַריבער אַ לאַנגע צייט האָבן זיי שוין 
געזען אַז זי האָבן אַ טעות געהאַט. עס איז נישט בנמצא אויף 
דער וועלט די האַנט װאָס זאָל באַשרײיבן די פרייד װאָס עס איז 
פּלוצים געװאָרן צװוישן די געפאַנגענע װאָס זענען געווען זיכער 
אַז דער טויט װאַרט זיי אויפן דעק, ווען זיי האָבן זיך דערװוּסט 
װאָס דאָ גייט פאָר, איבערהויפּט איז געווען גרויס די פרייד ביי 
די יהודים פון עכו, ווען זיי האָבן דערזען דעם געטרייעם יהודי 
װאָס האָט זיי אַזויפיל טובות געטוען אונטערוועגס, שטייט איצט 
לעבן דעם מלך אָנגעטאָן אין בגדי-מלכות, און לויט װוי די זעל- 
נער זאָגן איז די גאַנצע ישוּעה געקומען דורך אים. אוי װוי 
גערעכט איז ער געווען מיט דעם װאָס ער האָט אונז געזאָגט 
אַז מיר ברויכן אַ גאַנצע צייט פריילעך זיין ווייל השי"ת װעט 
אונז געוויס העלפן, איצט זעען מיר קלאָר אַז דער װאָס האָט 
באמת בטחון אין השי"ת העלפט ער אים טאַקע שלא כדרך- 
הטבע -- האָבן געזאָגט די יהודים פון עכו. 

די עשירים פון לודקיאַ װאָס מ'האָט זיי אין מיטן וועג גע- 

כאַפּט האָבן איבער דער גאַנצער צייט נישט געזען דעם יהודי, 
ווייל זייט מ'האָט זיי געכאַפּט און אַרױפגעבראַכט אויפן שיף 
פון די גזלנים איז דער יהודי מער נישט אַראָפּ אינעם אונ- 
טערשטן טייל פונעם שיף, כדי זיי זאָלן נישט פאַרשעמט װערן 
ווען זיי װעלן אים דערזען. די יהודים פון עכו האָבן אפילו 
דערציילט פאַר זייערע גוטע פריינט די עשירים פון לודקיאַ 
אַז עס געפינט זיך אויפן דעק פונעם שיף עפּעס אַ יהודי גאָר אַ 
גרויסער בעל-טובה, וועלכער האָט זיי שוין פיל טובות געטוען, 
אָבער די עשירים פון לודקיאַ איז נישט אויף די געדאַנקען גע- 
קומען אַז דאָס איז טאַקע דער יהודי װאָס זיי האָבן אויף אים 
געבראַכט דאָס שרעקלעכע אומגליק. איצט ווען אַלע געפאַנגע- 
נע זענען אַרױף אויפן דעק פונעם שיף און די עשירים פון 
לודקיאַ צוושן זיי. האָבן פּלוצים דערזען די עשירים דעם יהודי 
װאָס זיי האָבן איבערגעגעבן אין די הענט פון די גזלנים שטיין 
לעבן מלך אָנגעטוען אין בגדי-מלכות און רעדט מיט דעם מלך 
וי מיט אַן אַלטן גוטן פריינט. װי די עשירים האָבן דאָס געזען 
איז זיי שװואַרץ געװאָרן פאַר זייערע אויגן. עס האָט זי אָנגט- 
הויבן צו ציטערן הענט און פוס, איינער האָט געזאָגט דעם 
צווייטן מיט אַ ציטערדיק קול, אָט איצט װעט ער זיך שוין בי- 
טער נוקם זיין אין אונז. אַ צווייטער עושר האָט געזאָגט אַז ער 
וועט זיך גאָרנישט דאַרפן נוקם זיין, ער װעט נאָר הייסן אַז 
מ'זאָל אונז צושטעלן צו די געבונדענע גזלנים, און אונז הענגען 
צוזאַמען מיט זיי, אַזױ װי דאָס געזעץ איז, דאָס די אַלע װאָס 
האָבן מיטגעאַרבעט מיט גזלנים באַקומען אַ גלייכן שטראָף 
מיט די גזלנים. ביז זיי רעדן צװישן זיך מיט אַזאַ כּחד האָט זי 
דערזען דער יהודי, ער זאָגט עפּעס צום מלך און נעמט זיך 
גיין מיט שנעלע טריט צו די עשירים. וי זיי האָבן דערזען 
אַז ער קומט צו זי איז זיי די נשמה שיעור אַרױסגעפלױיגן. ווי- 

דער האָט זיך זיי געשטעלט דער טוט פאַר זייערע אויגן. אָבער 
וי דער יהודי איז צוגעקומען צו זי איז ער זי געפאַלן אויפן 
האַלדז און האָט זיי מיט גרויס ליבשאַפט געהאַלדזט און גע- 
קושט, מיט אַ ליבלעכן קול האָט ער זיי געזאָגט, מיינע ברודער ! 
איך פיל אייער האַרץ, אָבער פאַר מיר ברויכט איר אייך גאָר- 
נישט צו שרעקן, און פאַר השי"ת האָט איר דאָך שוין געוויס 
תשובה געטאָן, ווען איר האָט אָפן געזען װיאַזױ ער פירט זיין 
וועלט מיט אַ חשבון און אַז גאָרנישט איז נישט הפקר. 

איצט האָט דער יהודי גענומען די עשירים ביי זייערע 
אָרעם און האָט זיי צוגעפירט צום מלך, דאָרט האָט ער זײ 
פאָרגעשטעלט פאַר דעם מלך, ער האָט געזאָגט צום מלך אַז 
דאָס זענען זײַנע אַלטע באַקאַנטע פון זיין שטעטל לודקיאַ. דער 
מלך האָט זיי געגעבן די האַנט און האָט מיט זיי גאָר פריינטלעך 
גערעדט. ער האָט זיי געפרעגט צי זיי האָבן עפּעס שאָדן גע- 
האַט דורך די רויבערס, האָבן זי אים דערציילט אַז זיי האָבן 
פאַרלוירן זייער גאַנץ פאַרמעגן צוליב די גזלנים, ווייל זייער 
פאַרמעגן איז געבליבן אויף דעם סוחרישן שיף װאָס זיי זענען 
געפאָרן אויף איר ביז די גזלנים האָבן מלחמה געפירט מיט איר. 
אַלע געפאַנגענע האָבן געקוקט אויף דעם גרויסן כבוד װאָס די 
עשירים האָבן, אַז דער מלך רעדט מיט זיי און דערצו נאָך 
אַזױ פריינטלעך, נאָר די עשירים אַלין האָבן נישט קיין הנאָה 
געהאַט דערפון, עס האָט זיי געקלעמט ביים האַרץ זעענדיק 
דאָס איידלקייט פון דעם יהודי װאָס נישט נאָר װאָס ער איז 
זיך נישט נוקם אין זיי, נאָר ער צאָלט זיי גאָר גוטעס וועגן דעם 
שלעכטן װאָס זיי האָבן אים געטוען. די עשירים האָבן זיך נישט 
געקאָנט אײינהאַלטן, און אין מיטן רעדן מיט דעם מלך האָבן 
זי זיך געגעבן אַ װאָרף צו די פיס פון דעם יהודי און מיט אַ 
גרויס געוויין געבעטן ביי אים אַז ער זאָל זיי מוחל זיין וועגן 

די שענדלעכט מעשים װאָס זיי האָבן געטוען קעגן איִם. אַז די 
יהודים פון עכו האָבן געזען װאָס די עשירים פון לודקיאַ טוען 
דאָ, און זי האָבן געהערט זייער געבעט צו דעם יהודי האָבן זי 
פאַרשטאַנען אַז דער יהודי װאָס האָט זי אַזויפיל טובות געטוען 
אויפן שיף און װאָס זיי האָבן זיך פאַר אים אַזױ אױיסגעגאָסן 
דאָס האַרץ, איז טאַקע דער יהודי װאָס זיי האָבן צוגעהאָלפן אים 
איבערצוגעבן אין די הענט פון די גזלנים. וי זיי האָבן זיך דאָס 
דערװוּסט זענען זי אויך געפאַלן צו דעם יהודי'ס פוס און האָבן 
מיט ביטערע טרערן אין זייערע אויגן געבעטן אַז ער זאָל זיי 
אויך מוחל זיין. 


-- איך האָב אייך דאָך גלייך געזאָגט דאָס איך בין אייך מוחל 
-- האָט זיי דער יהודי געענטפערט. ערשט וען דער יהודי 
האָט זיך גאָר שטאַרק איינגעבעטן ביי זיי זענען זיי אויפגעשטאַ- 
נען. דער מלך האָט זיך שטאַרק פאַרװוּנדערט אויף דער סצענע 
װאָס איז דאָ פאָרגעקומען, אָבער ער האָט פאַרשטאַנען אַז אויב 
ער װעט פרעגן װעט אים ברויכן דער יהודי געבן צו פאַרשטיין 
די זאַך, און דאָס װעט פאַרשעמען די יהודים װאָס זענען אים 
געפאַלן צו די פוס, דעריבער האָט ער גאָרנישט געפרעגט. 


איידער דער מלך איז צוריקגעפאָרן אין דעם קעניגלעכן פּאַ- 
לאַץ האָט דער יהודי געגעבן אַ באַפּעל אַז די יהודים פון לוד- 
קיאַ און די יהודים פון עכו זאָל מען ברענגען אין דעם קעניג- 
לעכן הויז אַרין. ווען די יהודים זענען געקומען אין דעם 
מלכ'ס פּאַלאַץ האָבן זיי זיך געװוּנדערט אויף דעם גרויסן כבוד 
װאָס מ'גיט זי דאָ, אָבער ווען זיי האָבן געזען דאָס גרויסקייט 
פון דעם יהודי אין דעם קעניגלעכן הויז איז זיי שוין נישט גע- 
ווען קיין װוּנדער אַז זיינע געסט זענען אַזױ שטאַרק מכובד. 
דעם צווייטן טאָג האָט דער יהודי געזאָגט פאַר די יהודים פון 

עכו און פון לודקיאַ, אַז אַזױ וי זייערע משפּחות זאָרגן געוויס 
וועגן זיי איז נישט קיין יושר אַז זיי זאָלן זיך נאָך דאָ אויפ- 
האַלטן, דעריבער זאָלן זי גלייך אַ היים פאָרן. ער האָט יעדן 
איינעם געגעבן אַ שיין שטיק גאָלד פון דעם טייערן אופיר'ער 
גאָלד, װאָס האָט באַטראָפּן פיל מער פון זייער פאַרמעגן װאָס 
זי האָבן פאַרלוירן אויפן שיף, און ער האָט זיך געזעגנט מיט 
זיי. ביים געזעגענען האָט ער זיי אָנגעבעטן אַז זיי זאָלן גלייך 
אַהיים פאָרן און נישט זוכן מסחרים אונטערוועגס, אויך האָט ער 
געבעטן די יהודים פון לודקיאַ אַז זיי זאָלן פון אים איבערגעבן 
אַ לעכנס-צייכן און אַ װאַרעמען האַרציקן גרוס פאַר דעם 
חשובן אַלטן רב װאָס זיין ליבשאַפט איז ביי אים איינגעקריצט 
אין האַרץ אַזױ װי די ליבשאַפט פון אַ זון צו זיין פאָטער. אויך 
האָט ער זיי געבעטן אַז זיי זאָלן זאָגן פאַר דער יהודית װאָס 
געפינט זיך ביים רב און זי וויינט געוויס נאָך אים, אַז ער גע- 
פינט זיך אין מדינת-אופיר ביי דעם מלך אין שטוב, און ער 
האָפט דאָס אין קורצן װועט ער זי אָפּפירן צו אירע עלטערן. צו 
די יהודים פון עכו האָט דער יהודי אָנגעזאָגט ביים געזעגענען, 
דאָס זיי זאָלן איבערגעבן אַ גרוס אין זיין נאָמען צו דעם גרויסן 
און היילקן רבי יצחק דמן עכו, און אים זאָגן אַז ער האָפט אַז 
השי"ת וועט אים העלפן אַז ער ועט זיך נאָך קאָנען װאַרעמען אין 
זיין שאָטן און לערנען ביי אים די פאַרבאָרגענע סודות פון דער 
הײיליקער תורה. איצט האָט זיך דער יהודי געזעגנט מיט זיי, 
און זיי זענען טאַקע גלייך צוריקגעפאָרן, די יהודים פון עכו, 
קיין עכו, און די עשירים פון לודקיאַ, קיין לודקיאַ. 

צוערשט איז די שיף אָנגעקומען קיין עכו, ווייל עכו איז 
נענטער צו מדינת-אופיר, די שמחה אין עכו איז געווען גאָר 
גרויס ווען מ'האָט פּלוצים דערזען די יהודים װאָס זענען שוין אַ 
לענגערע צייט פאַרשװוּנדן געװאָרן, און יעדער איז געווען 

זיכער אַז זיי ליגן שוין אויף די בראָט-שפּיז פון די מענטשן- 
פרעסער. װוי די יהודים זענען אַ היים געקומען זענען זיי גלייך 
צוגעגאַנגען צו דעם הײיליקן רבי יצחק דמן עכו, און זיך מיט 
אים פאַרשלאָסן אין אַן עקסטער צימער, דאָרט האָבן זיי זיך 
שטאַרק אויסגעוויינט. זי האָבן אים דערציילט הי גאַנצע גע- 
שיכטע װאָס איז מיט זיי פאָרגעקומען, און זיי האָבן געבעטן אַז 
ער זאָל זיי אַרױסגעבן אַ תשובה וועגן זייער חטא װאָס זיי האָבן 
צוגעהאָלפן צו דעם איבערגעבן דעם יהודי צו גזלנים. רבי 
יצחק האָט זיך שטאַרק געפרייט צו דעם גרוס פון דעם יהודי, 
עקסטער האָט אים געפרייט ווען ער האָט געהערט וי ווייט די 
הייליקע תורה האָט אויסגעאיידלט דעם יהודי. 

עטלעכע טעג שפּעטער איז די שיף אָנגעקומען קיין לודקיאַ. 
- פּונקט מיט אַ װאָך צוריק איז רבי שלומיאל מיטן געבראָכענעם 
פוס אַ היים געקומען, און ער האָט דערציילט װאָס עס האָט מיט 
אים און מיט די איבעריקע יהודים פּאַסירט אויפן וועג, און אַז 
די עשירים װאָס זענען מיט אים געפאָרן זענען אָדער דער- 
טרונקען געװאָרן אָדער די גזלנים האָבן זיי געכאַפּט און אַװעק 
געפירט צו די מענטשן-פרעסערס. דעריבער אַז די עשירים 
זענען איצט צוריק געקומען האָבן זיך זייערע משפּחות גאָר גע- 
פרייט מיט זיי. די עשירים זענען געווען גאָר אָפּגעשװאַכט פון 
די שרעקלעכע שלעק װאָס זיי האָבן געכאַפּט ביי די גזלנים, און 
זיי זענען חדשים דערנאָך װאָס זיי זענען אַ היים געקומען גע- 
לעגן אין בעט, אָבער די שמחה ביי די משפּחות איז אַלץ געווען 
גרויס אַז זיי זענען געבליבן מיטן לעבן. אויך אין שטעטל איז 
געװאָרן אַ גרויסע שמחה וען מ'האָט זיך דערװוּסט פון די 
אַהיים געקומענע די בשורה-טובה אַז דער חשובער באַליבטער 
יהודי לעבט. גאָר געהויבן איז די שמחה געווען ביים אַלטן רב 
אין שטוב. שבת האָט דער רב געגעבן קידוש אין שול לכבוד 

דער גוטער בשורה, און די אַלטע לייט פון לודקיאַ האָבן גע- 
זאָגט אַז זי געדענקען נאָך נישט אַזױ אויפגעלעבט און פריי- 
לעך דעם רב, וי זיי האָבן אים געזען די טעג זייט ער האָט 
זיך דערװוּסט פון דער בשורה אַז דער יהודי לעבט. 


יי 

אַ יידישע שמחה קאָן דאָך היינטיקע צייטן, -- זייט דאָס 
הייליקע בית:המקדש איז חרוב געװאָרן -- נישט זיין גאַנץ. 
איז טאַקע די שמחה ביים רב אויך נישט געווען בשלימות, ווייל 
דעם רב האָט שטאַרק געערגערט אַז דאָס ערלעכע מיידל, די 
,יהודית", װאָס האָט אַזויפיל געוויינט און געקלאָגט נאָך דעם 
יהודי, האָט איצט ביים סוף נישט די זכיה געווויר צו װוערן פון 
דער בשורה אַז דער יהודי לעבט. דער רב האָט זיך געפילט 
אַ ביסל שולדיק דערין װאָס זי איז היינט נישט דאָ. ער האָט 
זיך געטראַכט אַז ווען ער װאָלט בעסער אַכטינג געגעבן אויף 
איר װאָלט זי נישט פאַרשװוּנדן געװאָרן. דער אמת איז אָבער 
געווען אַז דער רב האָט נאָך מער געטוען פון וויפל ער האָט 
געקאָנט, ווייל איבער די גאַנצע צייט װאָס זי האָט אַזױ שרעק- 
לעך געוויינט, האָט זיך נעבעך אַלץ געשטאַרקט דער אַלטער 
רב, און האָט נישט אַרױסגעװיזן אַזױ שטאַרק זיין װייטאָק װאָס 
ער האָט געהאַט פון דעם יהודי'ס פאַרשװוּנדן ווערן, און ער 
האָט זי געפּרװוט צו טרייסטן, אָבער דאָס מיידל האָט זיך נישט 
געלאָזט באַרואיקן, נאָר זי האָט געוויינט טאָג און נאַכט. מיט 
עטלעכע װאָכן צוריק האָט זי זיך אָנגעטאָן גאָר אַלטע קליידער 
און זי האָט זיך פאַרשטעלט פאַר אַן אַלטע צוזאַמענגעבראַכענע 
יידענע, זי איז אַזױ שטאַרק פאַרשטעלט געווען אַז קיינער אין 
שטעטל האָט זי נישט דערקאָנט. זי האָט זיך אַװעקגעזעצט ביים 
פּאָרט און האָט געוויינט און אַלץ געזאָגט װי צו זיך אַלין 

צִ שלשה אהים 


הלוואי זאָלן מיך אַװעק טראָגן די גזלנים צו די ריזן, זאָל איך 
כאָטש געהרגעט וערן אויף דעם זעלבן אָרט וי דער איידעלער 
יהודי איז אַרופגעצױגן געװאָרן אויפן בראָט-שפּיז. זי האָט אַזױ 
לאַנג מתפּלל געווען ביז איר תפילה איז טאַקע אָנגענומען גע- 
װאָרן. אין אַ טאָג האָבן די גזלנים באַמערקט וי אַן אַלטע יידע- 
נע דרייט זיך אַרום ביים פּאָרט, און קיינער זעט נישט, האָבן 
זי זי געגעבן אַכאַפּ, און אַרױפגעטראָגן אויפן שיף דאָ האָבן 
זי זי אַרײנגעװאָרפן אינעם אונטערשטן טייל פונעם שיף 
צווישן די אַנדערע געפאַנגענע, קיינער האָט זיך אפילן נישט 
אומגעקוקט אויף דער אַלטיטשקער זי איז זיך געלעגן אין אַ 
ווינקל און געוויינט, אַזױ װי אַלע אַנדערע געפאַנגענע האָבן 
געטוען. צוישן די געפאַנגענע האָבן זיך אויך געפינען עטלעכע 
יהודים, 


נאָך אַ לאַנגער צייט אַרום איז אָנגעקומען צו דעם גרויסן 
דרייעקיגן ריזן-אינדזל איין אַלטע שיף פון די ים גזלנים 
מיט אַ פּאָר הונדערט געפאַנגענע מענטשן פון אַלע עקן וועלט. 
וי דאָס שיף איז נאָר אָנגעקומען צום פּאָרט זענען גלייך אויף 
איר אַרויפשפּרונגען עטלעכע שליחים פון דעם קעניגלעכן 
הויז. ווייל אַזאַ געזעץ איז געווען ביי די ריזן, אַז אויף יעדן שיף 
מיט געפאַנגענע װאָס קומט אָן צום אינדזל גיען צוערשט 
אַרױף עטלעכע שליחים פון זייער גרויסן מלך און זיי קלויבן 
אויס פאַר אים די שענסטע און פעטסטע געפאַנגענע, און דאַן 
לאָזט מען ערשט אַרױף די אַנדערע ריזן אויפן שיף. אַזױ איז 
איצט אויך געווען, עס זענען אַרױיף עטלעכע ריזן פון קעניגלעכן 
הויף אויף דעם שיף און האָבן אויסגעקליבן ביי אַ צװאַנציק 
מענטשן, און דאַן זענען אַרױף אַנדערע ריזן אויף דעם שיף, 


די צװאַנציק געפאַנגענע װאָס די ריזן האָבן אויסגעקליבן האָט 
01) 


דער פאולוירענער בוודער צא 


| מען אַריינגעפירט אין גרויסע שטאַלן, דאָרט האָט מען זיי גע" 
האַלטן עטלעכע טעג ביז זיי האָבן צוריק באַקומען זייערע גע- 
וויינטלעכע פאַרבן אין פּנים, ווייל פון דער ווייטער נסיעה און 
פון דער פּלאָג װאָס די גזלנים האָבן זיך אַזױ געשליידערט מיט 
די געפאַנגענע פלעגן זיי גאָר שלעכט אויסזען ווען זיי זענען 
אָנגעקומען צו דעם ריזן-אינדזל. דעריבער איז געווען איינגע- 
פירט אַז די מענטשן װאָס מ'האָט אויסגעקליבן פאַר דעם מלך 
האָט מען קודם געלאָזט אויסרוען עטלעכע טעג אין די קעניג- 
לעכע שטאַלן, און ערשט ווען זיי זענען אַ ביסל צו זיך געקומען 
האָט מען זיי געפירט צום מלך אַליין ער זאָל זיי באַטראַכטן. 

אַז מ'האָט איצט געבראַכט פאַר דעם מלך בני-ענק די נייע 
צװאַנציק געפאַנגענע האָט ער אויסגעקליבן פינף פון זיי, און 
ער האָט געהייסן אַז מ'זאָל זי אײינשפּאַרן אין די קרבנות-קאַ- 
מערן, און מ'זאָל זיי דאָרט גוט געבן צו עסן אַז זיי זאָלן זיין 
פעטע קרבנות. 

-- איך בין זיכער --- האָט דער מלך געזאָגט מיט גרויס הנאָה 
צו זיינע דריי זון װאָס זענען געשטאַנען אַרום אים -- אַז ווען 
דער לוויתן װעט באַקומען אין דעם גרויסן חאָגע פינף אַזעלכע 
קרבנות, װעט ער שוין נישט זיין בייז אויף דער װעלט. די 
אַנדערע פופצן געפאַנגענע -- צװישן זי אַן אַלטע פרוי -- 
האָט ער געהייסן צוריקפירן אין די שטאַלן. ווען מ'האָט שוין 
געװאָלט די געפאַנגענע אַװעקפירן פון פאַר דעם מלך, האָט 
פּלוצים דער מיטלסטער זון פונעם מלך געגעבן אַ געשריי מיט 
גרויס איבעראַשונג, אוי טאַטע!! די אַלטיטשקע זעט אויס פּונקט 
וי מיין כלה װאָס איז דערטרונקען געװאָרן. דער מלך מיט זיי- 
נע צוויי אַנדערע זון האָבן זי אָנגעקוקט, און זיי האָבן אויך 
באַשטעטיקט, עס איז ריכטיק, די אַלטיטשקע איז טאַקע ענלעך 
צו דער כלה די דערטרונקענע בת-המלכה. 

צב. שלשה אחים 


-- אויב אַזױ --- גיט אַזאָג דער מלך -- אויב זי איז יאָ אַזױ 
שטאַרק ענלעך צו דער בת-המלכה װאָס דער לוויתן האָט צו- 
געכאַפּט ביי דעם בייזן חאָגע מיט עטלעכע יאָר צוריק, זאָל 
מען אים איצט אויך געבן אַ קרבן װאָס איז ענלעך צו יענעם 
קרבן. דער מלך האָט גלייך געגעבן אַ באַפעל אַז די אַלטיטשקע 
זאָל מען אויך צושטעלן צו די פינף קרבנות װאָס ער האָט 
געהאַט אויסגעקליבן אויף דעם גרויסן חאָגע. ווען דער מלך 
מיט זיינע בנים װאָלטן געווען נישט געזען מיט זייערע אויגן 
וי די בת-המלכה איז דערטרונקען געװאָרן מיט עטלעכע יאָר 
צוריק, װאָלטן זיי געוויס חוקר געווען די אַלטיטשקע װאָס איז 
איצט געקומען פון דעם שטעטל לודקיאַ, און זיי װאָלטן זיך זי- 
כער דערװוּסט אַז די אַלטיטשקע איז גאָרנישט אַזױ אַלט װי זי 
גייט געקליידעט, נאָר דאָס איז גאַנץ אַ יינג קינד, און עס קאָן 
נאָך זיין אַז זיי װאָלטן אפילו דערויף געקומען אַז נישט נאָר 
זי איז שטאַרק ענלעך צו דער בת-המלכה, נאָר זי איז טאַקע די 
בת-המלכה אַליין. אָבער אַױ וי זיי האָבן דאָך מיט זייערע אויגן 
געזען װי די בת-המלכה איז דערטרונקען געװאָרן האָט נישט 
געקאָנט אויף זייערע געדאַנקען קומען אַזעלכע מחשבות. 

װוי דער מלך האָט געענדיקט צו באַטראַכטן די צװאַנציק 
געפאַנגענע, האָט מען זיי צוריק געפירט. די פערצן װאָס דער 
מלך האָט נישט אויסגעקליבן אויף קרבנות האָט מען צוריק 
געפירט אין די שטאַלן אַרײן, און די פינף מיט דער אַלטיטש- 
קער האָט מען געפירט גאָר אין אַ שיינער קאַמער, דאָרט זענען 
שוין געווען פון פריער עטלעכע מענטשן װאָס זענען געווען 
אויסגעקליבן אויף קרבנות. דאָס ערשטע װאָס די אַלטיטשקע 
האָט געטוען ווען מ'האָט זיי פאַרשלאָסן אין דער קאַמער איז 
געווען צו פרעגן ביי די געפאַנגענע װאָס זענען פון פריער דאָרט 
געװוען אויב אויף די שיפן װאָס זיי זענען געקומען האָט זיך 

יא סנואט 


דעה פארללויהענעה ברודעה צג 


נישט געפונען עפּעס אַ לוסטיקער יהודי װאָס פלעגט שטענדיק 
גיין מיט די תפילין אויפן קאָפּ, און נאָך פיל אַנדערע סימנים 
האָט זי זיי געזאָגט װיאַזױ דער יהודי האָט אויסגעזען. אָבער 
קיינער פון די געפאַנגענע האָט נישט געזען אַזאַ סאָרט יהודי 
װאָס די אַלטיטשקע האָט אױסגעמאָלן. פיל מאָל האָט מען די 
מענטשן פון די קאַמערן ,די קרבנות", אַרױסגעלאָזט אויף דעם 
גרויסן הויף צו שעפּן פרישע לופט, פלעגן זיי צוצוגיין צו די 
קליינע פענסטערלעך פון די שטאַלן װוּ עס האָבן זיך געפונען 
די סתם געפאַנגענע און רעדן מיט זיי. די אַלטיטשקע האָט 
אַלץ אויסגעקוקט אויף די מינוט דאָס מ'זאָל זיי אַרױסלאָזן, 
און גלייך װי זי האָט זיך דערזען אין הויף פלעגט זי צוצולויפן 
צו די פענסטערלעך זוכן אפשר װעט זי זען דאָרט דעם יהודי. 
נאָך פיל אינטערעסירן און נאָך פאָרשן איז זי דערויף געקומען 
אַז דער יהודי געפינט זיך נישט און איז קיינמאָל נישט געווען 
אין דעם ריזן-אינזל. 1 


איצט האָט איר אָנגעהױיבן שטאַרק באַנג צו טוען ועגן 
װאָס זי האָט אויף זיך געבראַכט דאָס אומגליק זי זאָל אַהער 
פאַרכּאַפּט װוערן. נאָך מער האָבן איר געפּײיניקט אירע געדאַנ- 
קען, זי האָט אָנגעהױבן צו טראַכטן אַז עס קאָן גאָר זיין אַז דער 


- יהודי איז גאָרנישט פאַרכאַפּט געװאָרן צו די מענטשן-פרעסער, - 


און ער װעט נאָך גאָר צוריקקומען קיין לודקיאַ איר זוכן. אויך 
האָט זי געטראַכט אפשר זוכט איר נאָך אַרום דער אַלטער רב, 
ביי וועלכן זי האָט זיך אויפגעהאַלטן. זי האָט שוין געהאַט 
גרויסע חרטוֹת אויף איר איבעראיילטער מעשה װאָס זי האָט 
געטוען מיט דעם װאָס זי האָט איבערגעלאָזט דעם לודקיאַיער 
רב'ס שטוב. אָבער זי האָט זיך נעבעך גאָרנישט נישט געקאָנט 
העלפן. איצט איז שוין געווען צו שפּעט. 

יי 

חכמת-ישראל, דער יינגער יהודי פון לודקיאַ װאָס האָט 
געהיילט דעם מלך פון זיין מרה-שחורה האָט זיך אַרױסגעװיזן 
נישט נאָר אַלץ היילער פון מלך אַלײן, נאָר אויך וי איינער 
װאָס פאַרשטייט װיאַזױ צו היילן דאָס לאַנד. אַזױ וי דער מלך 
איז געזונט געװאָרן, און ער האָט זיך אומגעקוקט איבערן לאַנד, 
האָט ער געזען װי די מדינה איז צוגרונט געװאָרן איבער דער 
צייט װאָס ער האָט נישט געקאָנט פירן די מלוכה, אויך האָט 
זיך אים אַרױסגעצײגט דאָס פאַלשקייט און אומאָרנטלעכקײיט 
פון אַלע זיינע מיניסטאָרן, װאָס צוליב אייגענע אינטערעסן, צו 
מערן געלט מיט כבוד, האָבן זיי געלאָזט דאָס לאַנד כמעט חרוב 
ווערן. דעריבער האָט ער איבערגענומען די גאַנצע הערשאַפט 
פונעם לאַנד אין זיינע הענט. אָבער אַזױ וי ער איז נאָך געווען 
צו שװאַך אין אַלעם זיך אַליין צו מישן, האָט אים דער קלוגער 
יהודי צו געהאָלפן. עס האָט נישט לאַנג געדויערט האָט זיך 
אַרױסגעװיזן אויף פאַרשידענע אופנים די טיפע חכמה פון דעם 
יהודי און זיין איבערגעבנקייט צום מלך און לאַנד .מיט דער 
צייט איז אַ גרויסער חלק פון דעם פירן די מלוכה אַריבער אין 
זיינע הענט. אַזױ דאָס ער האָט שוין נישט געקאָנט אַליין דער- 
שטרייטן די פילע אַרבעט װאָס איז אויף אים געלעגן, דערי- 
בער האָט ער זיך אויסגעקליבן עטלעכע קלוגע פעאיקע און 
געטרייע מענטשן און ער האָט זיי צוגענומען צו הילף אין 
דער גרויסער פאַראַנטװאָרטלעכער אַרבעט פון אין אָרדנונג צו 
ברענגען די מדינה װאָס איז געווען אַזױ פאַרנאַכלעסיקט. 

דער מלך האָט עטלעכע מאָל געבעטן דעם יהודי אַז ער זאָל 
וערן משנה-למלך, ווייל דער פריערדיקער משנה טוג נישט 
צו פירן װי אַ משנה דאַרף פירן. אָבער דער יהודי האָט בשום 
אופן נישט געװאָלט. ער האָט געזאָגט אַז אויב מ'וועט צונעמען 

דעם נאָמען פון דעם משנה װעט דאָס אים גאָר וויי טוען, און 
ער וויל נישט אַז צוליב אים זאָל עמיצער האָבן צער. דעריבער 
האָט דער יהודי נישט געטראָגן נאָר דעם נאָמען ,דער קעניג- 
לעכער יועץ* און דער משנה מיט אַלע מיניסטאָרן זענען גע- 
בליבן מיט זייערע נעמען, אָבער נאָר מיטן נאָמען... וייל 
למעשה האָט דער יהודי געהאַט די מאַכט פון אַ ;משנה", און 
זיינע מענטשן, װי מיניסטאָרן, און לויט זייער באַפעל האָט זיך 
די גאַנצע מלוכה געפירט. דער משנה און די מינסטאָרן האָבן 
גאַנץ גוט געװוּסט אַז דער מלך וויל זיי אַלע אַװעק לייגן פון 
זייערע פּאָסטנס, און אַז נאָר צוליב דעם איידלקייט פון דעם 
יהודי װאָס לאָזט דאָס נישט צו, טראָגן זיי נאָך דעם טיטל משנה 
און מיניסטער. אָבער זיי האָבן זיך גאָרנישט גערעכנט מיט דעם 
יהודי'ס פיינקייט, זיי זענען אים געװאָרן שונאים אויפן לעבן און 
װאָלטן אים גערן אומגעבראַכט. צענטליקער מאָל האָבן זיי גע- 
פּרװוט אונטער צו רוקן עפּעס אַ שפּיצל דעם יהודי, װאָס דורך 
דעם זאָלן זי קאָנען אױסטראַכטן עפּעס אַ בלבול אַקעגן אים. 
אָבער דער יהודי מיט זיין פאַרשטאַנד האָט שטענדיק פאָרויס 
געזען װאָס די גרויסע ,חכמים" ווילן אים דאָ אָפּטוען, האָט ער 
זיך אַלץ אויסגעהיטן פון זייער נעץ װאָס זיי האָבן אים אונטער- 
געלייגט. אָבער די מיניסטאָרן האָבן נישט גערוט, יעדע פּאָר 
טעג זענען זיי זיך צוזאַמען געקומען און געהאַלטן לאַנגע באַ- 
ראַטונגען און געזוכט עפּעס אַן עצה קעגן דעם יהודי. עפּעס 
אַנדערש װאָס צו טוען האָבן זיי דאָך נישט געהאַט, ווייל אין 
די עניני המדינה האָט מען דאָך זיי ממילא נישט געפרעגט קיין 
שום זאַך, האָבן זיי געהאַט פאַר זיך נאָר איין זאָרג װיאַזױ פּטור 
צו ווערן דעם יהודי. 

--- גיי צו אַלע מיניסטאָרן און זאָג זי זיי זאָלן שוין קומען 
צו מיר -- האָט אין אַ טאָג באַפױלן דער משנה-למלך צו זיין 

באַדינער -- אָבער זאָג זיי אַז שוין, האָט אים נאָכאַמאָל נאָכ- 
געשריגן דער משנה. ביז אַ האַלבע שעה זענען שוין אַלע מיניס- 
טאָרן געזעסן ביי אַ לאַנגן טיש אין דעם משנה'ס הויז, 

-- איר ווייסט דאָך שוֹין פון לאַנג אַז פאַר מיר איז נישט דאָ 
קיין סוד --- הייבט אָן דער משנה זיינע ווערטער, און אויף זיין 
פּנים האָט זיך אָנגעזען װי ער האָט אַ גרויסע הנאה פון זיך 
אַליין ווען ער זאָגט דאָס -- היינט האָב איך זיך דערװוּסט אַ 
סוד, װאָס אויב מיר װעלן זיך קלוגן אים אויסצונוצן אויף אַ 
געלונגענעם אופן קען ער אונז צו ברענגען צו אונזער ציל 
פּטור צו ווערן דעם יועץ פון דעם מלך. און נישט נאָר דעם 
יועץ אַליין מוזן מיר פּטור װוערן נאָר אויך זיין גאַנצן קאַבינעט 
װאָס ער האָט זיך אויפגעשטעלט. הערט אייך איין! -- זאָגט 
ווייטער דער משנה --- מיין געהיים פּאָליצײ האָט זיך דערװוּסט 
אַז די גאַנצע גדולה פון דעם יועץ ביים מלך שטאַמט פון דעם 
װאָס ער האָט אים אָפּגענאַרט ער האָט אים איינגערעדט אַז די 
בת-המלכה לעבט נאָך, און אַז ער װעט זי צוריקברענגען אַ . 
לעבעדיקע. דער קראַנקער דערקלאָפּטער מלך גלייבט אין זיי- 
נע ווערטער און האַלט אים פאַר דעם רעטער פון זיין טאָכטער, 
דעריבער מאַכט ער אים אַזױ גרויס. איצט מיינע ליבע פריינט 
דאַרפן מיר גוט אַרײנטראַכטן װאָס צו טוען, ווייל אוב מיר 
וועלן גיין סתם איבערצייגן דעם מלך אַז דער יועץ האָט אים 
אָפּגענאַרט, װעט קומען דער קלוגען יועץ און וװועט זאָגן דעם 
מלך : קוק דעם אונטערשיד צװישן מיר אוּן די מיניסטאָרן, איך 
האָב געזוכט אַ מיטל װיאַזױ אויסצוהיילן דעם מלך, און זײי, די 
מיניסטאָרן, זוכן מיטלען װיאַזױ דער מלך זאָל צוריקפאַלן אין 
זיין מרה-שחורה. דעריבער מוזן מיר גאָר גוט אַרײנטראַכטן 
װויאַזױ אויסצונוצן דעם סוד, כדי מיר זאָלן אים נישט פאַרשפּילן, 

װי דער משנה האָט געענדיקט זיינע װערטער, האָבן 

זיך גענומען אַלע מיניסטאָרן געבן עצות װיאַזױ אויסצונוצן דעם 
סוד. עטלעכע טעג נאָכאַנאַנד זענען זיך אַלץ צוזאַמען געקומען 
די מיניסטאָרן, טויזנטער עצות זענען געפלויגן אין דער לופטן, 
און ביים סוף האָבן זיי אויסגעקליבן אַ פּשוטע עצה, אָבער 
גאַנץ אַ געלונגענע. אַז זיי האָבן שוין באַשלאָסן וועלכע עצה 
זי נעמען אָן, האָבן זיי זיך גענומען זי אויסאַרבעטן, ווידער זע- 
נען זיי געזעסן עטלעכע טעג, און האָבן אױיסגעפּלאַנט װיאַזױ 
אויסצופירן די עצה. ווען אַלעס איז שוין געווען פאַרטיק האָבן 
זיי זיך גענומען צו דער מעשה. זיי האָבן געװוּסט אַז אויב זיי 
וועלן זיך צואיילן װעלן זיי אויך די געלעגנהייט פאַרשפּילן 
אַזױ װוי זיי האָבן אַלסדינג ביז איצט פאַרשפּילט. דעריבער האָבן 
זיי באַשלאָסן אַלעס זאָל ווערן גאָר געלאַסן געפירט. 

די פּאָרבערייטונגען צו דער עצה האָבן זי גלייך אָנגעהויבן. 
די מיניסטאָרן וועלכע ביז היינט זענען זיי אַזױ זעלטן געקומען 
אין דעם קעניגלעכן הויז, און ווען זי זענען שוין יאָ געקומען 
האָבן זיי מיט קיינעם פון די באַדינער נישט גערעדט און אויף 
קיינעם נישט געקוקט, האָבן זיך פּלוצים איבער געדרייט זייער 
נאַטור. זיי האָבן אָנגעהויבן צו װוערן טאָג טעגלעכע בני-בית 
אינעם קעניגס פּאַלאַץ, און זיי האָבן מיט יעדן גערעדט און 
דערצו גאָר פריינטלעך און געטריי, זיי זענען פּשוט געװאָרן 
אַנדערע מענטשן, אַנשטאַט װאָס ביז איצט אויב מ'האָט זי אַ 
מאָל עפּעס געפרעגט פלעגן זיי ענטפערן מיט אַ גרויסן כעס, 
זענען זיי איצט געװאָרן געלאַסענע מענטשעלעך װאָס אפילן 
מיט אַמשרת אין דעם קעניגס פּאַלאַץ שטעלן זי זיך אַװעק 
פריינטלעך רעדן. װער שמועסט ווען זי האָבן זיך געקאָנט צו- 
כאַפּן צו רעדן מיט דעם מלך אָדער מיט דער מלכה, האָבן זיי 
גערעדט מיט אַזאַ געטריישאַפט, אַז עס האָט אויסגעזען דאָס 
פּאַר זיך אַליין זענען זי נישט אַזױ געטריי וי פאַר דעם מלך. 

די גרויסע מי װאָס די מיניסטאָרן האָבן געמאַכט מיט דעם װאָס 
זיי האָבן זיך אָנגעשטרענגט מיט יעדן פריינטלעך צו רעדן 
האָט טאַקע געבראַכט דעם דערפאָלג װאָס די מיניסטאָרן האָבן 
געהאָפט, די משרתים אין דעם קעניגלעכן הויז װאָס דער יהודי 
האָט כמעט קינמאָל נישט געהאַט קיין צייט צו רעדן מיט זיי, 
זענען געװאָרן גאָר גוט באַפרײינדעט מיט די מיניסטאָרן, און 
זיי װאָלטן פאַר די מיניסטאָרן געטוען װאָס זיי װאָלטן פאַר- 
לאַנגט, 

אין אַ פרימאָרגן קומען אַלע מיניסטאָרן אויף איינמאָל צו 
דעם קעניגלעכן פּאַלאַץ און זיי זאָגן דער קעניגלעכער װאַך אַז 
זיי זאָלן שוין אַרײן גיין צום מלך און אים זאָגן אַז אַלע מיניס- 
טאָרן צוזאַמען זענען געקומען. זיי האָבן גאָר אַ דרינגענדע 
זאַך דורכצושמוסן מיטן מלך. ווען די קעניגלעכע װאַך איז אַריין 
מיט זייער שליחות איז דער מלך מיט דער מלכה געזעסן ביים 
טיש און האָבן געװאָלט אָנהויבן צו עסן זייער פרי-סעודה. 

-- זאָלן זיי אַרײין קומען -- זאָגט דער מלך, -- און גייט 
אַרײין אין דעם קעניגלעכן זאַל װוּ די מיניסטאָרן פלעגן שטענ- 
דיק זיצן. דערווייל איז געקומען אַ באַדינער צו דער מלכה 
װאָס איז איצט איבער געבליבן אין עס-צימער, און זאָגט איר 
דאָס די מיניסטאָרן ווילן רעדן וועגן אַ זאַך װאָס איז נוגע אין 
מלך'ס און מלכה'ס לעבן, דעריבער זאָל זי אויך אַריין אין דעם 
קעניגלעכן זאַל. 

--- מיר אַלע מיניסטאָרן -- זאָגט דער משנה צו דעם מלך 
-- האָבן איצט געהאַט אַ דרינגענדע זיצונג צװאַמעף 
מיר האָבן זיך דערװוּסט פון גאָר אַ געפערלעכער זאַך, דערי- 
בער זענען מיר געקומען איצט אַלע לויפן צו דעם מלך צו ראַ- 
טעווען זיין לעבן. װי דער משנה האַלט ביי די ווערטער קומט 
אַרײין די מלכה און שטעלט זֹיך אַװעק לעבן דעם קעינגלעכן 

שטול. דער משנה זאָגט ווייטער, אונזער געהיימס פּאָליצײי האָבן 
נעכטן נאַכט זיך אונטערגעהערט וי דער יינגער יועץ פון דעם / 
מלך זאָגט צו זיינע מענטשן וועלכע זענען געטרייער פאַר אים 
מער װי פאַרן מלך, דאָס אַזױ װוי ער האָט צוגעזאָגט פאַר דעם 
מלך אַז ער וועט ,זי" שטעלן לעבעדיק פאַרן מלך -- וועמען ער 
האָט געמיינט מיט דעם װאָרט ,זי* וויסן מיר נישט, זאָגט דער 
משנה אין מיטן זיינע ווערטער -- און אַזױ װי זי לעבט דאָך 
נישט, און נאָך אַ ביסל װועט דאָך געוויס דער מלך פאָדערן אַז 
ער זאָל דערפילן זיין צוזאָג װעט דאָך אַרויסקומען דער גאַנ- 
צער שקר, דעריבער איז נישט דאָ קיין צווייטע עצה, נאָר מיר 
זאָלן פּטור וערן פונעם מלך. מיר מוזן אָבער זיין גרייט, האָט . 
ווייטער געזאָגט דער יועץ פאַר זיינע מענטשן, איבערצונעמען 
די מאַכט איבערן לאַנד גלייך וי מ'וועט זיך דערוויסן פון דעם 
מלך'ס טויט. און טאַקע אויף דעם זעלבן אָרט האָט דער יועץ 
באַשלאָסן אַז דעם היינטיקן טאָג װעט אַריין געטוען וערן אַ 
שאַרפער סם אין דעם מלך'ס עסן. דעריבער זענען מיר איצט 
אַלע געקומען לויפן וועגן דעם לעבן פון אונזער גרויסן מלך 
װאָס איז דער טרייער פאָטער פון פאָלק. 

וי די מיניסטאָרן האָבן געענדיק זייערע ווערטער איז דער 
מלך מיט דער מלכה געבליבן וי פאַרגליווערט. צוויי שרעק- 
לעכע זאַכן האָבן זייערע אויערן דאָ געהערט, איינס אַז זייער 
ליבע טאָכטער לעבט טאַקע נישט, און צווייטנס װאָס דער יועץ 
וויל אים טוען. כאָטש דער מלך האָט זיי נישט געגלייבט, ער 
האָט גלייך פאַרשטאַנען אַז דאָס איז אַ בלבול קעגן דעם יהודי, 
האָט אויף אים אַלץ די ערנסטע װערטער פון דעם משנה װאָס 
האָט געציטערט ביי יעדן װאָרט װאָס ער האָט אַרױסגערעדט, 
געמאַכט אַזאַ איינדרוק אַז אַ שטיק צייט האָט ער זיך נישט 
געקאָנט רירן פון אָרט. ערשט שפּעטער האָט זיי געזאָגט דער 

מלך, איך טראַכט אַז אייער געהיים פּאָליצײ האָט נישט פאַר- 
שטאַנען װאָס זיי האָבן געהערט, נאָר פון דעסטוועגן װעל איך 
פּרװון, און אַלע עסנס װאָס מ'וועט מיר היינט געבן, על איך 
פון זיי געבן צו פאַרזוכן פאַר אַ הונט איידער איך על זיי עסן. 
איר קאָנט דאָ װאַרטן ביז איך על אױספּרװון די איצטיקע 
סעודה. 

דער מלך מיט דער מלכה גייען אַרײן אין דעם צוייטן 
זאַל, דאָרט וי דאָס עסן איז געלעגן אויפן טיש, ער רופט אַריין 
אַ באַדינער און הייסט אַז ער זאָל אַרײין ברענגען דעם גרויסן 
הונט װאָס שטייט לעבן דער װאַך פון פּאַלאַץ. ווען מ'האָט אַרין 
געבראַכט דעם גרויסן געזונטן הונט האָט דער מלך אים אַראָפּ 
געװאָרפן אַ שטיק ברויט. דער הונט האָט דאָס אויפגעגעסן און 
עס האָט אים גאָרנישט געשאַט, אַזױ האָט ער אים געגעבן פון 
אַלסדינג און דער הונט איז געבליבן געזונט פּונקט וי פריער. 
דער מלך איז געווען זיכער אַז דאָס איז נאָר אַ פאַלש בלבול 
קעגן דעם יהודי, אָבער וי דערציטערט איז דער מלך געװאָרן 
ווען ער האָט געגעבן דעם הונט פון דער מילעך װאָס איז גע-. 
לעגן פאַר אים, און ער האָט געזען מיט זיינע אויגן װוי דער 
געזונטער הונט פאַלט אַראָפּ אַ טויטער אויפן אָרט. 

די מלכה איז אַרײנגעלאָפן צו די מיניסטאָרן און האָט גע- 
שריגן צו זיי הענגט שוין דעם פאַלשן יהודי, דער װאָס האָט 
אונז געװאָלט אומברענגען. דער מלך אַלײַן איזן אויך גע- 
װאָרן שטאַרק דערשראָקן און האָט אויפן אָרט אונטערגעשריבן 
דעם באַפעל אײנצושפּאַרן דעם יהודי מיט אַלע זיינע מענטשן. 
מיט גרויס פרייד זענען די מיניסטאָרן אַרױס פון דעם קעניג- 
לעכן פּאַלאַץ. דער ערשטער טייל פון זייער פּלאַן איז זיי גאָר 
גוט געלונגען. נאָך אין דעם טאָג איז דער יהודי מיט אַלע 
זיינע מענטשן פאַרשלאָסן געװאָרן אין דער קעניגלעכער תפי- 

סה. די מינסטאָרן האָבן שוין געזאָרגט דערויף אַז די זאַך זאָל 
וי שנעלער און וי מער צעשפּרײט ווערן אין דער קעניגלעכער 
שטאָט און אַז אַלע זאָלן וויסן װאָס דער יהודי האָט דאָ געװאָלט 
אָפּטוען דעם מלך, דערביי האָבן זיי נאָך אַרױסגעלאָזט אַ קלאַנג 
אַז די אַלע מענטשן װאָס זענען לעצטנס געשטאָרבן אין דעם 
קעניגלעכן הויז, זענען געשטאָרבן נישט ווייל זייער צייט איז 
געקומען, נאָר ווייל דער יהודי מיט זיין קאַבינעט האָבן זי 
פּאַר'סמט, ווייל די מענטשן האָבן נישט געװאָלט ליידן זיין פי- 
רעכץ. 

אַ גרויסע מהומה איז געװאָרן אין דער קעניגלעכער שטאָט 
ווען מ'האָט זיך דערװוּסט די שרעקלעכע זאַכן װאָס מ'האָט גע- 
זאָגט אַז דער יהודי האָט אָפּגעטוען, און װאָס ער האָט גע- 
װאָלט דעם מלך אַלין אָפּטוען. אַ גרויסער טייל מענטשן װאָס 
האָבן געװוסט פון די פילע גוטע און אָרנטלעכע מעשים װאָס 
דער יהודי האָט געטוען פאַר דעם לאַנד און פאַר די איינוווינער 
אונטער דער קורצער צייט װאָס ער פירט דאָס לאַנד האָבן נישט 
געװאָלט גלויבן די שרעקלעכע שמועות װאָס זיי האָבן געהערט 
אויף דעם יהודי. אָבער אַז די מענטשן זענען אַריבער דעם 
- צווייטן טאָג ביי דעם קעניגלעכן פּאַלאַץ און זיי האָבן גזען אין 
אַ גלאָזערנעם קאַסטן אַ גרויסן טויטן הונט, און העכער דעם 
קאַסטן איז געווען אויפגעשריבן מיט גאָר גרויסער אותיות, 
,דאָ ליגט דער הונט װאָס איז פאַר'סמט געװאָרן פון דעם עסן 
װאָס דער יועץ המלך האָט געשיקט פאַרן מלך", האָבן שוין 
: אַלע געמוזט גלויבן. 

די מיניסטאָרן האָבן געװוּסט אַז אויב עס װעט זיך ציען אַ 
לענגערע צייט ביז מ'וועט דעם יהודי שטעלן צום משפּט, וועט 
איבער דער צייט דער קלוגער יהודי נאָך עפּעס אױיסטראַכטן אַ 
מיטל װיאַזױ זיך צו ראַטעװען דאָס לעבן. דעריבער האָבן זיי 

געזען צואיילן דעם משפּט װי שנעלער עס איז נאָר מעגלעך. 
מיט פלייס זענען זיי צוגעגאַנגען אויספירן דעם צווייטן העלפט 
פון זייער פּלאַן. זיי זענען געגאַנגען צום מלך און האָבן אים גע- 
זאָגט אַז אויב מ'וועט מאַכן דעם משפּט פון דעם יהודי אין דעם 
קעניגלעכן הויז װעלן אַלע מענטשן זאָגן אַז מיר האָבן אויס- 
געטראַכט אַ בלבול אויף דעם יהודי, און מיר האָבן דאָס איינגע- 
רעדט דעם מלך, און דאַדורך האָט מען געהרגעט דעם יהודי 
כאָטש ער איז געווען אינגאַנצן אומשולדיק. דעריבער איז בע- 
סער אַז דעם משפּט זאָל פירן אַ מענטש װאָס מיר האָבן מיט 
אים קיין שייכות, און דערצו נאָך אַזאַ מענטש װאָס יעדער װעט 
מודה זיין אַז ער איז אַן אָרנטלעכער. אַ מענטש װאָס קי- 
נער װועט אים נישט חושד זיין אַז ער װועט פאַרגיסן אומשולדיק 
בלוט. דעם מלך זענען זייער גוט געפעלן די איידעלע ווערטער 
פון די מיניסטאָרן װאָס זיי האָבן עס געזאָגט מיט אַן ערנסטקייט 
און מיט גרויס עניוווּת. דעריבער האָט ער זיי געזאָגט אַז ער 
װאָלט מיטן גאַנצן האַרץ מסכים געווען אַז מ'זאָל מאַכן גאָר אַ 
ריכטיקן משפּט, און אַז עס זאָל אים פירן אַן אמת'ער מענטש. 
נאָר װוי געפינט מען אַזאַ מענטש װאָס יעדער װעט גלייבן אַז 
ביי אים ליגט דער גאַנצער אמת. איך קאָן נישט אַזאַ מענטש 
אין מדינת-אופיר, -- זאָגט דער מלך. 

-- מיר טראַכטן --- האָבן אים די מיניסטאָרן געענטפערט -- 
אויף דעם אַלטן גלח ,אגערנאצי". 

-- מסכים -- האָט דער מלך געענטפערט מיט גרויס איבעראַ- 
שונג -- הלוואי װועט איר פּוילן ביי אים אַז ער זאָל וועלן פירן * 
דעם משפּט, ער איז טאַקע דער איינציקער מענטש װאָס איז 
אַן אמת'ער ריכטיקער מענטש. 

-- פאַר אונז -- זאָגן ווייטער די מיניסטאָרן -- װעט ער 
געוויס אָפּזאָגן. ער װעט איצט נישט אַרױסגײן פון זיין הויז 

נאָכדעם װאָס ער האָט זיך דערין פאַרשלאָסן שוין מער פון 
צװאַנציק יאָר, צוליב דעם װאָס מיר װעלן אים בעטן. אָבער 
אַז אונזער געערטער מלך װעט אים בעטן, וועט ער דאָס געוויס 
טוען, ווייל ער איז שטענדיק געווען גאָר געטריי און איבער- 
געגעבן מיטן לעבן פאַרן מלך. דעריבער אַז דער מלך װעט אים 
בעטן וועט ער געוויס נישט אָפּזאָגן. 

-- איר קאָנט אים בעטן אין מיין נאָמען --- האָט זיך אָנגע- 
רופן דער מלך. 

מיט גרויס פרייד זענען די מיניסטאָרן ווידער אַרױס פון דעם 
מלך. דעם צווייטן טאָג זענען זיי שוין צוריק געקומען צום מלך 
אים מבשר זיין די גרויסע בשורה אַז דער אַלטער גלח האָט אָנ- 
גענומען צו פירן דעם משפּט. נאָר מיט איין תנאי, אַז מער 
פון דריי טעג זאָל דער משפּט נישט דויערן, ווייל ער קאַן זיך 
נישט שטערן פון זיין הויכער אַרבעט מער פון דריי טעג. 


הבן 

: װי אַ בליץ האָט זיך צעשפּרײט אין דער שטאָט די ידיעה 

אַז דער אַלטער גלח װאָס איז שוין מער פון צװאַנציק יאָר 
נישט אַרױס פון זיין צימער, און יעדער האָט אים געקאָנט פאַר 
גאָר אַן אָרנטלעכן מאַן, װעט אַליין פירן דעם משפּט. נאָך אין 
דעם טאָג האָט מען אױסגעפּוקט אין אַלע גאַסן אַז דעם אַנדערן 
טאָג וועט אָפּגעהאַלטן וערן דער גרויסער משפּט פון דעם 
יועץ-המלך און פון זיינע מענטשן װאָס האָבן געװאָלט אָפּסאַמען 
דעם מלך. דער משפּט װעט אָפּגעהאַלטן ווערן אין מיטן שטאָט 
נישט ווייט פון דעם קעניגלעכן פּאַלאַץ. דער מלך האָט אויס- 
געקליבן פאַר אַ שופט דעם גרויסן גלח אַגערנאצי. מיט אַ 
שנעלקייט האָט מען זיך גענומען אויפשטעלן אַ גרויסע בימע 
אין מיטן דער שטאָט, אַ גאַנצע נאַכט האָבן די אַרבעטער גע- 

אַרבעט ביי די ליכט פון גרויסע לאָמפּן צו מאַכן די בימע. אויף 
דעם אַנדערן טאָג איז שוין געשטאַנען די בימע גרייט. און פון 
גאַנץ פרי האָבן אָנגעהויבן צו קומען מענטשן צו דעם אָרט וי 
דער משפּט וועט פאָרקומען. אין דער באַשטימטער שעה זענען 
שוין דאָרט געווען כמעט אַלע מענטשן פון שטאָט. דער נאָמען 
פון דעם יהודי איז געווען באַקאַנט ביי יעדן, ווייל יעדער אין 
לאַנד האָט שוין געװוּסט אַז דאָס לאַנד פירט זיך דורך זיין באַ- 
פעל, דעריבער איצט אַז מ'האָט אים געשטעלט צום משפּט איז 
יעדער גאָר נייגעריק געווען צו וויסן װאָס עס װועט זיין מיט 
אים. 

פּינקטלעך ביי דער באַשטימטער צייט קומט אָן אַ שיינער 
רייט-װאָגן צו דער בימע. פון דעם װאָגן גייט אַרױס דער אַל- 
טער גלח װאָס זיינע צוויי-און-ניינציק יאָר האָבן זיך גוט אָנגע- 
זען אויף אים. קוים קוים װאָס ער האָט געקאָנט הייבן אַ פוס. 
צוויי קעניגלעכע זעלנער העלפן אים אונטער אַרויפצוגין אויף 
דער בימע. דאָרט זעצט ער זיך אַװעק אויף דער שיינער שטול 
װאָס איז געווען צוגעגרייט. ווען ער האָט זיך אַרײינגעזעצט אין 
דער שטול האָבן ערשט געזען די טויזנטער מענטשן זיין פּנים, 
ער האָט אויסגעזען אַ סאָלידער שטילער מענטש, שטילער פון 
װאַסער, און פון זיין פּנים האָט זיך אָנגעזען דאָס ער האַלט זיך 
נידריקער פון דער ערד. די מענטשן האָבן געזאָגט צווישן זיך 
מען זעט וי דער גלח איז אַ שטיק אמת, און אַז ער װעט אַרױס- 
געבן אַ פּסק וועט דאָס געוויס זיין דער ריינער קלאָרער אמת, 

מיט אַ נידעריקן קול, אַזױ וי זיין געוווינהייט פלעגט צו זיין 
שטענדיק צו רעדן וי גלייך יעדעס װאָרט װאָס גייט אַרױס פון 
זיין מויל איז אַ קעניגלעכער סוד. האָט דער אַלטער גלח אָנגע- 
הויבן צו רעדן פאַר די טויזנטער פאַרזאַמלטע מענטשן ‏ 

מיינע טייערע קינדערלעך -- האָט ער געזאָגט --- שוין מער 

פון צװאַנציק יאָר האָבן מיינע פוס נישט אַריבער געטרעטן די 
שוועל פון מיין הויז. שוין מער פון צװאַנציק יאָר װאָס צו מיינע 
גדאַנקען איז נישט צוגעקומען נאָר הייליקייט. עס האָט מיך 
גאָרנישט אינטערעסירט פון דער זינדיקער וועלט און איך האָב 
טאַקע גאָר נישט געװוּסט װאָס עס קומט דאָ פאָר, און איך האָב 
געהאַט ביי מיר באַשלאָסן אַז אויך ווייטער זאָל מיך נישט שטערן 
פוּן מיין געהויבענער אַרבעט קיין שום זאַך פון דער וועלט. איך 
בין געווען זיכער אַז פון מיין הויז וועט מען נאָר מיין קערפּער 
אַרױיסטראָגן, אָבער אַז איך װעל מיט מיינע פוס אַרױסגײן, 
האָב איך אין מיין חלום נישט געטראַכט. 

אָבער ליידער ליידער איז איצט פאָרגעקומען אַ שרעקלעכע 
זאַך, -- האָט ער געזאָגט מיט אַראָפּגעלאָזענע אויגן, װאָס פון 
גרויס עניוות האָט ער זיי נישט אויפגעהויבן העכער דעם טישל 
װאָס איז געשטאַנען אויף דער בימע -- אַ זאַך װאָס האָט גע- 
קאָנט ברענגען אַ גרויס אומגליק אויפן גאַנצן לאַנד. דערי- 
בער פיל איך ביי מיר אַ היײיליקע פליכט, און איך צו שטער מיין 
גרויסע הנאָה פון צו שוועבן אין די הויכע װעלטן נאָר איך לאָז 
זיך אַראָפּ דאָ צו אייך צו מאַכן אַ אמת'ן משפּט. און איך שווער 
אייך דאָ אַלע צו, אַז נאָר דער אמת און דער יושר װעט זיין 
פּאַר מיינע אויגן ווען איך װעל אױסשפּרעכן מיין פּסק. 

אַ טױט שטילקייט האָט געהערשט צוישן אַלע פאַרזאַמלטע 
מענטשן ווען מ'האָט געהערט די ערנסטע װערטער פון דעם 
גרעסטן גלח אין לאַנד. איצט האָט מען אַרױף געבראַכט מיט 
געבונדענע הענט דעם יהודי און נאָך אים אַלע זיינע מענטשן. 
נאָך זיי זענען אַרויפגעקומען עטלעכע זעלנער, און דער קע- 
ניגלעכער קעכער. די זעלנער האָבן דערציילט די גאַנצע גע- 
שיכטע װאָס זיי האָבן געהערט רעדן דעם יהודי מיט זיינע 
מענטשן אוּן אַז דער יהודי צוזאַמען מיט זיינע מענטשן האָבן 

באַשלאָסן אָפּצוסמען דעם מלך. דערנאָך איז אַרױף דער קע- 
כער און האָט עדות געזאָגט אַז אין דער נאַכט װאָס די זעלנער 
האָבן געזאָגט אַז זיי האָבן געהערט רעדן דעם יהודי אַז ער 
וויל אָפּסמען דעם מלך איז געקומען צו אים דער יהודי, און 
האָט אים אויפגעוועקט פון שלאָף און האָט אים געגעבן עפּעס 
אַ שטויב אַריינצולייגן אין דער מילעך װאָס ער װעט דעם 
אַנדערן טאָג מאַכן פאַרן מלך. דער יהודי האָט געזאָגט אַז דאָס 
איז גאָר אַ וויכטיקע רפואה וועגן מלך'ס געזוגט. 

ערשט איצט האָט זיך דער יהודי מיט זיינע מענטשן דער- 
װוּסט פאַר װאָס מ'האָט זיי פאַרשלאָסן און פאַר װאָס מ'ישטעלט 
זיי צום משפּט ווייל די מיניסטאָרן האָבן דאָס אַזױ קלוג אָנגע- 
פירט אַז פון ווען מ'האָט אײינגעשפּאַרט דעם יהודי ביז ווען 
מ'האָט אים געבראַכט צום משפּט האָט מען קיין שום מענטש 
נישט צוגעלאָזט צו זיי, אַזױ אַז די גאַנצע צייט האָבן זיי גאָר- 
נישט געװוּסט װאָס דאָס איז אַז מ'האָט זיי פאַרשלאָסן. איצט 
אַז דער יהודי האָט דאָס דערהערט האָט ער זיך שטאַרק דער- 
ציטערט, אָבער ער האָט זיך גלייך געשטאַרקט. ער האָט גע- 
װוּסט אַז דאָס האָבן טאַקע געװאָלט די מיניסטאָרן אַז ער זאָל 
פּלוצים דערהערן װאָס מ'זאָגט אויף אים װעט ער פון גרויס 
איבעראַשונג נישט קאָנען עפענען אַ מויל, ממילא װעט ער 
גלייך פאַרמשפּט ווערן צום טויט. דעריבער האָט זיך איצט דער 
יהודי געשטאַרקט מיט די לעצטע כוחות און האָט זיך גענומען 
איבערצייגן דעם שקר פון די עדות. ער האָט זי אָנגעהויבן צו 
פרעגן שאלות, װווּ זי האָבן אים געזען ? און וועלכע פון זיינע 
מענטשן זענען מיט אים געווען? און װיאַזױ קאָן דאָס זיין אַז 
אַזאַ זאַך רעדט מען אַזױ הויך אַז מ'זאָל אַרוסהערן? און נאָך 
אַ סך פראַגן. קודם האָבן די עדות געענטפערט אויף אַלע פראַגן 
מיט אַ פעסטקייט. זעט אויס אַז זיי זענען געווען גאָר גוט צו- 

געגרייט צום משפּט. אָבער שפּעטער האָט זיי דער יהודי מיט 
זיין חכמה אַרײנגעדרײט אַז זי אַליין האָבן געמוזט מודה זיין 
דאָס עטלעכע תשובות װאָס זיי האָבן קודם געענטפערט זענען 
געווען שקר. פיל מענטשן האָבן שוין געזען אַז דאָס גאַנצע 
עדות איז אַ פאַלש בלבול, אָבער די עדים האָבן נאָך נישט מודה 
געווען אינגאַנצן. ביים סוף אָבער האָט דער יהודי געהאַט זי 
געכאַפּט ביי אַזויפיל סתירות אַז יעדער האָט געזען אַז אָט אָט 
וועלן די עדים מודה זיין אַז זיי האָבן זיך נאָר אויסגעטראַכט אַ 
בלבול אויף דעם יהודי. אָבער אין דער לעצטער מינוט, ווען 
מ'האָט געזען אַז די עדות ווילן זיך שוין מודה זיין, האָט געגעבן 
דער אַלטער גלח אַ שטעל אָפּ די עדים, און האָט זיי געזאָגט אַז 
זיי דאַרפן שוין נישט ענטפערן. 

דער אַלטער גלח שטעלט זיך אויף אויף זיינע פוס און זאָגט, 
אַזױ וי איך זע זאָגן די עדים נישט לויטער אמת, אָבער ווידער 
האָט דער יהודי נישט איבערצייגט אַז די מעשה איז שקר. דע- 
ריבער קאַן איך נישט אַרױיסגעבן קיין פּסק דין, ווייל אויב איך 
װעל אים פאַרמשפּטן צו פאַרברענען, קאָן דאָך זיין אַז ער איז 
אומשולדיק ווייל די עדים זאָגן שקר. זאָל איך אים הייסן באַ- 
פרייען קאָן דאָך זיין אַז די מעשה איז אמת, און אויב עס איז 
ריכטיק זייער עדות-שאַפט, איז דאָך אַ גרויס געפאַר אַזעלכע 
מענטשן אַרױסצולאָזן. 

וועגן די טעמים גיב איך איבער דעם משפּט פאַר דעם װאָס 
זיצט אין די הויכע הימלען. מאָרגן פאָרמיטאָג פיר שעה נאָכ- 
דעם וי עס הייבט אָן צו טאָגן װעל איך ווידער זיין דאָ און מיט 
מיין האַנט װעל איך אָנשרייבן אויף צוויי שטיקלעך פּאַרמעט 
צוויי ווערטער, אויף איינעם דאָס װאָרט ,לחיים?, און אויף דעם 
צווייטן דאָס װאָרט ;למיתה". די צוויי שטיקלעך פּאַרמעט װעל 
איך אַרײינלײגן אין אַ קליין קעסטעלע, און מ'וועט צוגרייטן 

| דעם קאַלעך אויוון ער זאָל בערענען וי ביי אַלע פאַרמשפּטע. 
דעם יהודי מיט זיינע מענטשן װעט מען אַװעקשטעלן אויף 
דעם הויכן אָרט לעבן דעם ברענענדיקן קאַלעך-אויוון, און 
מ'וועט אים צוטראָגן דאָס קעסטעלע מיט די צוויי שטיקלעך 
פּאַרמעט, און ער װועט אַרױסציען איין צעטעלע, און דער מלך 
װועט זען וועלכעס צעטעלע ער האָט אַרױסגעצױגן. װעט ער 
האָבן אַרױסגעצױגן דאָס צעטעלע ,לחיים", איז אַ סימן אַז ער 
האָט גאָרנישט געטוען, און די גאַנצע זאַך װאָס מ'זאָגט אויף 
אים איז נאָר אַ בולבול, און ער װעט בלייבן לעבן. װעט ער 
ווידער האָבן אַרױסגעצױגן דאָס צעטעלע װאָס עס שטייט אויף 
אים ,למיתה", איז אַ סימן אַז דאָס עדות-שאַפט איז טאַקע יאָ 
אמת, און מיט דער האַנט װאָס ער האָט געגעבן דעם קעכער 
דעם סם אָפּצוסמען דעם מלך, מיט דער זעלבער האַנט האָט ער 
אַרױסגעצױגן זיין טויט, און אויפן אָרט װועט מען אים מיט זיינע 
מענטשן אַרײנװאַרפן אין ברענענדיקן אויוון. איך טראַכט דאָס 
קיין ריכטיקער משפּט קאָן נישט זיין --- האָט דער גלח אויס- 
געלאָזט זיינע ווערטער. 

אַלע מענטשן האָבן געשריגן זאָל לעבן דער אמת'ער משפּט 
פון דעם גרויסן גלח. 

מיט אומגעדולד האָבן שוין די איינװווינער געװאַרט אויפן 
מאָרגעדיקן טאָג, װוער שמועסט די מענטשן װאָס זייער לעבן 
איז געווען אָפּהענגיק אין דעם טאָג, די האָבן נישט צוגעמאַכט 
אַן אויג אַ גאַנצע נאַכט, אפילו דער יהודי װאָס איז געווען אַ 
שטייפער ביי דער נאַטור, האָט אויך מיט גאָר אַ צעבראָכן 
האַרץ תהילים געזאָגט און געבעטן פון השי"ת ער זאָל אים 
ראַטעװען פון דעם בלבול װאָס מ'האָט אויף אים אױיסגעטראַכט. 
דעם צווייטן טאָג האָבן זיך שוין פון גאַנץ פרי פֿאַרזאַמלט 
פיל טויזנטער מענטשן אין מיטן דער שטאָט. פּונקט אין דער 

באַשטימטער צייט איז געקומען דער קעניגלעכער רייט-װאָגן, 
פון אים איז אַרױס דער מלך און נאָך אים דער אַלטער גלח. 
זיי זענען אַרױף אויף דער בימע, אַלע מיניסטאָרן זענען שוין 
געזעסן און מיט גרויס פרייד געװאַרט אויף דער באַשטימטער 
מינוט. אויף זייער פּנים איז קענטיק געווען אַז זי זענען זיכער 
אַז דער יהודי װועט אַרױסציען דעם צעטל עלמיתה". 

נישט ווייט פון דער בימע האָט געברענט אַ גרויס פייער. די 
טויזנטער מענטשן האָבן געװאַרט מיט גרויס אומגעדולד, דאָס 
האַרץ האָט זיך אין זיי געאָוורפן װי דאָס צינגל פון אַ גלעקל, 
װעט ער בלייבן לעבן צי נישט? דאָס איז געווען די פראַגע 
װאָס האָט אַרומגעשװעבט אין דער לופטן. דער אַלטער גלח 
נעמט אַרױס אַ לאַנגע פעדער און אַ גרויסן פלאַש טינט, און 
שרייבט אַרױיף אויף איין צעטל מיט גרויסע אותיות דאָס װאָרט 
;למיתה". ער פּאַקט איין דאָס צעטל אין פירן, און ער נעמט 
זיך שרייבן דאָס צווייטע צעטל, אָבער איצט איז דער אַרנטלע- 
כער גלח באַגאַנגען אַ שרעקלעך פאַרברעכן. דאָ האָט זיך 
אַרױסגעװיזן זיין גרויסער אמת אויף װאָס ער האָט געהאָרע- 
וועט. די צװאַנציק יאָר װאָס ער איז געווען פאַרשלאָסן ביי זיך 
אין שטוב. מיט אַ קאַלטקײט וי גלייך ער װאָלט נישט געװווסט 
אַז מיט זיין איצטיקער מעשה, הרגעט ער אַװעק עטלעכע 
מענטשן, האָט ער אויך אויף דעם צווייטן שטיק פּאַרמעט אוים- 
געשריבן דאָס װאָרט ,למיתה". אַזױ אַז אויף ביידע צעטלען 
זענען געווען געשריבן דאָס װאָרט ,למיתה", און סיי וועלכן 
צעטל דער יהודי װעט אַרױסציען װעט ער פאַרברענט װערן. 

דעם שרעקלעכן פּאַרברעך האָט קיינער נישט באַמערקט נאָר 
דער פּשוטער באַדינער װאָס האָט געװאַרט מיט אַ קעסטעלע 
אין די הענט אַז דער גלח זאָל אַריין לייגן די שטיקלעך פּאַרמעט 
דערין, און ער זאָל דאַס צו טראָגן צו דעם הויכן אָרט וי דער 

יהודי מיט זיינע מענטשן זענען געלעגן מיט געבונדענע פוס 
לעבן דעם גרויסן פייער. דער באַדינער װאָס האָט שטאַרק ליב 
געהאַט דעם יהודי װאָלט זייער גערן געהאָלפֿן דעם יהודי, 
אַבער ער האָט זיך נישט געטרויעט, ער האָט געװוּסט אַז אויב 
ער ועט זאָגן אַ װאָרט קעגן דעם אַלטן גלח װעט ער אַליין 
פאַרברענט װערן. 

נאָכדעם װי דער גלח האָט אָפּגעשריבן אויך דאָס צווייטע 
שטיקל פּאַרמעט און האָט דאָס אויך פאַרפּאַקט אין פירן, האָט 
ער זיך אויפגעשטעלט, און װוידער מיט דעם שטילן קול װאָס 
איז געווען אין כלומרשטן פול מיט ענווה און מיט אמת'קייט 
געזאָגט. 

ליבע קינדער ! איצט גיבן מיר איבער דעם משפּט פאַר דעם 
װאָס זיצט אין הימל, זאָל יעדער איינער ויסן, אַז װיאַזױ ער 
וועט משפּטן איז דאָס געוויס דער ריכטיקער משפּט, און ווער 
עס װעט טראַכטן אַז דער משפּט איז נישט ריכטיק, דער טראַכט 
נישט אַזאַ ‏ שרעקלעכן געדאַנק אויף אַ מענטש נאָר אויף אַ 
העכערן. װעט דער יהודי אַרױסציען דעם צעטל ,לחיים" איז 
ער געוויס גערעכט, און נישט נאָר דאָס ער װעט בלייבן לעבן, 
נאָר ער װעט אויך צוריקגיין צו זיין אַלטער שטעלע אַלץ יועץ 
פון דעם מלך. ווידער װעט דער יהודי אַרױסציען דעם צעטל 
,למיתה" האָט ער מיט זיינע הענט אַרױסגעצױגן זיין ריכטיקן 
אורטייל. איצט האָט דער גלח אַרײן געװאָרפן די צוויי צעטלען 
אין קעסטעלע, און האָט אַליין גענומען דאָס קעסטעלע אין די 
הענט און מיט פיל אָנשטרענגונג דאָס אויסגעמישט. די מענטשן 
האָבן זיך געטראַכט וי ווייט דער ערלעכער גלח שטרענגט זיך 
אָן אַז דער משפּט זאָל אַרױס אַ ריכטיקער. איצט האָט ער דאָס 
קעסטעלע איבערגעגעבן צו דעם שליח און דער שליח װאָס 
האָט געװוּסט װאָס פאַראַ פאַלשקײט דאָ ליגט באַהאַלטן אין 

-דעם קעסטעלע האָט דאָס מיט גרויס האַרץ-קלאַפּעניש צוגע- 
טראָגן צום הויכן אָרט וי דער יהודי איז געשטאַנען נעבן דעם 
ברענענדיקן אויוון. 

אַלע טויזנטער אויגן האָבן איצט געקוקט צום הויכן אָרט, 
פון אַלעמען האָט זיך געגאָסן דער שווייס, די הענט און פוס 
האָבן יעדן אָנגעהויבן צו ציטערן. דער שליח האַלט דאָס קעס- 
טעלע אין די הענט און זאָגט צום יהודי מיט אַ הויך קול, זאָלסט 
אַרױסציען נאָר איין צעטל. גלייך זאָלסט מיר עס געבן אין מיין 
האַנט איך זאָל דאָס פירן צום מלך ער זאָל דאָס אויפליינען. 

אָבער דער פּשוטער באַדינער האָט זיך נישט געקאָנט איינ- 
האַלטן האָט ער שטילערהייט געגעבן אַ זאָג צו דעם יהודי, 
זאָלסט וויסן דאָס אויף ביידע צעטעלעך איז אָנגעשריבן דאָס 
װאָרט /למיתה" דעם יהודי האָט געגעבן אַ שרעקלעכן טרייסל 
ווען ער האָט דערהערט די זאַך, און גלייך האָט זיך אַרױסגע- 
ריסן פון זיין פאַרטרוקנטן האַלדז די דריי װוערטער ;גם זו 
לטובה". 

א ווערטל פון ספר החכמה 


צום דוויסקער גאון רבי מאיר שמחה, דער בעל ,אור שמח" 
זענען געקומען צוויי שכנים וועגן אַ שטיקל פּלאַץ פון זייער 
הויף. יעדער איינער האָט געטענה'ט גאָר פעסט אַז דאָס שטיקל 
ערד געהער צו אים. 

נאָכדעם װאָס דער רב האָט אויסגעהערט זייערע טענות האָט 
זיך דער רב אַראָפּגעבױגן צו דער ערד און ער האָט געזאָגט: 
לאָמיר הערן װאָס דער בעל-דבר אַליין זאָגט דערצו, 

--- איר ווייסט װאָס די ערד זאָגט?! -- האָט געפרעגט דער 
דוויסקער רב נאָכדעם װאָס ער האָט זיך אויפגעהויבן. 

די ערד זאָגט גאָר אַז איר ביידע זענט עץ נישט גערעכט. זי 
טענה'ט דאָס נישט נאָר אַז זי געהער גאָרנישט צו אייך, נאָר 
פּונקט פאַרקערט, ביים סוף וועט זיך אַרױסװײיזן וי ביידע גע- 
הערן גאָר צו מיר.. . 


די חרדי'שע אידישע ביבליאטעק 
די ערשטע סעריע ,דער גריידיצער צדיק" אַנטהאַלט פינף 
אינטערעסאַנטע דערציילונגען: 
פּרייז פון די סעריע 5 לײי. 


די צווייטע סעריע , שלשה-אחים* אַנטהאַלט 6 העפטף 

ביז היינט האָט שוין ערשינען 5 העפטן, װאָס אין זייערע 
8 עמודים ליגט איינגעהילט איינס פון די שענסטע אינ- 
טערעסאַנטסטע און שפּאַנענסטע יידישע דערציילונגען. 

מיט אַן אָפּגעהאַלטענעם אָטעם ליינט זיך די געשיכטע פון 
די שלשה-אחים, װוי דריי עלענדע יתומים'לך לאָזן זיך אַרױס 
איבער די ועלט, זיי וערן פאַרװאָרפן אויף די וייטסטע 
מדינות און מרא'דיקסטע אינדזלעך פון ים. בלאָנזשען אַרום 
צווישן די שרעקלעכסטע וועלדער, און אין פּוסטע עק-וועלט 
לעדנער. מיט אַ שטייפקייט האַלטן זיי זיך ביי זייער פעסטער 
אמונה און ביטחון אין השי"ת, ווען זיי באַגעגענען זיך פיל 
מאָל מיטן טויט פנים-אל-פנים. 

מיט זייער טיפע חכמה און פעאיקייט מאַכן זיי אויפרידערן 
אַ װעלט. ביים סוף טרעפן זיך צוזאַם די עלענדע יתומים'לך 
ווען אַלע דריי זע:ען מעכטיקע פירערס פון די גרעסטע מדינות 
אין די וועלט. אין דעם זעקסטן טייל װעלן מיר ערשט זען 
װאָס די שלשה-אחים האָבן אויפגעטוען פאַר כלל ישראל. 
דאַן וועלן מיר צוקומען צו דעם ,סוֹפן-שלווה" פון די איידעלע 
מוטיקע העלדן, צו דעם שיינעם שטילן זיסן נחת װאָס די 
הייליקע אמוּנה ברענגט מיט אירע פליגל צו די, װאָס שיצן 
זיך באמת אין איר. | 

בקרוב װעט בע"ה ערשיינען 
די זעקסטע העפט -- די לעצטע -- פון דער סעריע 

,שבת אחים יחד" -- ;די ברודער צוזאמעף" 

1. צוויי קצבים : 2. דער גור-אריה; 3. דער עוללות-אפרים. 


די דריטע סעריע 


זיידע 
|/34 -/6 0,009 פּראַג 

! אַרבעט 

ש ענדן: 


ירושלים 


